

امی مرحومہ

سکینہ خاتون

کے نام

خوابوں کے اُس پار

مجھے

ڈرگتا ہے

©2002-2006

فہرست

وارین ہسٹینگز کی ٹوپی

ڈراکیولا

لیبارٹری

بنی

نور علی شاہ کو اوس ہونے کے لئے کچھ چاہئے

بازار، طوائف اور کنڈوم

بھنور میں ایلین

غلام بخش

آپ اس شہر کا مذاق نہیں اڑا سکتے

بوڑھے جاگ سکتے ہیں

مجھے اسے زندہ رکھنا ہے

حیران مت ہو سگی مترا

پیراٹھ

وارن ہسٹننگز کی ٹوپی

ٹوپی کی قسمت ایسے بھی کھل سکتی ہے، محمد علی بھائی نے کبھی سوچا نہیں تھا۔ چھوٹی بڑی ہر چھی، دوپٹی، فیروز آبادی، حیدرآبادی، لکھنوی، ملتان، مولانا ابوالکلام آزاد، محمد علی جوہر اسٹائل ٹوپوں کی اتنی بڑی کوئی ڈیل بھی ہو سکتی ہے، محمد علی بھائی کے لئے ایسا سوچنا عرش پر اڑنے کے برابر تھا۔ وہ تو صبح سے شام تک رنگین، ریشمی، محملی، ملائم، چکور، گول اور ولایت علی خاں والی ٹوپوں کا مول تول کرتے گزار دیتے تھے۔۔۔ دور کہاں، یہیں اپنے دلی کے نظام الدین میں۔۔۔ بستی حضرت نظام الدین۔ سنا ہے پڑوس میں کوئی بہت بڑے شاعر بھی تھے۔ غالب نام تھا۔ ارے وہی غالب اکیڈمی والے غالب۔ جہاں ٹھہرا لگاتے ہیں، وہی تو ان کا گھر ہے۔۔۔ گھر نہیں دکان۔۔۔ یا جو بھی ہو، محمد علی بھائی صبح سے شام اس لئے بھی پریشان رہتے ہیں کہ ہر آنے والا نیا مسافر بس اُسی کے ٹھیلے کے پاس آ کر پوچھتا ہے۔۔۔

’غالب اکیڈمی جانتے ہو؟‘

اب کیا۔۔۔ وہ چیخیں یا چلّ نہیں کہ بھیا، جہاں کھڑے ہو وہی تو ہے اُن کی دکان۔ پتہ نہیں اس دکان مکان میں یا جو بھی کہہ لیں، صبح سے کیا کیا ہوتا ہے کہ لوگ بس جوق در جوق چلے ہی آتے ہیں۔ جیسے اور کوئی کام ہی نہیں۔ کتنے ہی لوگ اس کی دکان پر آ کر دریافت کرنے کے بعد، جیسے اُسے پریشان کرنے پر آمادہ ہو جاتے

_____ نہیں جانتے؟

_____ نہیں۔

_____ غالب کو نہیں جانتے؟

نہیں۔

_____ ہوگا کوئی ایسا جو کہ غالب کو نہ جانے؟

میں نہیں جانتا، بس۔

_____ پوچھتے ہیں وہ کہ غالب کون ہیں؟

تم ہی بتاؤ کے ہم بتائیں کیا

_____ یعنی کوئی مسلمان غالب کو نہیں جانے

اے بھائی اس کو مسلمان مت کہئے، _____ بتانے والوں نے محمد علی بھائی کو بتایا

تھا _____ نہیں جانتے کیا۔ شاعر تھا _____ کوٹھے پر جاتا تھا _____ شراب پیتا تھا۔

تو بوق بوق بے.....

محمد علی بھائی کی آنکھوں میں غالب، ان کے خاندان، بلکہ خاندان درخاندان کے

لئے ڈھیر ساری نفرت جمع ہو جاتی۔

_____ روزے نہیں رکھتا تھا

اچھا

_____ نماز بھی نہیں پڑھتا تھا

اچھا

_____ پھر تو ٹوپی بھی نہیں پہنتا ہوگا؟

نہیں _____ یہی تو _____ غزلوں کی طرح اُس کی ٹوپی بھی مشہور ہے۔ غالب کی

بڑی سی ٹوپی _____ بابل کے ٹیڑھے مینار کی طرح دور تک جانے کے بعد ذرا سی

جھک گئی _____ ٹوپی کے اوپر کے حصہ میں پیوند لگی ہوئی _____ کپڑے کا بالشت بھر

حصہ۔ مخملی ٹوپی _____ کچھ لوگ اس کے ٹھیلے کے پاس آ کر پوچھتے بھی تھے _____

غالب ٹوپی ہے؟

نہیں

”مال ہے، غالب اکیڈمی کے پاس ٹوپی بیچتے ہو اور غالب ٹوپی نہیں رکھتے۔
بھائی مال ہے۔“

مال تو بس پوچھنے والے کی نظر میں ہوتا۔ یعنی، ہو گا کوئی ایسا جو کہ غالب کو نہ جانے۔ محمد علی بھائی بدلی ہوئی سیاست کی فارسی نہیں جانتے تھے۔ مگر غالب کو مسلمان کہنے کے نام پر ان کے تن بدن میں آگ لگ جاتی۔ شرابی اور مسلمان۔ ہو ہنہ۔ سنا ہے ڈومنی کے کوٹھے پر جاتا تھا۔ فرنگیوں کے لئے شاعری کرتا تھا۔ ان ہی گلیوں میں گھومتا ہو گا کل۔ نہیں۔ کسی نے بتایا۔ وہ تو گلی قاسم جان میں رہتے تھے۔ یہاں سے کیا واسطہ۔ پھر یہاں کا ہے کو آگئے۔؟
دکان کھلوا دی اور وہ مزار تو دیکھئے۔ یہاں مزار بھی بنوایا۔ لیکن کیا ہوا بھائی اتنا بڑا مزار اتنی جگہ گھیر لی۔ مگر باہر سے تالہ بند۔ دروازے پر کتے لوٹتے ہیں یا صاحب جان فقیر دو چار کتوں کو کسی محبوب کی طرح اپنے سینے سے چمٹائے 24 گھنٹہ سوتا رہتا ہے۔

”یہی ہوتا ہے مذہب سے پھرنے کا انجام۔ ارے انہی مسلمانوں نے تو..... اور شراب پیئیں۔“

محمد علی بھائی کو غالب کا ذکر گوارا نہ تھا۔ کچھ پیارا تھا، تو اپنے محبوب کا تذکرہ۔
محبوبِ اولیا یعنی درگاہ حضرت نظام الدین۔ ایک قطار سے پھول والے۔
چھوٹی چھوٹی ان تنگ گلیوں میں محبوبِ اولیاء کی برکت ہے۔ چھوٹے چھوٹے ہوٹل تو دیکھ لیجئے۔ ہزاروں کی تعداد میں بھوکے، لاچار، غریب، فقیر۔ پانچ پانچ روپے میں کھانا کھلائیے۔ باہر سے آنے والا آدمی محمد علی بھائی کی دکان پر بھی رکتا ہے۔ ٹوپی کی قیمت پوچھتا ہے۔

’کتنے کی ہے؟‘

تو بہ تو بہ..... سرُ مے، والی آنکھیں اور زیادہ ندی جتنی گہری ہو جاتیں۔
 'کیا بولتے آپ۔ ٹوپی کی قیمت نہیں ہوتی..... ہدیہ ہوتا ہے۔ ہدیہ.....'
 'جو مرضی ہدیہ دے دیں۔'

محمد علی بھائی جانتے تھے، ہدیہ کے نام پر دینے والا دو چار پیسے زیادہ ہی دے
 جائے گا۔ کبھی کم نہیں دے گا۔ اب بھلا قرآن پاک، تسبیح اور ٹوپی جیسی پاک
 چیزوں کی خرید پر مول تول کرنے کی ہمت کون کرے گا۔ اللہ کا کلام۔ اللہ کے
 گھر میں باادب جانے کے لئے ایک ٹوپی ہی تو احترام کا واحد ذریعہ ہے۔ بچپن میں
 ابا بھی کہتے تھے۔ مسجد میں سر ڈھک کر جانا چاہئے۔
 'کیوں؟'

فرشتے ہوتے ہیں۔ مقدس گھر ہے اس لئے۔
 'نہیں پہنی تو؟'

'شیطان سر پر تھپڑ مارتے ہیں۔'

ہو ss ہو ss محمد علی بھائی کو نہسی آتی ہے۔ ایک وہ دن اور ایک یہ۔ ٹوپی کی
 عزت اور دبدبہ جو دل میں قائم ہوا، سو آج تک ہے۔

ٹوپی کو آنکھوں سے چومتے ہیں۔ ریشمی، دوپٹنی، ترچھی، بچوں کی، روئی جیسی ملائم
 ٹوپیاں ہاں۔ تو۔ ذکر چلا تھا، ڈومنی کے کوٹھے پر جانے والے غالب کا۔ شراب
 پینے والے غالب کا اور تقدیر تو دیکھئے۔ جگہ ملی تو کہاں۔ یہاں محبوب اولیاء کے
 آستانہ کے قریب۔ عرس کے دنوں میں یہاں ٹھیلیا لگانا بھی مشکل ہو جاتا۔ جو
 ق در جو ق آدمی ہی آدمی۔ محبوب اولیاء کے آستانہ پر قوال اپنے اپنے راگ
 الاپ رہے ہیں۔

'بھر دے جھولی مری یا محمد'

لوٹ کر پھر میں جاؤں نہ خالی.....

وہ ٹھیلے کو غالب کے مزار والی گلی کے کنارے لگا کر، کپڑے سے برابر کر، محبوب اولیاء کے در پر دستک دینے پہنچ جاتا۔ کسی نے بتایا تھا۔ یہیں علامہ اقبال کی دعاء بھی قبول ہوئی تھی۔ کہتے ہیں اقبال نے سات برسوں تک کچھ بھی نہیں لکھا۔ آستانے میں حاضری دی اور یہ شعر پڑھا۔

فرشتے پڑھتے ہیں جس کو، وہ نام ہے تیرا

مسح و خضر سے اونچا مقام ہے تیرا

اب دیکھئے اقبال کہاں ہیں۔ شاعر مشرق کہا جاتا ہے۔ کسی نے بتایا تھا، علامہ کا مزار تو لاہور میں ہے۔ یہی تو غلط ہے۔ علامہ کو یہاں ہونا چاہئے تھا۔ یہاں تو بیکار غالب کو بھیج دیا۔ شرابی کہیں کا۔

محمد علی بھائی کو اقبال پسند تھے..... پسند ہی نہیں تھے، بہت پسند تھے۔ وہ کہتے بھی تھے۔ ارے غالب کی کابات کرتے ہو۔ شاعر تھے تو اقبال۔ ایک کیا۔ دس سنادوں اشعار۔ ابھی اسی وقت۔ مسلمانوں کے تھے۔ اپنے تھے اور یہ غالب۔ لیکن دقت یہی تھی۔ کبھی کبھی لوگ غالب ٹوپی تو پوچھنے چلے آیا کرتے، اقبال ٹوپی پوچھنے کوئی نہیں آتا تھا۔

یہ پوری بستی ہی محمد علی بھائی کو اللہ کی سوغات لگتی تھی۔ نور سے جھلمل۔ چاروں طرف جیسے نور ہی نور پھیلا ہو۔ ایک قطار سے پھول والوں کی سیر۔ اور ٹھیک اُن سے چار قدم، آنکھوں کے فاصلے پر تبلیغی جماعت والوں کا دفتر۔ دفتر کیا تھا، مسجد کہئے۔ مسجد کیا، سب کے لئے ایک آشیانہ۔ دنیا بھر سے لوگ آتے ہیں۔ سوڈانی، چینی، افریقی، امریکی اور پتا نہیں کہاں کہاں سے۔ چہرے الگ، رنگ الگ، زبان الگ۔ لیکن کام ایک۔ مشن ایک۔ اسلام کی تبلیغ۔

تب اُس نے شروع شروع یہاں ٹھہرایا لگانا شروع کیا تھا۔ ٹوپی خریدنے آئے بہت سے لوگوں کو تو وہ پہچان بھی نہیں پاتا تھا۔۔۔۔۔ کہ کیا، یہ بھی مسلمان۔۔۔۔۔ کمال ہے۔ یہ بھی۔۔۔۔۔ یہ کالا بھنگ۔۔۔۔۔ یہ بھی۔ یہ افریقی بھی۔ یہ چینی بھیتا بھی۔۔۔۔۔ سب کو ٹوپیاں دیتے دیتے ایک دن وہ مسجد میں چلا گیا۔ اُف۔ چاروں طرف نور کی بارش۔ اُس سے کہا گیا۔۔۔۔۔

وہ چلا میں چلے۔ چالیس دنوں تک۔ نہیں تو چوبیس دن۔ نہیں تو اپنے شہر میں ہی تین دن کا وقت نکالے۔ آزاد اپارٹمنٹ سے تاج اپارٹمنٹ۔ گھر گھر گھومنا ہے۔ نماز پڑھنے کی تبلیغ کرنی ہے۔“

’سبحان اللہ۔۔۔۔۔ سبحان اللہ‘

محمد علی بھائی ہر بات پر سبحان اللہ کہتے ہیں۔ تبھی سے یہ عادت پڑی ہے۔ چلا میں جانے لگے تو جیسے گھر والوں کو بھولنے لگے۔ ابا تو جا ہی چکے تھے۔ مرشد آباد میں انتقال ہوا۔۔۔۔۔ اور وہ اپنے بھائی مشتاق کے ساتھ یہاں خوریگی، دہلی میں آکر بس گئے۔۔۔۔۔ زیادہ دنوں تک غائب رہنے لگے تو بیوی نے طوفان اٹھا دیا۔۔۔۔۔

’گھر کی سوچو۔ دو دو بچے ہیں۔‘

’تو۔۔۔۔۔‘

’بچہ مدرسہ جانے لگا ہے۔‘

’اچھی بات ہے۔‘ سرمہ لگی آنکھوں میں ’خاندانی جنون‘ پیدا ہوا۔۔۔۔۔ ’عیاشی میں جاتا ہوں کیا۔ مذہب کے کام سے جاتا ہوں۔‘

’اور گھر؟‘

’بتایا تھا نا۔ پہلے خلیفہ نے کیا کیا تھا۔ پیارے نبیؐ کے لئے گھر میں کچھ بھی نہیں چھوڑا۔‘ محمد علی بھائی کو، جاہل بیوی کو پینے کی خواہش ہوئی۔ مذہب کے کام پر بندش لگاتی ہے۔ مگر کیا کرتے۔ جب اُس پاس والوں کے ’مشورے‘ بڑھے کہ بھائی اولاد

والے ہو، اور پھر بزنس بھی ٹھپ..... پڑ رہا ہے..... تو ذرا سی آنکھ کھلی اور چلتے، میں جانا کم کر دیا۔ بند نہیں کیا۔ بڑا بھائی مشتاق اُن دنوں ڈرائیوری کرنے لگا تھا۔ دو ایک بار شیخ اور ایک 'عرب' کی صحبت میں دوسرے ملک جا چکا تھا۔ اس لئے محمد علی بھائی بھی ڈرائیونگ کرنا سیکھ چکے تھے۔ اس درمیان سعودی عرب سے تبلیغ میں آئے شیخ یاسر سے اُن کا سامنا ہوا تھا۔ تبلیغ کے لئے حیدرآباد گئے۔ وہاں سترہ سال کی ایک دلہن پسند آگئی۔ غریب باپ کو بیٹی کی قیمت چکانی۔۔۔ واپسی میں بستی نظام الدین آئے محمد علی بھائی سے ملے تو دل کی بات ہونٹوں پر آگئی۔

’ہمارے ساتھ چلو گے؟‘

’کیوں نہیں؟‘

’ویزہ اپنا ہوا ہے‘

’بالکل ہے۔‘

ڈرتے ڈرتے محمد علی بھائی نے پوچھا۔ ’عمرہ (آدھا حج) تو کر سکوں گا؟‘

’عمرہ کیوں۔ حج کیوں نہیں۔۔۔؟‘

محمد علی بھائی لاجواب ہو گئے۔ مکہ مدینہ کے پُر نور نظارے آنکھوں میں گشت کرنے لگے۔ بیوی بچوں کو، پیسے کے لئے تسلی دی۔۔۔ اور خود نکل گئے، اللہ میاں کی نگریا۔۔۔ خانہ کعبہ۔ اللہ میاں کا گھر ہی تو ہے۔۔۔ عمرہ کیا۔ حج بھی کر آئے اور دو سال میں ہی شیخ کی نوکری بھی چھوڑ کر آ گئے۔

محمد علی بھائی لوٹ تو آئے لیکن تجارت اور بزنس کے ’دو اور دو‘ دوسو‘ کے پھاڑے سیکھ چکے تھے۔۔۔ آنکھیں کھل گئی تھیں۔۔۔ لے دے کرو ہی ایک ٹھیلا۔۔۔ وہ اپنی اس تجارت کو زیادہ سے زیادہ بڑھانے کے فراق میں تھے۔۔۔ شاید اس لئے بھی کہ مشتاق نے سلیم پور میں گھر لے لیا تھا اور وہ اب تک خورتجی کے دو کمروں

والے کرائے کے فلیٹ میں دہلی کی گرمی برداشت کر رہے تھے۔ لیکن امید تھی۔ اللہ کی لٹھی میں دیر ہے اندھیر نہیں۔۔۔ ایک دن معجزہ ہوگا۔ جھولی پھیلائیں گے، اور محبوب اولیاء اتنا دے دیں گے کہ قارون کا خزانہ بھی کم پڑ جائے گا۔



تاریخیں،

برسوں پہلے ایک جادوگر نے پوچھا تھا۔ آپ جادو پر یقین رکھتے ہیں۔۔۔ اور یقیناً، اس سوال کو پوچھتے ہوئے جادوگر نے طنز سے مسکرائی تھی۔ یعنی اس عہد میں، اس ترقی یافتہ عہد میں بھی۔۔۔ ممکن ہے، آپ کسی جادو یا معجزے پر یقین نہ رکھتے ہوں مگر ہمارے محمد علی بھائی کے ساتھ، آگے جو واقعہ پیش آیا، وہاں یقین کرنا ہی پڑے گا۔ کیونکہ یکا یک، جیسے طلسم ہو شر با کی داستا نوں سے اٹھ کر کوئی کردار، زندہ ہو کر ان کے سامنے متعلق کھڑا ہو گیا ہو۔ یہ آنکھوں کا دھوکہ نہیں تھا۔ پھر بھی ہمارے محمد علی بھائی نے آنکھیں ملیں۔ بستی حضرت نظام الدین کے فٹ پاتھ کنارے رکھے، اپنے ٹھیلے کا جائزہ لیا۔۔۔ نظر اٹھا کر دیکھا۔۔۔ سامنے ایک فرنگی تھا اور ایک تھے اپنے صادق بھائی۔۔۔ جو کتنی ہی بارتیلیغی جماعت کی مسجد میں دکھائی دیئے تھے۔

دونوں یکا یک اُس کے ٹھیلے کے پاس آ کر کھڑے ہو گئے۔ اس طرح، جیسے لیو تالستائے کی ایک کہانی میں، کسی بھوکے پیاسے کے گھر خود بھگوان چل کر آ گئے ہوں۔

’جی۔ صادق بھائی۔ السلام علیکم۔۔۔‘

محمد علی بھائی غور سے صادق بھائی کا چہرہ پڑھ رہے تھے۔۔۔

’سلام مجھے نہیں، انہیں کیجئے۔۔۔‘

’خواہ۔ مسلمان ہیں؟ سبحان اللہ۔ محمد علی بھائی نے تپاک سے ہاتھ آگے

بڑھایا۔

’نہیں۔ مسلمان نہیں۔‘

محمد علی بھائی نے فوراً ہاتھ پیچھے کھینچ لیا۔۔۔۔۔ ’کیا کہتے ہیں صادق بھائی۔ کافر کو سلام کرنا منع ہے۔‘
’ہوگا۔‘

’آپ تو نماز روزہ سب کرتے ہیں۔ پھر ایسی بات.....‘ محمد علی بھائی کہتے کہتے رک گئے۔۔۔ فرنگی، انگریزی میں دھیرے دھیرے صادق بھائی سے کچھ کہہ رہا تھا اور صادق بھائی انگریزی میں اُس کا جواب دے رہے تھے..... ٹیل ہم۔ ٹیل ہم پلیز۔۔۔ ٹیل ہم دیٹ آئی ایم ویری مچ پلیز ٹو لگ وہاٹ ہی سیڈ۔ تم سے مل کر بہت خوش ہیں۔‘
’کیا کہتے ہیں صادق بھائی.....‘

صادق بھائی نے اُس کا ہاتھ پکڑا۔ دھیرے سے کان میں کہا۔۔۔۔۔ ’محمد علی بھائی، تیری تو چل پڑی.....‘
’مطلب‘

’ان سے ملو۔۔۔ یہ ہیں۔۔۔ ایرک بیسٹنگلو.....‘
’ای..... رے..... ک.....‘ محمد علی بھائی نام لیتے لیتے ٹھہر گئے۔۔۔۔۔
کیا..... ایریک.....؟

’بیسٹنگلو۔ وارن بیسٹنگلو کے خاندان کا.....‘
’تو میں کیا کروں۔‘
’کرنا تمہیں ہی ہے محمد علی بھائی۔۔۔۔۔‘ صادق بھائی ہنس رہے تھے۔ ’کیونکہ بزنس کا معاملہ ہے۔‘

’بزنس اور مجھ سے؟‘

’اُن دنوں.....‘ ایریک ہسٹنگز ایک لمحہ کو ٹھہرا۔ صادق بھائی کا ترجمہ جاری تھا۔ مرشد آباد بھاگیرتھی اور اب کے ہنگلی ندی کے دونوں طرف بسا ہوا تھا۔ کہتے ہیں یہیں، یہیں بھاگیرتھی کے کنارے، پہلی بار تمہارے آباء واجداد میں سے ایک، اور ہمارے وارن ہسٹنگز کی ملاقات ہوئی تھی۔ ایک بڑی ڈیل کے لئے.....
’ڈیل؟‘

محمد علی بھائی بچوں کی طرح کانپ گئے۔ جیسے تیز ہوا چلی ہو اور تیز طوفانی ہوا میں اُن کا جسم مثل بید تھڑانے لگا ہو۔
’ڈیل..... بزنس ڈیل.....‘

محمد علی بھائی کے لئے وہ فرنگی ایک ’گورا‘ آدمی تھا اور یہ گورا آدمی اس وقت مسکرا رہا تھا۔

ایک سر میں جیسے تیز تیز بجلی کڑکنے لگی۔
’لیکن اتنے برسوں بعد۔ یعنی دو سال نہیں دس سال نہیں، سو سال نہیں۔۔۔۔۔ بلکہ ڈھائی سو سال.....؟‘

محمد علی بھائی کو حیرانی تھی۔ اتنے برس میں تو قبرستان کی تاریخ بھی بدل جاتی ہے۔ دنیا کی کون کبے؟ ڈھائی سو سال پرانے مردے تو پتہ نہیں کہاں سے کہاں نکل جاتے ہوں گے ss ہو ss۔

’ہنسومت۔۔۔۔۔‘ صادق بھائی کی آواز میں ناراضگی تھی۔ یہی تو کمی ہے۔ ہم ہندوستانوں میں۔ تاریخ بھول جاتے ہیں۔ نہیں بھولتے تو یہاں رہتے کیا؟ ان کی طرح چاند پر چلے گئے ہوتے۔ یہی تو فرق ہے۔ ان کے لئے سب کچھ تاریخ ہے۔ بلکہ سچ یہ ہے کہ ایریک بھائی بھی تاریخ ہیں۔ ان کا حال اور ماضی بھی تاریخ ہے.....‘

’لیس.....‘ ایریک ہسٹنگز نے کچھ کہنے کے لئے منہ کھولا۔

محمد علی بھائی کی آنکھوں میں چمک لہرائی۔ سب سمجھ گیا۔۔۔ سمجھ گیا صادق بھائی۔

لیکن کیا اور کتنا سمجھا تھا محمد علی بھائی نے۔۔۔ لیاقت الدولہ اور سراج الدولہ کے خاندان کی رام کہانی تو کب کے نوابوں کے قبرستان میں دفن ہو چکی تھی۔

مرشد آباد چھوڑے بھی ایک زمانہ ہو گیا۔۔۔ پھر کبھی وہ لوٹ کر تاریخ کی سنہری گنگھا میں نہیں گئے۔ وہاں تھا ہی کیا۔ سوائے ناامیدی اور ایک دکھ بھری کہانی کے۔ وہ تو، اللہ اللہ خیر صلی جنم پاپار، خوربجی میں دو چھوٹے کمروں والا ایک اصطبل مل گیا اور مل گئی بستی حضرت نظام۔۔۔ مل گیا ٹوپوں والا ایک ٹھیلہ۔۔۔ اور مل گئے، انہی بستیوں میں اپنے صادق بھائی۔۔۔ جن سے کسی اجاڑ دکھ بھرے لمحے محمد علی بھائی نے ذکر کیا تھا، کہ وہ کس کے خاندان سے ہیں اور اب کیا ہو گئے۔

’نہیں اس بات کو آپ ایسے نہیں سمجھیں گے۔۔۔‘ اریک ہیسنگلز کا چہرہ چمک رہا تھا۔۔۔ ’دراصل اُس وقت ہمارے سامنے سداں زمین اور کرہ باد کو لے کر ایک تجزیاتی رپورٹ لائے تھے۔ زمین کا کرہ باد پانچ پرتوں کا بنا ہوا ہے۔

’ٹراپوس فیئر، اسٹریٹوس فیئر، میسوس فیئر، تھر موس فیئر اور ایکسوس فیئر۔۔۔‘

’تو۔۔۔‘ محمد علی بھائی کے چہرے پر گھبراہٹ تھی۔۔۔ اتنے سارے فیئر۔۔۔ اس گھبراہٹ میں وہ اریک ہیسنگلز کا چہرہ دیکھنا بھول گئے۔۔۔ جس کی دائیں آنکھ کے پاس کے کالے تل سے، روشنی کی چنگاریاں نکل رہی تھیں۔۔۔ ٹھیک ایسے، جیسے پرندے اڑتے اڑتے ’بجوکا‘ کو دیکھتے ہوں۔۔۔ ٹھہرتے ہوں۔۔۔ لوٹ جاتے ہوں۔۔۔ یہ تمثیل ٹھیک نہیں۔۔۔ ہاں، یاد آیا، مولوی صاحب، مدرسے میں اپنی جگہ باہر جاتے ہوئے ’گٹو تکیہ‘ کو رکھ دیتے تھے، پھر اشارے سے کہتے تھے۔۔۔ ’یہ میں ہوں، جانا مت‘۔ اُن کے جانے کے بعد بھی گٹو تکیہ عجب عجب

طرح سے مولوی صاحب کی شکلیں لیتا رہتا تھا۔ اس وقت کچھ ایسا ہی تھا۔ وہ ڈر بھی رہا تھا۔ سمجھنا بھی مشکل تھا۔ اُس پر اس گورے بھائی کا چہرہ ___ بڑا ڈیل ___ لیکن یہ ڈیل کے درمیان میں کترہ باد کہاں سے آ گیا۔

’ڈیل کے درمیان میں کترہ باد؟‘ محمد علی بھائی خود کو روک نہیں سکے۔
ترجمہ کرنے والے صادق بھائی دل کھول کر بنسے ___ گورے آدمی کی چھوٹی آنکھیں سکڑ گئیں ___ لیکن دوسرے ہی لمحے اُن میں چمک پیدا ہو گئی ___ صادق بھائی نے اُس کے لفظوں کا ترجمہ کیا ___ دس فول از سے انگ ___
اوہ نو ss نو ss اریک پسٹنگر ہنس رہا تھا ___ پھر اُس نے کچھ کہا۔ اب اُس کی انگریزی اور ترجمہ ساتھ ساتھ چل رہا تھا ___

’جیسے جیسے ہم اوپر بڑھتے جاتے ہیں، ہوا پتلی ہوتی جاتی ہے۔۔۔۔۔؟
تو۔۔۔۔۔؟‘

’یہ سب سمجھنا اتنا آسان نہیں۔ ہندوستان میں ولایتی مال کی کھپت کے سلسلے میں ڈیل ہوئی تھی۔ ہری دوار، ایودھیا، بنارس اور ایسے ہی کچھ مذہبی مقاموں پر گیروا ریشمی کپڑے تھوک میں بھجوانے کی بات ہوئی تھی ___ لارڈ ویلز نے خود ہی بہترین مال کے لئے ہندوستان کے ان بڑے ہندو بازاروں کی اسٹیڈی کی تھی۔ مگر صادق دھیرے سے پھسپھسایا ___ محمد علی بھائی جتنا کہا جائے، اتنا ہی سمجھو۔ زیادہ آگے پیچھے مت دیکھو ___ آگے پیچھے دیکھو گے تو یہ ڈیل ہاتھ سے نکل جائے گی۔
فائدہ تمہیں ہوگا تو کمیشن مجھے بھی تو ملے گا۔ سمجھے کہ نہیں۔ اب کیا ہے کہ یہ لاٹری تمہارے نام کھل گئی بس۔۔۔۔۔ اب ایسے سمجھو۔۔۔۔۔ کہاں یہ۔۔۔۔۔ کہاں ہم۔۔۔۔۔ ای کتنا پڑھے لکھے ہیں اور ہم ___ کیا مقابلہ ہے ___ کوئی مقابلہ ہوتا تو دو سو سال سے زیادہ کیا یہ ہم پر حکومت کرتے۔۔۔۔۔؟ ایک دن سب کی قسمت بدلتی ہے۔ سمجھو

تمہارے دن بھی.....

درمیان میں اریک بیسننگو نے ناگواری سے اُس کی پھسپھساہٹ کے بارے
پوچھا۔

صادق بھائی نے ترجمہ کیا..... دس فول از سے انگ.....
'اوہ..... لیس..... اریک بیسننگو کے چہرے کی سلوٹیں ختم ہوئی تھیں..... لیکن اب
یہی سلوٹیں محمد علی بھائی کے چہرے پر اُچھل کر چھاگئی تھیں.....
'معاملہ الجھا ہوا ہے.....'

'نہیں الجھا ہوا نہیں.....' صادق بھائی سمجھا رہے تھے..... بس تمہارے سمجھنے
کا پچھر ہے۔ آخر نواب سراج الدولہ کے خاندان سے ہو..... ایک بڑے آدمی کی
دوسرے بڑے آدمی سے ڈیل ہوئی تھی۔ ڈیل ناکام ہوئی..... ڈھائی سو برس سے
زیادہ کا عرصہ گزر گیا..... اور اس کے بعد.....'

'ڈھائی سو..... کیا یہ کچھ زیادہ..... زیادہ آپ کو نہیں لگتا؟'
'لگتا ہے تو کیا کریں؟' صادق بھائی کے چہرے پر ناراضگی تھی..... یقین بھی
ایک چیز ہوتا ہے..... اور محمد علی بھائی۔ یہ تو ایک موقع ہے۔ سنہرا موقع.....
تمہارے لئے۔ ادھر ادھر مت دیکھو۔ ذرا سوچو۔ ڈھائی سو سال پہلے جو ڈیل ہوئی
تھی..... وہ اجودھیا، ہری دوار اور ہندوؤں کو لے کر..... اور اب کی ڈیل
مسلمانوں کے ساتھ..... تمہارے ساتھ۔ امریکہ، انگلینڈ سب تمہارے ساتھ
ہیں.....'

'کہاں ساتھ ہیں؟'

'کیوں؟'

اُسامہ کیا پہلے ہمارے آدمی تھے۔ اُن کے تھے۔ ایک ڈیل تو اُن کی بھی ہوئی تھی۔
کیا ہوا اور بغداد میں عراق میں، ہم کیا اردو اخبار بھی نہیں پڑھتے ہیں۔

محمد علی بھائی کی سرمہ لگی آنکھوں میں، 'ذہانت' کے چودہ طبق روشن ہو گئے تھے۔
 سب کرہ باد کی وجہ سے۔ اُس وقت زمین کا کرہ باد بدل گیا تھا۔ ریشمی کپڑے
 پہننے والوں کو پھپھو لے نکل جاتے تھے۔ بڑے بڑے دانے چپک جیسے۔ انگلینڈ میں
 اس کو لے کر میننگ ہوئی۔ وارن ہیسٹنگز بھی شامل ہوئے اور کہا گیا اس وقت
 ہندوستان سے درآمد کئے ہوئے ریشم سے انگلینڈ میں تیار کیا گیا اور بھگوا کپڑا
 ہندوستان بھیجنا مشکل ہے۔ یہ ہندو ذات کو ناصرف پریشانی میں ڈالنے جیسا۔۔۔
 بلکہ اس سے انگلینڈ کے راجاؤں کے لئے اُن میں یقین میں بھی کمی آئے گی اور یہ
 ڈیل ہوئی تھی۔ تمہارے پروجوں میں سے ایک لیاقت الدولہ سے، جن کی
 لکھنؤ سے میا محل اور کلکتہ کے میا برج تک طوطی بولتی تھی۔



تاریخیں

یہ قصہ بھی ڈھائی سو سال پہلے کا ہے اور اس کہانی میں تاریخ اتنا ہی ہے، جتنا وال
 میں نمک اور سچی بات یہ ہے کہ ہماری اس کہانی میں 'سائڈ' کا کوئی تذکرہ نہیں ہے اور
 جو تذکرہ ہے، وہ ٹوپی کا ہے۔ اس میں ڈھائی سو سال پہلے کی تاریخ آتو گئی ہے۔ مگر
 اتفاق سے۔

اور اتفاق ہی کہنا چاہئے کہ حال فی الحال شروع ہوئے اس قصے کی بنیاد تب پڑی،
 جب ہندوستان میں غیر ملکی سرمایہ کاری کے سہارے ہندوستان کو اٹھاتے۔ سرکار کا
 چراغ بجھ گیا اور بام پختھیوں کے سہارے بنی نئی سرکار نے غیر ملکی سرمایہ کاری پر اپنی
 ہری جھنڈی تو سنادی۔ لیکن بحث میں بھی گھر گئے۔ معاشی پالیسیوں اور بجٹ پیش
 کرنے کے شور شرابے کے دوران ہی وارن ہیسٹنگز کے خاندان کے لوگ نے،
 سراج الدولہ کے خاندان سے مل کر اپنی نئی ڈیل کی منشا ظاہر کر دی تھی اور جیسا میں
 نے بتایا، اس میں نمک برابر اتھاس کا دخل تو رہے گا۔ پلاسی کی جنگ، ایسٹ انڈیا

کمپنی کی حکومت اور ہندوستان کا غیر ملکی حکومت کا غلام بن جانا۔۔۔ یہ واقعہ، (اتفاق ہی ہے) اس کہانی سے جڑی ہے۔ اورنگ زیب کی موت کے بعد اُس کی اولادوں کی خانہ جنگی شروع ہو گئی۔ سارے صوبوں میں بد امنی پھیلنے لگی۔ مغلیہ حکومت کے دواہم صوبے دکن اور بنگال، خود مختار بن گئے۔ بنگال میں علی وردی خاں نے ایسٹ انڈیا کمپنی کے دائرے کو بڑھنے سے روک رکھا تھا۔

1756 میں علی وردی خاں کی وفات ہوئی اور اُن کی وصیت کے مطابق سراج الدولہ کو بنگال کا نواب تسلیم کر لیا گیا۔ دہلی حکومت اتنی کمزور ہو چکی تھی کہ اُس سے فرمان حاصل کرنا ضروری نہیں سمجھا گیا۔ سراج الدولہ کو بنگال کا نواب تسلیم کر لیا گیا۔ دہلی حکومت اتنی کمزور ہو چکی تھی کہ اُس سے فرمان حاصل کرنا ضروری نہیں سمجھا گیا۔ دہلی حکومت اتنی کمزور ہو چکی تھی کہ اُس سے فرمان حاصل کرنا ضروری نہیں سمجھا گیا۔ سراج الدولہ کے مقابلہ ایسٹ انڈیا کمپنی، سرمایہ داری کی تیزی سے اُبھرنے والی سب سے بڑی طاقت تھی۔ اس کا مرکزی دفتر لندن میں تھا۔ لیکن شاخیں بمبئی، مدراس اور کلکتہ میں تھے اور جو ایک دوسرے میں سے آزاد تجارت کرتی تھی۔ لیکن وہ آپس میں تعلقات بنائے رکھتی تھیں۔ اٹھارہویں صدی میں مرکزی حکومت کی کمزوری کی وجہ سے ایسٹ انڈیا کی شاخوں نے مقامی سیاست میں حصہ لینا شروع کیا۔ مدراس کلکتہ میں کمپنی کے چالاک افسر بھیجے گئے تاکہ ہندوستان کی بڑی منڈی پر دھابا بولا جاسکے۔ ایسے افسران میں وارن ہیسٹنگز بھی تھا جو 1772 میں ایسٹ انڈیا کمپنی کا گورنر بنا۔

اُس وقت ہندوستان کی آبادی کا ایک بڑا حصہ انیسویں صدی کے پہلے دہائی تک متفرق صنعتوں میں لگے تھے۔ بُنکاری، عوام کا قومی روزگار تھا۔ لاکھوں عورتیں کتان سے اپنے پر یوار کے لئے مانی کرتی تھیں۔ انگریزی چمڑے کا کام سے لاکھوں کو روزگار ملتا تھا۔ وارن ہیسٹنگز نے طے کیا، کپے ریشم کی پیداوار کو بڑھا دیا جائے۔

ہدایت نامہ جاری ہوا۔ ریشم کے کاریگر، کمپنی کے کارخانوں میں کام کریں اور جو نہیں کریں گے، مزا کے حقدار ہوں گے۔ نتیجہ یہ نکلا کہ ہندوستان میں ریشم اور سوتی کپڑوں کا بنا کم ہو گیا۔ جن لوگوں نے چھٹی صدیوں میں یورپ اور ایشیا کے بازاروں میں یہ مال غیر ممالک سے بیچتے تھے، وہ ہی ان مالوں کو بڑھتے ہوئے مقدار میں باہر سے منگانیے۔

کمپنی کا اختیار نامہ 1813 میں رینول ہوا۔ تلاش کی گئی۔ گواہیاں ہوئیں۔ وارن ہیسٹنگز، ٹامس منٹو، سر جان میلکم وغیرہ گواہوں کی گواہیاں لی گئیں۔

وارن ہیسٹنگز کا بیان نپاٹلا تھا۔ ہندوستانی پیداوار کے بارے میں وہ اتنا بھر جاننے کے بارے میں دلچسپی رکھتے ہیں کہ برٹش مال کس طرح یہاں اپنی جگہ بنا سکتا ہے اور ہندوستانی صنعت کی قیمت پر کس طرح برٹش صنعت پنپ سکتے ہیں۔

وارن ہیسٹنگز سے پوچھا گیا۔ کیا ہندوستانی عوام، اپنے استعمال کے لئے یورپ کے مال کی مانگ کر سکتی ہے۔

وارن ہیسٹنگز نے جواب دیا تھا۔ ہندوستان کے غریبوں کو کسی کمی کا احساس نہیں ہے۔ انہیں چاہئے تھوڑا تھوڑا، روٹی کپڑا اور مکان۔ یہ ساری چیزیں وہ اپنی دھرتی سے پاسکتے ہیں۔

سر جان میلکم کا ماننا تھا، ہندو باہمت، اداس اور بھلے مانس ہیں وہ سچے اور کھرے ہیں۔ وہ ولایتی مال نہیں کھاسکتے۔ کیونکہ ان میں خریدنے کی شکتی نہیں ہے۔ وہ آسان اور سادہ زندگی ہی گزارا کرتے ہیں۔

’لیکن انہیں یہی آسان اور سادہ زندگی غیر ممالک سے مہیا کرائی جائیں تو؟‘
وارن ہیسٹنگز کا جواب تھا: شاید اسی دن کے لئے وہ یہاں بیچنے گئے ہیں۔



یہی وقت تھا، جب کمپنی کے کارخانوں کی وکالت کرنے والے سراج الدولہ کے

بھائی لوگوں میں سے ایک لیاقت الدولہ وارن ہیسٹنگز کے رجوع میں آئے تھے اور اُن سے ہیسٹنگز کے مکالمے کچھ اس قسم کے رہے۔

’ساتھ دو گے؟‘

’ہاں۔‘

’بڑی ڈیل بڑا پیسہ۔‘

’آپ حاکم۔‘

’ریشم کے کپڑے بنگال تک محدود ہیں۔ تم مرشد آباد کے۔‘

’جو حکم حاکم۔‘

ہمارے پاس بارہ ریزیڈنسیاں اور کئی کارخانے ہیں۔ کچھ جگہ پٹنی ریشم، مہین ریشم کے مال بنتے ہیں۔ ہمیں اچھے مہین ریشم چاہئے۔ ہندوؤں کو وہی کپڑے دو، جو وہ پہنیں، وہی کھانے کو دیں، جو وہ کھائیں اور وہی رہنے کو دو جو..... ان سے سستے میں ریشم لو۔ مال ولایت بھی بھیجا جائے گا۔ انہیں بھگواریشم کی دھوتی، ریشم کے کرتے اور ریشم کی جینیو دو۔ لیاقت الدولہ لاکھوں میں کھیلو گے تم۔

لیکن لیاقت الدولہ کے لاکھوں میں کھیلنے کا سینا پورا نہیں ہوا۔ ہندوستانی آزاد پیدا کار کے لئے، کمپنی کا قدم سیدھے سیدھے اُنہیں اور غلام کرنا تھا۔ اختیار نامہ کے رینول کی بات ہوئی۔ شور شرابا ہوا اور لیاقت الدولہ سے ہونے والی بڑی ڈیل انگریزوں کی دھوکہ بازی کی جھینٹ چڑھ گئی۔

اس المیہ کو وارن ہیسٹنگز نے اپنی ڈائری میں یوں لکھا:

’جو کچھ ہوا، اُس سے ہمارے برٹش کے کام کرنے والوں کو تعجب نہیں ہونا چاہئے۔ یہ بات یاد رکھنی چاہئے ہندوستان کے کام کرنے والے، انگلینڈ کے کام کرنے والوں سے، پہلے اس صنعت میں ہیں۔ ان کے اپنے حدود ہیں۔ پانی اور کھانا کم ملتا ہے پھر بھی اُن میں محنت کی لگن غضب کی ہے ہم یعنی برٹش کام کرنے

والوں سے، پہلے سے اس صنعت میں ہیں۔ ان کے اپنے حدود ہیں۔ پانی اور کھانا کم ملتا ہے پھر بھی ان میں محنت کی لگن غضب کی ہے ہم یعنی برٹش کام کرنے والوں سے زیادہ ہم ہندوؤں کو نہیں لہچاپائے، لیکن ایک دن ___ آنے والے دنوں میں سے کسی ایک دن ہندوستانیوں کے ساتھ مل کر ہمیں اس آنے والے دنوں میں سے کسی ایک دن ہندوستانیوں کے ساتھ مل کر ہمیں اس طرح غیر ملکی سرمایہ کاری کو بڑھاوا دینا پڑے گا۔ ہندوستان انوکھی صلاحیت والا، انوکھا ملک ہے اور یہ یاد رکھنے کی بات ہے وہاں مذہب ہی 'اعلیٰ' ہے۔ مستقبل میں ہندوستان ہی سب سے بڑا بازار سے بننے کی گنجائش بھی رکھتا ہے۔

قارئین

قصہ کوتاہ، یہ وہی پُرزہ تھا، جسے چاندی کے ورق میں جیسی صدو پتی میں رکھ کر، انتہائی حفاظت سے اریک پیسننگور نے نکال کر اُس کے سامنے رکھا تھا۔
لو، دیکھو.....

محمد علی بھائی کے ہاتھ بڑھانے بھر سے وہ تھر تھرانے لگا تھا۔

صادق بھائی نے ترجمہ کیا ___ 'چھونامت، صرف دیکھنے کی چیز.....'
'لیکن.....'

'لیکن کیا؟'

'دیکھو تو سہی کیا لکھا ہے۔'

'تاریخ، اتہاس، اتہاس کو چھو سکتے ہو تم.....'
'نہیں.....'

'دیکھو تو سکتے ہو۔'

'کیا؟'

'وہی جو حال کا اتہاس ہے۔'

’حال کا اتہاس.....؟‘

’یس۔ جو تم نے بنایا..... تم نے۔‘

اُبلے آدمی کا چہرہ خوشی سے جگمگا رہا تھا۔ وہ ایک بار پھر کچھ کہہ رہا تھا اور اُس کا ترجمہ ساتھ ساتھ چل رہا تھا۔

پہلی ڈیل اچودھیا، ہری دوار، لیکن اب تمہاری پہلی ہندوؤں کی اور جب تمہاری یعنی مسلمانوں کی۔ اچودھیا کی ڈیل وہیں ہو سکی۔ وہ کمزور تھے۔ سچے اور بھولے بھالے۔ اور تم سے تو ڈر لگتا ہے۔ تم تو ورلڈ ٹریڈ ناؤر بھی گرا دیتے ہو۔ ایک دم ورلڈ ٹریڈ سے زیر و آو تمہارے اُسامہ تمہارے صدام۔ سمجھ رہے ہونا تم نے، تم نے ایک ہو کر سرکار گرا دی۔ ’ہند تو‘ کی سرکار کس نے گرائی۔ تم نے کیونکہ پہلی دفعہ ایک تھے تم اور بابر مسجد، ورلڈ ٹریڈ ناؤر منہدم کئے جانے سے کجرات تک تم زیادہ سے زیادہ مسجدوں میں پہنچ رہے ہو۔ لگ۔۔۔ زیادہ سے زیادہ، تمہیں زیادہ سے زیادہ ٹوپیاں چاہئیں۔ ہزاروں، لاکھوں، کروڑوں۔ پہلے والی جو ڈیل نہیں ہوئی تھی، ہم اُس کی قیمت چکا دینے گے۔

’کیا چکائیں گے؟‘

محمد علی بھائی کا جسم، اچانک چلنے والی ٹھنڈی ہوا کے جھونکے سے لرز رہا تھا۔۔۔
’جو مانگو کے ملے گا۔‘

’مانگ۔ مانگ نا.....‘ صادق بھائی کی بری بڑی آنکھیں ایسی ہو گئی تھیں، جیسے

انہوں نے تندور میں سینکے جانے والے تندوری چکن کو تازہ لیا ہو۔

’چلو ہم ہی دیتے ہیں۔‘ اریک ڈیسٹنگولٹا نے پراگئے تھے۔

’دہلی تم کو دیا۔‘

’دہلی.....‘

’ہاں۔۔۔ معنی دہلی مارکیٹ۔‘ صادق بھی ہنسے۔

محمد علی بھائی کی آنکھیں جیسے پتھر تھیں۔ ایسے دہلی کیسے دے دیا۔ دہلی تو کبھی مغلوں کی، کبھی انگریز، کبھی باجپائیوں کی اور کبھی سو نیا کی ہے۔

’چلو لکھنؤ لے جاؤ، اودھ دے دیا۔‘

’اودھ؟‘

’معنی پورے اودھ کا مارکیٹ۔‘ صادق بھائی کھلکھلا کر ہنس رہے تھے۔

’دیکھتے کیا ہو۔ مصافحہ کرو۔ مصافحہ اتنی بڑی ڈیل۔‘

’ارے ہاتھ بڑھاؤ۔‘

اُس نے ہاتھ بڑھایا۔ یعنی محمد علی بھائی نے ہاتھ بڑھایا مصافحہ یعنی ہاتھ ملانے کے لئے اور ٹھیک اسی لمحہ وہ اپنی دنیا، بستی حضرت نظام الدین اور ٹھیلے کی دنیا میں واپس آگئے۔ اریک ہسٹنگز جھوڑا سا محمد علی بھائی کے کالے مٹ میلے، گھر درے ہاتھوں کو بڑھا دیکھ کر جھوڑا ٹھنڈا تھا۔ ٹھیک ایسے ہی اُسے کرنٹ لگا تھا، ایک بار جب دو سال کی ڈیوٹی پر ’شیخ‘ کی جنت، کار چلانے وہ سعودی گیا تھا۔ فائدہ اتنا ہوا کہ دو سال میں ’عمرہ‘ بھی کر آیا اور حج بھی ہو گئے۔ وہاں رہتے، سمیتے، کار چلاتے ہوئے محمد علی بھائی کی آنکھوں میں اتنی روشنی بڑھی تھی، جتنا اس ڈیل کا سن کر بھی نہیں بڑھی۔ بس، وہ تو ایک دن، شیخ کے حساب کتاب کو لے کر دکھی محمد علی بھائی نے سلام ٹھونک دیا۔

’سلام شیخ۔ اپنا ٹھیٹھا پیارا۔ اپنی بستی حضرت نظام الدین پیاری۔ تبلیغی جماعت کا دفتر پیارا اور اپنی پلی دو پلی ٹوپیاں پیاری۔ میں تو چلا۔‘

’کیا سوچنے لگے؟‘ صادق بھائی نے جھٹکا دیا تو اُسے خیال آیا۔ اریک ہسٹنگز نے مصافحہ کے لئے اپنا ہاتھ پینٹ کی جیب سے باہر نہیں نکالا ہے۔

’مجھے سوچنے کا نام چاہئے۔‘

’نام؟‘

’آخر ڈیل ہے۔ مذاق ہے۔‘

اریک بیسٹنگو کے پوچھنے پر صادق نے ترجمہ کیا۔۔۔۔۔ ہی ٹولڈ.....
’اوہ یس۔ یس.....‘

صادق بھائی نے بتایا۔۔۔۔۔ ’ہم پھر آئیں گے۔ سوچنے کے لئے دو دن کی مہلت ہے۔ اُس کے پاس اور ہاں۔ کل یہ تمہارے ساتھ لنچ بھی کریں گے۔ یہیں کریم میں اور۔۔۔۔۔ تمہارے کارخانے سے ملیں گے، جہاں تمہاری ٹوپیاں بنتی ہیں۔ ہے اس ای۔ مسٹر محمد علی ٹھیک؟‘

صادق بھائی، محمد علی بھائی کی سرمہ لگی آنکھوں میں جھانک رہے تھے۔ جاتے جاتے تپاک سے ہاتھ ملایا۔ اریک بھائی کی مرسڈیز باہر تھانے کے پاس لگی تھی۔ بستی حضرت نظام الدین سے باہر نکلتے ہی تھانہ ہے۔ وہاں عام طور پر بستی یا فاتحہ پڑھنے آنے والے لوگ گاڑیاں لگا دیا کرتے ہیں اور ان گاڑیوں کے لئے یہیں کے رہنے والے پانچ دس روپے لے کر گاڑی کی حفاظت کرتے ہیں۔ ہو سکتا ہے، تھانے بھی کچھ پیسے پہنچ جاتے ہوں۔ مگر یہ بات یقین سے اس لئے بھی نہیں کی جاسکتی، یہاں سارا علاقہ..... مطلب نیکی کا۔ جو بھی کام کرو گے، محبوب الہی خوش ہوں گے۔



’کریم میں کھانا کھائیں گے؟‘

اتنی بہت ساری باتوں میں جو بات محمد علی بھائی کو یاد رہی، وہ یہ تھی کہ کریم میں کھانا کھائیں گے۔ کریم مطلب اسٹیٹس سہیل۔ یہاں، ٹھیلہ لگانے سے پہلے سے ہی وہ کریم کے بارے میں کتنی کہانیاں سنتا رہا۔ جب کے کریم ہے ہی کتنی دور۔ ٹھیلے سے دس قدم ناپ لو۔ دروازہ پر باوردی چوکیدار آتے ہی سلام داغنا ہے۔

کریم میں کھانے کی ہمت، اپنی جگہ تھی۔ مگر۔۔۔۔۔ یہ بات بھی بار بار پریشان کرتی

تھی کہ وہ اریک بھائی کو جواب کیا دیں۔ اچھا ہے، کریم کی دھیمی دھیمی روشنی میں برسوں کا خواب پورا کریں اور اریک بھائی کو جواب دیں۔ ایسا ممکن ہی نہیں۔

ایک بات اور تھی۔ اریک بھائی نے کہا تھا۔۔۔ جہاں ٹوپیاں بنتی ہیں، وہ اُس کا خانے کو بھی دیکھنا چاہئیں گے۔ آخر کو لمبی ڈیل کا سوال ہے۔ جتنا مال یا آرڈر چاہئے، اُس حساب سے اریک بھائی اس ٹوپی مارکیٹ کی ٹوہ لینا چاہتے تھے۔۔۔۔۔۔ بے حد اشتعال میں ڈوبی رات کیسی ہوتی ہے، یہ پہلی بار محمد علی بھائی نے جانا۔ رات بھر رہ کر کروٹیں بدلتے رہے۔ کبھی بچوں کو چھوتے۔ کبھی اٹھ کر بیوی کے ہونے کا احساس کرتے۔ کیا سچ مچ اُن کی ڈیل ہوگی۔ کیا اس ڈیل سے اُن کی دنیا بدل جائے گی۔



صبح چھ بجے ہی صادق بھائی گاڑی لے کر گھر آ گیا۔ اریک بھائی بستی حضرت نظام الدین، درگاہ پر پہنچ چکے تھے اور اندر آستانے میں گورے چتے مجاوروں کو دنا دن سو دو سو کی رسید اور صندوق لے بیٹھے تاجروں نے اریک بھائی کو محاصرہ میں لے لیا تھا۔ یہ کوئی بہت اچھا منظر نہیں تھا، محمد علی بھائی کے لئے۔ ایک لمحہ کورات والا سپنا نفر..... رہو گیا۔ اریک بھائی نے اُسے دیکھ کر خوشی ظاہر کی مگر محمد علی بھائی کے چہرے پر سُرد مہری پُسری رہی۔

تو چلیں۔ صادق بھائی نے پوچھا۔۔۔

’صفیہ کی ڈیری‘۔۔۔ یہی وہ جگہ تھی، جہاں محمد علی بھائی کی ٹوپیاں بنا کرتی تھیں۔ تین بڑے بڑے ہال تھے، زیادہ تر عورتیں تھیں، جو یہ کام کیا کرتی تھیں۔ بستی حضرت نظام الدین کے اندر گلیوں میں یہ ’ڈیری‘ تھی۔ ایک ہال، صرف مشینوں کے نام تھا۔ جہاں پاؤں سے چلنے والی مشینوں پر عورتیں ٹوپی کو آخری شکل دیا کرتی تھیں۔ سوت، ریشم، جھالے سے لے کر مشین ایک ایک چیز کو اریک بھائی دیکھتے

رہے۔ تب ایک سورج کافی سرچڑھ آیا تھا۔ اب منزل تھی کریم کی۔ صادق بھائی کا خوف یہ تھا کہ بات بن جائے اور اُن کامیشن نہ جائے۔

جبکہ محمد علی بھائی کی پیشانی پر اُگنے والی تیسری آنکھ اب تھوڑی تھوڑی گھلی تھی۔ وہ نازیادہ جوش میں تھے، ماحوصلہ افزا، وہ ٹھیک ایسے ہی ہندوستانی تھے، جیسے ہندوستانی ہندوؤں کے لئے وارن ہیسٹنگز نے اُس ڈیل کے بارے میں غور کیا تھا۔ یعنی سب کچھ تھوڑے تھوڑے میں مطمئن رہنے کا نظریہ اور یہ نظریہ کسی بھی مارکیٹ اسٹریٹیجی کو منہدم کر سکتا تھا۔



طشہین۔۔۔ صادق بھائی اُس کی طرف مڑے۔۔۔ تب ہندوستان میں تین قسم کے شہوت تھے۔ یورپ میں اُگایا ہوا سفید شہوت، چین میں اُگایا ہوا کالا بیگنی اور ہندوستانی شہوت۔ تین قسم کے کیڑے تھے۔ دیسی، اٹلی اور چین کے کیڑے۔

اریک بھائی نے ایک جھوٹی سی ڈائری کھولی۔۔۔ کمپنی کے پاس 12-13 ریشم گھر تھے۔ کمپنی پیشگی دیتی تھی۔ لیکن کمپنی پر پہلا الزام تو یہی لگا کہ ہندوستانی سیاست آزادی کے ساتھ ساتھ معاشی اور صنعتی آزادی بھی کھوتی جا رہی ہیں۔

وہ گواہوں، مقدمہ، مزاحمت سے جھوڑے اُداس سے تھے۔ وہ تو سطح تجارت بڑھانا چاہتے تھے۔ شاید اسی لئے 'بھاگی تھی' کے پاس وہ ایک بار پھر لیاقت الدولہ سے ملے۔ مانا طے ہوا۔ رات 7 اور 8 کے درمیان۔ وارن ہیسٹنگز اپنی گھوڑا گاڑی میں تھے۔ لیاقت الدولہ کو گھر نہ بلانے کے پیچھے بھی کئی وجہیں تھیں، جیسے مقدمہ سے پہلے کچھ تیار کردہ ریشمی گیروا کپڑوں کے کچھ تھان ہری دوار، بنارس اور برنڈا بن جیسے بازاروں میں پہنچائے گئے تھے..... 'پہلی بار۔۔۔ لو شروع کرو۔۔۔'

اریک ہیسٹنگز اُس کی طرف مڑے۔ کریم کی میز پر خوشبو دیتا کھانا رکھ دیا گیا تھا۔

لذیذ پکوان باوردی ویٹر۔ سر جوڑے کھڑا تھا۔ اُس نے دیکھا، صادق بھائی قورمے کا گوشت اپنی پلیٹ میں ڈال رہے ہیں۔

اور یہ کہانی کا ڈراپ سبین ہے۔ مقدمہ یا ناش اسی بات پر تھا۔ پتہ نہیں کس نے منڈی میں افواہ اڑادی کہ ریشم کے مال میں گائے اور سور کی چربی ملی ہوئی ہے۔ اس ٹوٹل نانسینس ایڈانڈ اگھسٹیل الگ الگ علاقوں سے دنگے پھیلنے کی خبر آچکی تھی۔ اور.....

اریک بیسننگلر نے گوشت کا نوالہ توڑا۔ ٹھیک اسی وقت وارن بیسننگلر کی گھوڑا گاڑی بھاگی تھی، کی طرف بڑھ رہی تھی کہ راستے میں ہی انہیں دیوانی کا ایک آدمی گھوڑا بھگاتا اُن کے پاس آیا اور بولا۔ آگے نہ جائیں۔ لیاقت الدولہ مارڈالا جاچکا ہے۔ کمپنی کی فوج المرٹ ہے۔ کچھ پاگل ہندوستانی ہیں، جنہیں سمجھنا ضروری ہے۔ بہتر ہے کہ.....؟

وارن بیسننگلر پر لگنے والے اس اسپینٹ کے مقدمے میں خلاصہ کیا گیا۔

”ہندوستانیوں کو ہندوستانیوں کے انداز میں ہی سمجھا جائے۔ اُن کے مذہب کو چھیڑے بغیر۔ وہ مذہب کے معاملے میں شہد کی مکھی کے چھتوں کی طرح ہیں۔ جس سے اُن پر حکومت کرنا آسان نہیں رہ جائے گا۔“



قارئین!

قصہ کوتاہ۔ شام ڈھل گئی تھی۔ بستی حضرت نظام الدین اندھیرے میں ڈوب گئی تھی۔ کریم میں کھانے کے بعد تھوڑا سیر سپانا ہوا۔ پھر وہ ہمایوں کے مقبرے کی طرف نکل گئے۔ واپس لوٹنے تک چراغ روشن ہو چکے تھے۔ گاڑیوں کا شور تھم گیا تھا۔ آسمان پر تارے ٹمٹما آئے تھے۔ اریک آہستہ سے بولا۔ ڈھائی سو برس اتہاس، اتہاس بدلنے کے لئے کافی ہوتے ہیں، نہیں؟

ڈرا کیولا

مصنف کا بیان

”میں ہر بار تمہارے گھر کی آگنی پر گیلے کپڑے کی طرح دھنگی رہی۔ تم میرے لئے مٹھی مٹھی بھر دھوپ لاتے تھے۔ اور میں تھی، برف جیسی تخی ___ دھوپ تمہاری بیٹھوں سے جھرجھرجاتی تھی..... سوکھتی کیسے میں.....؟ تمہارے ہی گھر کی آگنی پر دھنگی رہی۔ ڈکھ دینے کے لئے تمہیں۔“

وہ کچھ ایسا ہی سوچتی تھی۔ اپنے بارے میں ___ وہ یعنی، صوفیہ مشتاق احمد۔ اُسے اپنے بارے میں کچھ بھی سوچنے کا حق حاصل تھا۔ جیسے یہ کہ راتیں کیوں ہوتی ہیں؟ جیسے یہ، کہ آسمان پر ٹٹماتے تاروں میں، اُس کی بھولی بھری عمر کیسے سما جاتی ہے۔ جیسے یہ کہ صبح کیوں ہوتی ہے۔ سورج کیوں نکلتا ہے۔ دھوپ سے زندگی کا کیسا رشتہ ہوتا ہے ___؟

قارئین، مجھے احساس ہے کہ میں نے کہانی غلط جگہ سے شروع کر دی۔ اور یہ کوئی نئی بات نہیں ہے۔ ایسا میرے ساتھ اکثر ہوا ہے۔ مگر پیارے قارئین، مجھے اس بات کا اعتراف کر لینے دیجئے کہ مجھے اس کہانی کو لکھنے کا کوئی حق نہیں تھا اور یقین جانئے، اس کہانی کے کرداروں سے، ملنے سے قبل تک مجھے اس بات کا احساس تک نہیں تھا کہ زندگی سے جڑی بے حد معمولی سچائیاں اتنی تلخ، اتنی سنگین بھی ہو سکتی ہیں ___ مجھے یہ بھی احساس ہے کہ آج کے عہد میں، جس کے بارے میں یہاں تک کہا جاتا ہے کہ اس سے زیادہ مہذب ترین دنیا کا کوئی تصور جارج بش کے پاس بھی نہیں ہے ___ اور نیوکلیائی ہتھیاروں کی، انسانوں کے قتل عام کی اس سے بد صورت مثال شاید تاریخ کے بے رحم صفوں پر بھی مشکل سے ہی ملے گی ___ مجھے احساس ہے کہ انسانی ہم، جینوم، کلوننگ اور نیوکلیو لوجی کے اس عہد میں میں آپ کو

ایک ایسی کہانی سنانے جا رہا ہوں، جس پر چوتھی دنیا کے مہذب ترین لوگ شاید ہی بھروسہ کر سکیں۔ انسانوں کو غلام بنانے والی کہانیاں اور غلاموں سے کیڑے مکوڑوں سے بھی زیادہ بدترین سلوک کی فتناسیاں، معاف کیجئے گا، لوگ بھولے نہیں ہیں۔ تاریخ کے صفحات اذیت اور جبر کی مثالوں سے بھرے پڑے ہیں۔ لیکن یقین جانئے، میں ایسی کوئی رس بھری، لذیذ داستان آپ کے سامنے رکھنے نہیں آیا۔ اور آپ ہنسیں گے، یقیناً آپ کو ہنستا چاہئے۔ کہ خود کو مہذب ثابت کرنے کی ریس میں اگر آپ کو کوئی ایسا قصہ سنایا جائے کہ عظیم طاقتوں میں سے ایک بننے جا رہے ملک ہندوستان میں، سن 2005 میں، ایک مسلمان لڑکی اپنی شادی کے لئے، شاہزادوں کا انتظار کرتے کرتے تھک گئی اور اچانک ایک دن اُس نے ایک تنہا، اُداس کمرے میں۔۔۔ آسبی داستانوں کے مشہور زمانہ کردار **ڈراکیولا** کو دیکھ لیا۔ تو چونکے گامت۔۔۔

اور یقین جانئے، ہماری اس کہانی کی کردار صوفیہ مشتاق احمد کے ساتھ یہی ہوا۔۔۔



آدھی رات کا گھرنج چکا تھا۔ کمرے میں زیرو پاؤر کا بلب جل رہا تھا۔ باہر خونفناک آندھیاں چل رہی تھیں۔ پتے سرسرا رہے تھے۔ باہر کوئی جنگل نہیں تھا۔ پھر بھی چمکا درڑوں، بھیڑیوں، آلو اور طرح طرح کی خونفناک آوازیں رات کے پُراسرار سنائے کو اور بھی زیادہ خونفناک بنا رہی تھیں اور یقیناً یہ دستک کی آواز تھی۔۔۔ نہیں۔ کوئی تھا، جو دیواروں پر رینگ رہا تھا۔ کیا ویسپائر؟ اُف، خونفناک آوازوں کا ریبا جسم میں دہشت کا طوفان برپا کرنے کے لئے کافی تھا۔ سہمی ہوئی سی وہ اٹھی۔ بدن میں کاٹو خون نہیں۔۔۔ وہ اٹھی، اور تھر تھراتی، کانپتی کھڑکی کی طرف بڑھی۔ لڑکھڑاتے کانپتے ہاتھوں سے کھلی کھڑکی کے پٹ بند کرنے چاہے

تو ایک دم سے چونک پڑی۔ کوئی تھا جو دیواروں پر چھپکلی کی طرح ریگ رہا تھا۔ اُف۔ اُس نے خوفزدہ ہو کر دیکھا۔ یقیناً یہ ڈرا کیولا تھا، ہونٹ انسانی خون سے تر۔۔۔ دانت، لمبے، بڑے اور سرخ۔۔۔ وہ اپنے ’کوفن‘ سے باہر آیا تھا۔ صبح کی سپیدی تک اپنے ہونے کا جشن منانے یا پھر انسانی خون کا ذائقہ تلاش کرنے..... وہ یکبارگی پھر خوف سے نہا گئی۔ کسی اسپائیڈر مین کی طرح ڈرا کیولا اُس کی طرف دیکھ رہا تھا۔ دیوار پر آرام سے چھپکلی کی طرح۔۔۔ بچوں پر اُس کی گرفت مضبوط تھی۔ وہ اُس کی طرف دیکھ رہا تھا۔ اُس کی گھگھی بندھ گئی۔ وہ چیخنا چاہتی تھی مگر..... ریٹا ہوا، ڈرا کیولا، ایک دم، دوسرے ہی لمحے اُس کے کمرے میں تھا۔۔۔ اُس کی آنکھوں میں وحشیانہ چمک تھی..... اور اُس کے نوکیلے دانت اُس کی نازک ملائم گردن کی طرف بڑھ رہے تھے..... اُس کی آنکھوں میں نیم بے ہوشی کی دھند چھاری تھی۔۔۔

مصنف سے صوفیہ مشتاق احمد کی بات چیت

’اُف، ڈراؤنا خواب، لیکن اس صدی میں ڈرا کیولا۔۔۔ آپ کتابیں بہت پڑھتی ہیں، ڈراؤنی کتابیں؟‘

’نہیں پڑھتی۔‘

’پھر یہ خواب‘

’نہیں، یہ خواب نہیں ہے۔ دیکھئے.....‘

مصنف کے لئے یہ صبر آزمائلیہ تھا۔ یقیناً اُس کی گردن کی ملائم جلد کے پاس کئی داغ تھے۔۔۔ لیکن کیا یہ ڈرا کیولا کے نوکیلے دانتوں کے نشان تھے، یا..... مصنف ان ’اذیت گزار‘ لمحوں کے سفر سے، پھیکلی ہنسی ہنستا ہوا اپنے آپ کو باہر نکالنے کا خواہشمند تھا۔۔۔

’یقیناً یہ داغ..... آپ سمجھ رہے ہیں نا، ایک صبح ہم اٹھتے ہیں۔ اور کیڑے

نے..... کیڑا..... آپ سمجھ رہے ہیں نا.....؟

صوفیہ مشتاق احمد کا چہرہ اس وقت، لیونا ڈوی ونچی کی پینٹنگ مونا لزا کی طرح ہو رہا تھا، جس کے تاثر کو آپ لفظوں کا لباس پہنا ہی نہیں سکتے۔ یقیناً..... وہ کیڑا ہی تھا۔ نوکیلے دانتوں والا ایک خوفناک کیڑا..... اور آپ سے زیادہ بہتر کون جانے گا کہ اس صدی میں انسان سے زیادہ خوفناک کیڑا..... دوسرا کون ہو سکتا ہے.....

ہے..... ہے..... ہے.....، مصنف پھکی ہنسی ہنسنے پر مجبور تھا..... یہ سب تو دانشوری، دانشمندی کی باتیں ہیں۔ ہے..... ہے.....

مصنف کے الفاظ کھو گئے تھے..... لیکن وہم و گمان کی ایک بے نام سی کہانی یہ بھی تھی کہ مصنف نے وہ داغ دیکھے..... اور یقیناً وہ داغ اُس کی گردن پر موجود تھے.....

لیکن اس کہانی کے ساتھ اس بے معنی گفتگو، ڈرا کیولا، صوفیہ مشتاق احمد کی گردن میں پڑے ڈرا کیولا کے نوکیلے دانتوں کے نشان کا کوئی رشتہ نہیں ہے۔ لیکن یقیناً اس گفتگو کے بعد ہی اس کہانی کی بنیاد پڑی تھی، اور یقیناً اب جو کچھ میں سنانے جا رہا ہوں، وہ بیان کی شکل میں ہے اور اس بیان میں، میں شامل ضرور ہوں، لیکن یہ یقین کرنا ضروری ہے کہ اس کہانی میں، اپنی طرف سے میں نے کوئی اضافہ یا الٹ پھیر نہیں کیا ہے..... اس سے پہلے کہ الگ الگ بیانات کا سلسلہ شروع ہو، مختصراً اس کہانی کے کرداروں سے آپ کا تعارف کر دوں۔ دلی جمنا پار رہائشی علاقے میں ایک چھوٹی سی مڈل کلاس فیملی..... بڑی بہن ثریا مشتاق احمد۔ عمر پینتیس سال۔ ثریا کے شوہر اشرف علی..... عمر چالیس سال۔ نادر مشتاق احمد، ثریا کا بھائی۔ عمر 30 سال۔ اور ہماری اس کہانی کی ہیروئن (نہیں معاف کیجئے گا، بڑھتی عمر کے احساس کے ساتھ ایک ڈری سہمی سی لڑکی ہماری کہانی کی ہیروئن کیسے ہو سکتی ہے) صوفیہ مشتاق احمد، عمر 25 سال۔

ڈالی۔۔۔ ”ہم نے آپس میں بات کی تھی۔ اس کے سوا ہمارے پاس دوسرا راستہ ہی کیا تھا۔“

’وہ آرہی ہے اور اب ہمیں خاموش ہو جانا چاہئے۔۔۔ اور یقیناً ہمارے تاثرات ایسے نہیں ہونے چاہئیں کہ اُسے کسی بات کا شک ہو کہ ہم اُس کے بارے میں کیا سوچ رہے ہیں۔۔۔ اور یقیناً ہمیں اُس کی نفسیات کو بھی سمجھنا ہوگا۔‘
یہ چیخو تھا۔۔۔

باہر کہا سا زمین پر گر رہا تھا۔ رات برف سے زیادہ ٹھنڈ ہو گئی تھی۔۔۔ دروازہ چرچرانے کی آواز ہوئی۔ برف پگھلی۔ دھند چھٹی۔ سامنے صوفیہ کھڑی تھی۔ صوفیہ مشتاق احمد۔ ایک لمحے کو وہ ان کے پاس آ کر ٹھہری۔ لیکن رُکئی نہیں۔۔۔ دوسرے ہی لمحے، وہ اپنے کمرے میں واپس لوٹ گئی۔۔۔

پہلا بیان: ثریا مشتاق احمد

میں ثریا مشتاق احمد۔ پیدا ہوئی اتر پردیش کے بلند شہر میں۔ محلّہ شیخاواں۔ مسلمانوں کا محلّہ۔ زیادہ تر شیخ برادری کے مسلمان۔۔۔ پاس میں مسجد تھی۔ پاپا مشتاق احمد کی چھوٹی سی دکان تھی۔ اسٹیشن روڈ پر۔ پنج گانہ نمازی۔۔۔ پیشانی پر سجدے کے داغ۔ چہرہ ایسا نورانی اور معصوم کہ میں نے زندگی میں آج تک نہیں دیکھا اور می تو جیسے گائے تھیں۔ نادر چھوٹا بھائی تھا۔ اُس سے پانچ سال چھوٹا اور صوفیہ سمجھ سے دس سال چھوٹی تھی۔۔۔ بچپن میں چھوٹی چھوٹی آنکھیں ملاکتی تو شرارت سے سارا گھر خوشی سے جھوم جایا کرتا۔

کالج میں داخلے سے قبل ہی اشرف زندگی میں آگئے تھے۔۔۔ کیسے؟ یہ لمبی کہانی ہے۔ چھوٹے سے شہر میں ایسی کہانیوں کے پر لگ جاتے ہیں۔ پھر کبوتر کی طرح پرواز کرتی یہ کہانیاں شیخاواں کے ایک گھر سے دوسرے گھر میں گونجنے لگی تھیں۔۔۔

مما کو ہا پیرٹیشن تھا۔۔۔

پہا جلد گھر آجاتے تھے، طبیعت کی خراب کا بہانہ بنا کر۔۔۔ پڑوس والی مسجد سے نماز کی صدا بلند ہوتے ہی، وہ تیز تیز لپکتے مسجد پہنچ جایا کرتے۔ وہاں سے آتے، تو لفظوں کے تیر سے اداس اور گھائل ہوتے۔۔۔ مئی اور وہ گھنٹوں اشرف کے بارے میں باتیں کرتے رہتے۔۔۔ مثلاً کیوں آتا ہے۔ کیا کام ہے۔۔۔ خاندان تو اچھا ہے نا۔۔۔ یہ لڑکی ناک تو نہیں کٹائے گی۔ صوفیہ تو کافی چھوٹی ہے۔۔۔

ناد نے صرف ایک بار جلتی آنکھوں سے میری کی آنکھوں میں دیکھا تھا۔۔۔ بچیا، یہ کیا تماشہ ہے۔ چاروں طرف تم دونوں کے ہی ریڈ یونج رہے ہیں۔ تو بچنے دو نا۔۔۔؟

تب گول گول آنکھیں نکال کر صوفیہ نے میری طرف دیکھا تھا۔

ایک ریڈ یو میرے لئے بھی لا دو نا۔۔۔؟

’پاگل، ایک ریڈ یونے ہی طوفان مچا دیا ہے۔۔۔‘ ناد رنا گواری سے بولا لیکن میں یہ کہانی کیوں سنا رہی ہوں۔ میری اور اشرف کی کہانی میں اگر کچھ دلچسپ ہے تو صرف یہ، کہ ہم نے لو میرج کی تھی۔ پھر اشرف دلی آگئے۔ اور میں بھی دلی آگئی۔۔۔ اور جیسا کہ مہانگروں میں ہوتا ہے ایک دن خبر آئی۔ پپا نہیں رہے۔ دوسرے سال خبر آئی۔ مئی نہیں رہیں۔ شیخاواں اجڑ گیا۔ گھرویران ہو گیا۔ بلند شہر سے رشتہ ٹوٹ گیا۔۔۔ ناد اور صوفیہ دونوں دلی آگئے۔ کبھی کبھی احساس ہوتا، اشرف ان دونوں کی موجودگی سے پریشان تو نہیں ہیں۔ لو میرج کا یہ بھی ایک فائدہ تھا کہ اشرف کسی بھی بات پر بولتے یا ٹوکتے نہیں تھے۔ مگر من میں کچھ گانٹھیں تو پڑ ہی جاتی ہیں۔۔۔ کبھی جب اشرف کو، اُن کی اپنی دنیا میں قید اور اداس دیکھتی تو دل کی بات ہونٹوں پر آ جاتی۔۔۔

’وہ..... ایک دن پرواز کر جائیں گے.....‘

’ہاں.....‘

’کون جانتا تھا، ممی پاپا اس طرح ہمیں ذمہ داریوں سے باندھ کر.....‘

اشرف کہیں اور دیکھ رہے ہوتے۔۔۔

’تم ان دونوں کی موجودگی کو لے کر..... نہیں میرا مطلب ہے.....‘

اشرف گہرا سانس کھینچ کر کہتے ہیں۔۔۔ ’بچے ہیں..... لیکن..... پرائیویسی کے

یہی دن ہیں۔ یہ دن واپس نہیں آتے..... یہ دن چلے گئے تو.....‘

نہیں، مجھے احساس تھا، اشرف کی رومانی دنیا میں نئی نئی فتاسی اور خوبصورت

کہانیوں کی ایک بڑی دنیا آباد ہے..... وہ اکثر اس کا ذکر بھی کیا کرتے..... مثلاً

ہنسی ہنسی میں..... ’ثریا، یہ لباس کیوں بنایا گیا..... شادی کے بعد گھر میں میاں بیوی کو

لباس نہیں پہننا چاہئے..... نیچرل ڈریس..... آخر ہم قدرتی لباس میں کیوں نہیں رہ

سکتے.....؟ بس یہی تو چارون ہوتے ہیں۔ ایک ساتھ سوئمنگ..... ایک ساتھ.....‘

اشرف جب دن میں مجھے لے کر کمرہ بند کرنے کی کوشش کرتے تو وحشت سی

ہوتی۔۔۔ صوفیہ کیا سوچے گی۔ بڑی ہو رہی ہے۔ پھر جیسے کمرے کے بند سناٹے

میں کوئی کیڑا چپکے سے منہ نکالتا۔۔۔ اشرف ایک دم سے بوکھلا کر اُس سے الگ ہو

جاتے۔ خود ہی آگے بڑھ کر دروازہ کھول دیتے.....

’جاؤ۔ تمہیں آزاد کرتا ہوں۔‘

مصنف سے ثریا مشتاق احمد کی مختصر سی گفتگو کے کچھ حصے

’تو گویا تم سمجھ رہی تھی..... کہ کیڑے.....‘

’ہاں.....‘

’یقیناً یہ کیڑے صوفیہ نے بھی دیکھے تھے.....؟‘

’اور نادرنے بھی.....‘

’پھر؟‘

’نادر کو اپنی خودداری کا احساس تھا۔۔۔ وہ ایک بوجھ کی طرح اس گھر میں رہنے کے خلاف تھا اور اسی لئے اپنے لئے ایک چھوٹی سی نوکری کا بندوبست کرتے ہی۔۔۔۔‘

’اُس نے یہیں تمہارے قریب ایک فلیٹ لے لیا۔‘

’ہاں۔ اور پھر صوفیہ کوچھی لے گیا۔۔۔۔‘

’نہیں۔ شروع میں نہیں لیا گیا۔ اُسے اپنی مجبوریوں کا احساس تھا۔ مگر۔۔۔۔۔ صوفیہ چپ چاپ رہنے لگی۔۔۔ سارا سارا دن گم صم۔۔۔ اپنے آپ میں کھوئی۔ کسی سے بولنا چاہتا تک نہیں۔ بس جی چاہا تو کبھی کبھی ٹی وی کے آگے بیٹھ گئی۔ اُس کا بس چلتا تو سارا سارا دن بستر پر سوئی رہتی۔۔۔ مگر جیو اور پرانے کے گھر میں رہنے کا احساس۔۔۔۔ اور اچانک اُس دن۔۔۔۔۔ وہی کیڑا۔۔۔۔۔‘

’کیڑا۔۔۔۔؟‘

’ثریا مشتاق احمد اپنے بیان میں گم ہو گئی تھیں۔‘

ثریا مشتاق احمد کے بیان کا دوسرا حصہ

’میا مارفوس۔ آپ نے یقیناً یہ کہانی پڑھی ہوگی۔ نہیں، میں کیڑے میں، یا کیڑا مجھ میں تبدیل ہو گیا، ایسی کوئی بات نہیں۔ مگر وہ تھا، یہیں۔۔۔ کمرے میں۔۔۔ صبح، سورج نکلنے سے پہلے ہی، بستر چھوڑتے ہوئے، میں نے اُسے اشرف کی آنکھوں کے پاس ریگتے ہوئے صاف دیکھا تھا۔ نہیں، مجھے کہیں سے کوئی غلط فہمی نہیں ہے۔ یقیناً وہ تھا۔ اور میرے بھگانے سے پہلے ہی۔۔۔۔‘

’اُس دن ارم کا برتھ ڈے تھا۔ ارم کون۔ میری بیٹی۔ اشرف کی آنکھوں کا تارا۔ پانچ برس کی ارم کو لے کر اشرف کی آنکھوں میں خوابوں کے اتنے جھومر اور فانوس دیکھے کہ ڈر ڈر جاتی۔۔۔۔۔ وہ ایک خوبصورت شیشے کا ایکوریم تھا، جو اشرف اُس کے

لئے خصوصی طور پر لے کر آئے تھے۔ شیشے کی رنگین دنیا میں تیرتی سپیلی مچھلیاں..... یہ سون مچھریاں ہیں..... اشرف نے کہا تھا۔ ایک دن میری بیٹیا اس سے بھی خوبصورت ایک سون مچھلی بن جائے گی۔ انسانی سون مچھلی۔ پھر اپنی ہی بات پر وہ زور سے ٹھہرا کہ لگا کر بنے تھے۔ گھر سے باہر نکلتے ہوئے شام کی پارٹی کے بارے میں وہ کچھ تفصیلات بتا کر گئے تھے۔ بچوں کی فہرست بن گئی تھی۔ ڈرائنگ روم خوبصورت ڈھنگ سے سجانے کے لئے کہہ گئے تھے..... 'کیڑا'..... ایک بار پھر اشرف کے دروازہ کے باہر نکلتے ہی میں نے کیڑے کی جھلک دیکھی تھی۔ کیڑا..... میں چیختے چیختے رہ گئی۔ تب تک اشرف باہر نکل چکے تھے..... چار بجے شام میں وہ واپس آئے تو ڈرائنگ روم کو ویسے کا ویسا پا کر وہ چیخ اٹھے۔

’صوفیہ کہاں ہے.....‘

’وہ..... سو رہی ہے.....‘

’کیا۔ سات بجے تک محلے ٹولے کے بچے آجائیں گے اور ابھی تک وہ سو رہی ہے۔ اتنے سارے لوگوں کو پالنے کا ٹھیکالے لیا ہے تم نے۔ یہ سونے کا وقت ہے..... اور تم..... تم کیا کرتی رہی.....‘

اشرف غصے سے بول رہے تھے..... کیڑا اُن کی آنکھوں کی پتلیوں پر چپ چاپ بیٹھا تھا۔ کمرے سے باہر نکل کر دیوار سے سٹی ہوئی، تھر تھر کانپ رہی صوفیہ کو میں نے پہلی بار دیکھا۔ شاید اشرف نے بھی صوفیہ کا یہ رنگ دیکھ لیا تھا۔ ایک لمحے کو وہ ٹھہرے۔ پھر اپنے کمرے میں داخل ہو گئے۔ دروازہ زور سے بند کر لیا۔

نادر مشتاق احمد کا بیان

نہیں۔ میں اشرف بھائی کو قصور وار نہیں ماننا۔ یقیناً ہم نے اُن کی زندگی میں سیندھ لگائی تھی۔ تقدیر کی مجبوری اپنی جگہ، لیکن اپنے اپنے فیوچر کے لئے کسی کی زندگی میں جبر کے طور پر داخل ہونے کا ہمیں کیا حق تھا۔ صوفیہ اُس دن کافی

رونی تھی۔ مجھے احساس تھا۔ شاید جان لیوا تنہائی کے اُداس مکالمے اُسے بار بار پریشان کر رہے تھے۔ مجھے اُسے ایک بھائی کی سطح پر، اس سناٹے سے باہر نکالنا تھا۔ اور میں نے اُسے نکالا۔ دوسرے دن، یعنی اس ناخوشگوار حادثے کے دوسرے دن میں اُسے اپنے گھر لے گیا اور ایک دو ماہ بعد اُس کا داخلہ کمپیوٹر میں کراویا۔ شاید اُسے اپنی تنہائیوں کو بانٹنے کا موقع مل جائے۔ میں جانتا تھا۔ وہ کوئی دوست نہیں بنا سکتی۔ بوائے فرینڈ تو بالکل نہیں۔ لیکن بڑی ہوتی صوفیہ کی ذمہ داری سے آزاد ہونے کا خیال مجھے زیادہ ستائے جا رہا تھا۔ کیونکہ مجھے امریکہ جانا تھا۔ میرے خواب امریکہ میں بستے تھے اور پھر شروع ہوا آنکھ چوٹی کا کھیل۔۔۔ نہیں صاحب۔ پہلی بار احساس ہوا، کہ بجیا نے خود لڑکا پسند کر کے کتنی قابلیت دکھائی تھی۔۔۔ رشتہ دار، عزیز، جان پہچان والے، رشتہ گھر، شادی ڈاٹ کام، مہندی ڈاٹ کام۔ لڑکا دیکھنے کا سفر شروع ہوا تو جیسے ایک نئے بازار کو دیکھنے کا موقع ملا۔ نہیں صاحب۔ مجھے معاف کیجئے۔ یقیناً اس لفظ سے بہتر کوئی لفظ میرے پاس نہیں ہے۔ بازار۔۔۔ ہر کسی نے اپنے اپنے جانور کو پال یوس کر تیار کیا تھا۔ بقر عید کے موقع پر فروخت کرنے کے لئے۔۔۔ قیمتیں آسمان چھو رہی تھیں۔ اُس پر گھر گھر انہ، شجرہ نسب کی تفصیل۔۔۔ یہ بازار میرے لئے اور بجیا کے لئے نیا تھا۔ صوفیہ ہمیں گاڑی میں آتے جاتے ہوئے دیکھتی۔ بجیا کو فون پر باتیں کرتے ہوئے سنتی۔ پھر واپس آ کر ہمارے خاموش چہرے پر اپنی ادھ کھلی آنکھیں رکھ کر، واپس اپنے کمرے میں لوٹ جاتی۔۔۔ بجیا کو کبھی کبھی غصہ آ جاتا۔۔۔

’سب کے رشتے ہو جاتے ہیں۔ مگر یہاں.....‘

’جیو ایک لمبا سانس بھر کر کہے..... فکر کیوں کرتی ہو، آسمان سے ایک دن.....‘

وہ صوفیہ کے کمرے میں جاتے۔ اُسے بانہوں کے سہارے واپس لے کر آتے۔۔۔ ”کیا کمی ہے اس میں..... اور ابھی عمر کون سی عمر نکلی جا رہی

ہے..... ہوئی ہے..... وہ ایک بار پھر ٹھنڈا سانس بھرتے۔ ہر چیز کا وقت مقرر ہے۔ کیوں صوفیہ۔ ایک دن چپکے سے ایک شاہزادہ آئے گا اور ہوا کے رتھ پر بیٹھا کر.....

’نہیں۔ کوئی نہیں آئے گا۔ صوفیہ مسکرانے کی کوشش کرتی۔

’آئے گا.....‘ جیو میری طرف مڑتے۔ ’نادر، اس قدر پریشان ہونے ضرورت نہیں ہے۔ صوفیہ سے زیادہ خوبصورت لڑکی میں نے کم کم دیکھی ہے، اس کا اعتراف کرتا ہوں۔ مگر کمی کیا ہے صوفیہ میں۔‘ جیو ہنستے۔ بس ایک کمی ہے۔ خوبصورت کے ساتھ خوب سیرت بھی ہے۔ اور خوب سیرت ’لڑکیوں کے بازار زرا ٹھنڈے ہیں.....‘

’میں کیا خوب سیرت نہیں تھی.....‘ ’ٹریا آنکھیں تریرنے کی کوشش کرتی تو جیو فلک شگاف قہقہہ بلند کرتے۔‘ خود پر کیوں لیتی ہو۔ صوفیہ مختلف ہے۔ اور ایک دن.....

میں سوچتا تھا۔ ایک دن..... ایک دن کیا ہوگا۔ کوئی معجزہ ہو جائے گا۔ چیتکار۔ امریکہ بار بار خوابوں میں منڈراتا ہے۔ نہیں ہنسیے مت۔ پریتی زنا، ممنوہن سنگھ اور ہمارے نیتاؤں سے زیادہ کلنٹن، بش اور کیری مجھے اپنے لگتے تھے۔ جینفر لوپیز کے خیالوں میں، میں زیادہ ڈوب رہتا تھا۔ ہاں، یاد آیا۔ ایک لڑکا اور آیا تھا۔ فریاد عارف۔ لدھیانہ کا۔ قد پانچ فٹ دس انچ۔ عمر چالیس سال۔ باہر رہنے کا، دس برس کا تجربہ تھا۔ عمر زیادہ تھی تو کیا ہوا۔ یہ رشتہ ہمیں نیٹ سے ملا تھا۔ صوفیہ کی تصویر اور بایو ڈاٹا لٹ کے کو پسند آیا تھا۔ اُس کی تصویر بھی نیٹ سے ہم نے نکال لی تھی۔ شکل اچھی نہیں تھی۔ لیکن کیا شکل ہی سب کچھ ہوتی ہے..... ہاں، اُس کے ہونٹوں کے پاس ایک داغ تھا..... پتہ نہیں، کس چیز کا داغ تھا۔ جلے کا یا..... مگر داغ تھا۔ ڈرتے ڈرتے ہم نے تصویر صوفیہ کے حوالے کی۔ مگر تصویر دیتے

ہوئے یقیناً ہمارے ہاتھ کانپ رہے تھے۔ نظر جھکی ہوئی تھی۔

صوفیہ مشتاق احمد کا بیان

تصویر میں ہاتھ میں لیتے ہی ہنس پڑی تھی۔ یہ پاپا کے کوئی دوست ہیں کیا.....
نہیں، کم از کم جیجو مجھ سے اتنا بڑا مذاق نہیں کر سکتے۔ جیجو کے گھر سے باہر آنے کے
بعد بھی میں جیجو کے لئے ذرا بھی خفا نہیں تھی۔ یقیناً وہ سب سے زیادہ مجھے پہچانتے
تھے۔ اور یقیناً میرے لئے سب سے زیادہ جنگ بھی، وہی لڑتے تھے اور خاص کر
ایسے موقع پر، جب کمرے میں یکا یک کالی کالی بدلیاں چھا جاتیں..... پھر جیسے تیز
تیز آنڈھیوں کا چلنا شروع ہو جاتا۔ نہیں، میں نے تصویر دوبارہ دیکھی..... اور
اچانک چہرے کا طواف کرتی آنکھیں داغ کے نشان کے پاس آ کر ٹھہر گئیں۔
ہونٹ کے نیچے کا حصہ..... تصور اور خیالوں کی وادیوں میں، بو سے کے لئے سب
سے خوبصورت جگہ۔ میں تو اس جگہ کا بوسہ بھی نہیں لے سکتی۔ میں ہنس رہی تھی۔
پاگلوں کی طرح ہنس رہی تھی۔ کمرے میں دھند بڑھ رہی تھی۔ شاید باہر جیجو، بچیا اور
نادر بھائی نے میرے ہنسنے کی آوازیں سن لی تھیں.....

’صوفیہ‘

دروازے پر تھاپ پڑ رہی تھی۔

نادر غصے میں تھے..... ’دروازہ کیوں بند کر لیتی ہو‘

بچیا کی آنکھوں میں ایک لمحے کو ناگواری کے بادل لہرائے..... ’ہم نے ابھی رشتہ

منظور کہاں کیا ہے۔ صرف تم سے رائے پوچھی ہے.....

’نہیں۔ وہ..... کیڑا‘

دروازہ کھولتے ہوئے میری آنکھیں وحشت میں ڈوبی تھیں۔ جیجو نے سہارا

دیا۔۔۔۔۔ صوفیہ تک لائے۔۔۔۔۔ کچھ ہی دیر میں مکالمے بدل گئے۔

’مگر کیڑا.....‘

نادر نے بجیا کی طرف دیکھا۔۔۔ کیڑے بڑھ گئے ہیں۔ کیوں۔ رات بھر کاٹتے رہتے ہیں۔ دوا کا چھڑکاؤ کرو۔ یا گڈ نائٹ لگاؤ۔ مگر کیڑے نہیں بھاگتے۔۔۔

بجیا یعنی ثریا مشتاق احمد نے پلٹ کر میری طرف دیکھا۔ ہونٹوں پر ایک طنز بھری مسکان تھی۔

’آپ یقین جانے، کوئی تھا۔ جو دیواروں پر ریگ رہا تھا۔ ایک دم سے کمرے کی دھوپ اتر گئی۔ تاریکی چھا گئی ہے۔۔۔ کمرے میں کہا سے بھر گئے اور۔۔۔ میں بہت کچھ کہنا چاہتی تھی مگر۔۔۔ میں نے دیکھا۔۔۔ جیو آہستہ آہستہ میری طرف دیکھ رہے تھے۔۔۔ پھر اُن کے ہونٹوں پر ایک مصنوعی مسکراہٹ داخل ہوئی۔۔۔ ایک ستارہ آئے گا۔۔۔‘

’ستارے آسمان سے آتے آتے لوٹ گئے۔۔۔‘ یہ بجیا تھی۔

’ہاں، لیکن گھبراؤ مت، ایک ستارہ آئے گا اور یوں اچھل کر تمہاری جھولی میں جا گرے گا۔۔۔‘ یہ جیو تھا۔۔۔ ہونٹوں پر ہنسی۔ پھر وہ تمہاری آنکھوں میں، کبھی ہونٹوں پر آ کر چپے گا۔۔۔ یہ میں ہوں۔ پاگل۔ پچانا نہیں مجھے۔ تمہاری قسمت کا ستارہ۔۔۔

’اُس کے چہرے پر دھوپ بہت تھی۔ تم نے دیکھانا، بھائی نظر نیچی کئے بہن کو ٹول رہا تھا۔

’میں جگنو تلاش کرنے گئی تھی۔ راستہ بھٹک گئی۔۔۔ یہ وہ تھی۔ اُس کی آواز اندر کے روشن دان سے بلند ہوئی اور اندر ہی اندر گھٹ گئی۔

جیو کا بیان

دراصل اُس 40 سال کے ادھیڑ مرد کی تصویر دیکھ کر مجھے خود بہت غصہ آیا تھا۔۔۔ نادر اور ثریا، رشتہ کے لئے مجھے کم ہی لے جاتے تھے۔ دراصل وہ اس ’مہرے‘ کو

آخری وقت کے لئے بچا کر رکھنا چاہتے تھے اور کسی خاص موقع پر ہی خرچ کرنا چاہتے تھے۔ یہ سب میرے لئے بھی نیا تھا۔ کیونکہ ہر برس بدلتے کلینڈر کے ساتھ ہی، میں صوفیہ کو دیکھ کر اُداس اور پریشان ہوا جا رہا تھا اور آپ سمجھ سکتے ہیں، خود صوفیہ کی کیا حالت ہوگی۔ میرے لئے یہ یقین کرنا مشکل تھا کہ مسلمانوں کے یہاں، ایک خوبصورت جوان لڑکی کی شادی کو لے کر اتنی ساری الجھنیں سامنے آسکتی ہیں۔ گھر گھرانہ اچھا۔ خاندان سید۔ مگر کسی کو لڑکی کا قد کچھ کم لگتا۔ کسی کو عمر کچھ زیادہ۔ کبھی کبھی جی چاہتا کہ پوچھنے والوں کا گریبان پکڑ کر کہوں، کہ اٹھارہ سال سے رشتہ تلاش کرتے ہوئے تم لوگوں نے اسے 23 سال کا کر دیا ہے اور اب۔۔۔ شاید میرے اسی غصے کی وجہ سے نادر اور ثریا مجھے کبھی اپنے ساتھ نہیں لے گئے۔ مگر..... کبھی کبھی اپنی بڑی ہوتی ارم کو دیکھ کر گہری سوچ میں گرفتار ہو جاتا۔ کیا میرے ساتھ بھی۔۔۔ اور ہوا یوں، کہ اچانک اُس دن ارم کو دیکھا تو ایک دم سے چونک گیا۔۔۔ ارم غائب تھی۔ ارم میں صوفیہ آگئی تھی۔۔۔

مصنف کا بیان

قارئین، ایک بار پھر مداخلت کے لئے معافی چاہوں گا۔ کہانی شروع ہوئی تو سوچ کے دائرے پھیلنے چلے گئے۔ یہ میں کہاں جا رہا ہوں۔ کیا یہ بھی کوئی کہانی ہو سکتی ہے۔ ایک مسلمان لڑکی کو لڑکے کی تلاش ہے۔ عمر 23 سال، خوبصورت، تعلیم یافتہ۔۔۔ تہذیب کی اتنی صدیاں پار کرنے کے بعد بھی، چوتھی دنیا کے، ہتھیاروں کی ریس میں آگے نکلنے والے ایک بڑے ملک میں، یہ مسئلہ ایک کہانی کا جزو بن سکتا ہے، میں نے کبھی سوچا نہیں تھا۔۔۔

اُس دن، میں دوبارہ نادر مشتاق احمد کے گھر گیا۔ دروازہ کے پاس پہنچ کر ریل پر اُنکلی رکھی۔ دروازہ کھولنے والی وہی تھی۔

’نادر؟‘

’وہ باہر گئے ہیں۔‘

صوفیہ، صوفیہ پر ڈھنس گئی۔ کچھ لمحے خاموش رہنے کے بعد بولی۔

’چائے بناؤں!‘

’نہیں۔ ابھی رہنے دو۔‘

میں آہستہ آہستہ آنکھیں کھماتا کمرے کی ویرانی کا جائزہ لے رہا تھا۔ دیوار پر قطار میں اڑتی چار چڑیا نئیں کچھ اور ہی کہانی بیان کر رہی تھیں۔ تیسری والی چڑیا کی قطار ٹوٹ گئی تھی۔ تیسری چڑیا کیل سے جھول رہی تھی۔ پتہ نہیں کب سے۔ دیوار پر کنارے مشتاق احمد کی تصویر لگی تھی۔ تصویر پر ذرا بھی گرد نہیں تھی۔ جیسے ابھی ابھی گرد صاف کی گئی ہو۔ لیکن کمرے کی باقی چیزیں.....

’اندھیرا ہے‘ میں آہستہ سے بولا۔ جبکہ دوپہر کے تین بج رہے تھے۔ کھڑکی کے

پاس پردہ پڑا تھا۔

’اس گھر میں ہمیشہ اندھیرا رہتا ہے.....‘ صوفیہ آہستہ سے بولی۔

’اور وہ ڈرا کیو لا.....‘

میں آہستہ آہستہ کھڑکی کے پاس بڑھا۔

’نہیں، یہاں نہیں۔.....‘ یہاں میرے ساتھ آئیے۔ میرے کمرے میں.....‘

وہ تیزی سے اٹھی۔ مجھے لے کر اپنے کمرے میں آگئی۔ سنگل بیڈ کا

دیوان پڑا تھا۔ چادر کئی دنوں سے بدلی نہیں گئی تھی۔ کمرہ بے رونق تھا اور

یقیناً اس کمرے میں کھڑکی کے راستے گھنے کمرے، داخل ہو جاتے ہوں گے۔

’یہاں..... یہاں سے۔ یہ دیوار جو ہے..... آپ دیکھ رہے ہیں نا.....‘

’مگر یہاں تو کوئی قبرستان نہیں ہے۔‘

’آہ۔ نہیں ہے.....‘ صوفیہ اپنے بستر پر بیٹھ گئی۔ ’میں نے کب کہا، کہ یہاں

قبرستان ہے۔ مگر بن جاتا ہے۔ رات کے وقت۔ اپنے آپ بن جاتا ہے۔۔۔۔۔
دھند میں ڈوبا ہوا ایک قبرستان۔ ڈھیر ساری قبریں ہوتی ہیں۔ ایک کھلا ہوا 'کوفن'
ہوتا ہے۔ وہ یہاں۔۔۔۔۔ یہاں دیواروں پر رینگتا ہوا، کھڑکی سے اچانک میرے
کمرے میں کود جاتا ہے۔۔۔۔۔

'یقیناً، وہم۔۔۔۔۔ اور وہم کا تعلق تو۔۔۔۔۔'

'مجھے پتہ ہے۔ وہم ہے میرا۔ مگر کیا کروں۔ وہ رات میں، آپ یقین کریں
میرے کمرے میں ہوتا ہے۔۔۔۔۔'
'کیوں؟'

'اب یہ بھی بتانا پڑے گا گا بھلا۔ خون پیتا ہے۔۔۔۔۔ یقین نہیں ہو، تو یہ داغ دیکھئے۔
اُس نے اپنی گردن دکھائی۔ گردن پر یقیناً نیلے داغ موجود تھے۔
'کوئی یقین نہیں کرتا۔ میں بھی مانتی ہوں، وہم ہے مگر۔ وہ ہے۔ وہ آتا
ہے۔۔۔۔۔ اور۔۔۔۔۔'

میں نے کہانی بدل دی۔ اوہ۔۔۔۔۔ تم نے بتایا تھا۔ تم بار بار مرتی تھی۔۔۔۔۔
'کون نہیں مرے گا ایسے۔۔۔۔۔ جب آپ بار بار اُسے سجا کر باہر لے جاتے
ہوں۔ یا کبھی کبھی سچ دھج کر گھر میں ہی نمائش یا میلہ لگا دیتے ہوں۔ ایک حد ہوتی
ہے۔ کوئی بھی کتنی بار مرتا ہے۔ کتنی بار مر سکتا ہے کوئی۔ میں تو ہر بار ہر پرل۔۔۔۔۔'
صوفیہ کہتے کہتے رُک گئی تھی۔۔۔۔۔

'مگر اُس دن نہیں مری۔ اُس دن۔ میں نے سوچ لیا تھا اور مطمئن تھی۔'

'اُس دن۔۔۔۔۔'

'ارے وہی۔ ان ڈسٹ پروپوزل۔ وہ کہتے کہتے رُکی۔ ایک ہنسی چہرے پر
شعلے کی طرح کوندی۔ پروپوزل، کبھی بھی ان ڈسٹ نہیں ہوتا۔ مگر بچیا اور بھیا کسی
ساتویں جو بے کی طرح اُس پروپوزل کو لے رہے تھے۔ اور حقیقت یہ ہے کہ میں

پہلی بار کمرے میں کھکھلا کر نہی تھی۔ 'اب مزہ آئے گا۔' وہ ٹھہری۔ پھر بولی۔
 اب کسی کو کیا پتہ۔ میرے جسم میں کتنے انکارے اکٹھے ہو گئے ہیں۔ اب تو شاید سرد
 بھی ہونے لگے ہوں یہ انکارے۔ نہیں، سرد نہیں۔ بڑھتے بڑھتے پورے جسم
 میں پھیل گئے ہیں۔ پھلتے پھلتے..... آپ نہیں سمجھیں گے، اُس نے گہرا سانس
 لیا۔

'لیکن پروپوزل۔؟'

'وہ بھی نیٹ سے برآمد ہوا تھا۔ صوفیہ کے ہونٹوں پر نہی تھی۔ عمر بھی زیادہ
 نہیں تھی۔ تھکے ہارے لوگوں کے لئے یہ بھی ہاتھ آیا ایک موقع تھا مگر۔ جس
 وقت بجیا اور بھائی اُس سے ملنے ہوٹل گئے، وہ ہوٹل کی لابی میں بیٹھا سگریٹ کے
 گہرے گہرے کش لے رہا تھا۔ یہ بجیانے ہی بتایا۔

ان ڈسٹ پروپوزل

ہوٹل کی لابی میں اس وقت زیادہ لوگ نہیں تھے۔ نادرا اور صوفیہ اُس کے سامنے
 بیٹھے تھے۔ وہ سگریٹ کے گہرے گہرے کش لے رہا تھا۔ ظاہر ہے، وہ لڑکی کی تصویر
 دیکھ چکا تھا۔ لیکن اُس نے ملنے کا تجسس نہیں دکھایا تھا۔ سگریٹ کے گول گول
 مرغولے کے درمیان اُس کے چہرے کے تاثر کو پرکھنا نہیں جاسکتا تھا۔

نادر نے گلہ کھکھارتے ہوئے اُسے متوجہ کرنے کی کوشش کی تھی۔ اُس کی انگلیوں
 میں، مہنگی سونے کی انگوٹھیاں تھیں۔ عام طور پر مسلمانوں مردوں میں سونا پہننے کا
 رواج نہیں ہے۔ گلے میں بھی سونے کا ایک چین پڑا تھا۔ یقیناً اُس کی منشا یہ تھی کہ
 سامنے والا اُسے کسی رئیس سے کم نہ سمجھے۔

ثریا نے پہلو بدلا اور ناگوار آنکھوں سے نادر کو دیکھا۔ اُس نے سگریٹ آرام
 سے ختم کیا۔ ایش ٹرے میں سگریٹ کے باقی ٹکڑے کو مسلا۔ پھر مسکرایا۔
 'معاف کیجئے گا۔ سگریٹ میری مجبوری ہے۔'

’کیوں نہ ہم معاملے کی بات کریں۔‘ نادرنے دو ٹوک انداز میں کہا۔

وہ ایک بار پھر مسکرایا۔ ’مجھے بھی جانے کی جلدی ہے۔ دراصل میں سوچ رہا تھا۔۔۔ نہیں، جانے دیجئے۔ کسی بھی چیز کو تاڑ کی طرح کھینچنے میں میری دلچسپی نہیں ہے۔ بھاگتی دوڑتی دنیا میں الجبرے کے فارمولے کی طرح میں نے زندگی گزار لی ہے۔ دو پلس دو برابر چار۔۔۔ سمجھ گئے نا۔ میرا پروپوزل ہو سکتا ہے، آپ کو پسند نہیں آئے۔ مگر سوچئے گا۔ مجھے کوئی جلدی نہیں ہے۔ نہیں پسند آئے تو آپ جاسکتے ہیں۔ کوئی جہیز لیتا ہے۔ کسی کی کوئی ڈیمانڈ ہوتی ہے۔ کسی کی کوئی۔۔۔ میرے پاس سب کچھ ہے۔ خود سے حاصل کیا ہوا۔۔۔ اس لئے مجھے کچھ نہیں چاہئے۔ وہ ایک لمحے کو ٹھہرا اور دوسرے ہی لمحے جیسے نشانہ سادھ کر اُس نے گولی داغ دی۔۔۔۔۔

’ایک دوسرے کو اچھی طرح پر سمجھنے کے لئے بہتر ہے کہ ہم ایک رات ساتھ ساتھ گزاریں۔‘

اُس نے ہمارے تاثرات کی پرواہ نہیں کی۔ جملہ ختم کرنے ہی اٹھا اور دوسری طرف منہ کر کے دوسرا سگریٹ ساگالیا۔ لائٹر کی خوبصورت ٹیون کے ساتھ ایک شعلہ لپکا تھا، جس کی طرف پلٹ کر دیکھنے کی ہم نے ضرورت محسوس نہیں کی۔۔۔

صوفیہ کا جواب

واپس گھر لوٹنے تک جیسے یہ دنیا ایک چھوٹے سے سیپ میں بند ہو چکی تھی۔ صوفیہ پر برسوں کی بیمار کی طرح تریا ڈھنس گئی۔ دوسرے صوفیہ نے نادرنے اپنے آپ کو ڈال دیا۔ آنکھیں بند کر لیں۔ دل و دماغ پر پتھراؤ چل رہے تھے۔۔۔ کب کس وقت صوفیہ آکر قریب میں بیٹھ گئی، پتہ بھی نہیں چلا۔ مگر جیسے ساری دنیا الٹ پلٹ ہو چکی تھی۔۔۔ سیپ کے منہ کھل گئی تھی۔ یا سیپ، لہروں کی مسلسل اُچھال کے بعد ٹوٹ پھوٹ کر بکھر گئی تھی۔

’کیوں، کیا ہوا.....؟‘

یہ صوفیہ تھی۔ معمول کے خلاف اُس کے ہونٹوں پر ایک ہنسی بکھری ہوئی تھی۔
جیسے وہ یقیناً اس موسم کی عادی ہو چکی ہو.....!

’جیو پاس میں آ کر بیٹھ گئے۔ صوفیہ نے جیو کی طرف دیکھا اور ایک بار پھر کھکھلا کر
ہنس دی۔

’یہ آتش بازی بھی پھس ہو گئی۔ کیوں جیو.....؟‘

لیکن یہ سچ نہیں تھا۔ نادر مشتاق احمد اور ثریا مشتاق احمد کی آنکھوں میں حساب
کتاب کا سلسلہ جاری تھا۔
’بتا دوں؟‘ یہ نادر مشتاق احمد تھا۔

’نہیں، جیو نے درد کی تاب نہ لا کر آنکھیں بند کر لیں۔

’بتانے میں حرج ہی کیا ہے.....‘ ثریا کی آواز دہی دہی تھی.....

’نہیں۔ مجھے بتائیے۔‘ صوفیہ اور قریب آ گئی۔ میں جانتی ہوں مجھے کوئی پسند نہیں
کر سکتا۔ میں کتنی بار آپ لوگوں سے کہہ بھی چکی ہوں۔ مگر اللہ کے واسطے
بتائیے ہوا کیا ہے.....‘

اور پھر، جیسے ایک کے بعد ایک آتش بازی چھوٹی چلی گئی۔ آتش بازیوں کا کھیل
رُکاتو دوسرا بم کا گولہ صوفیہ نے داغ دیا۔

’میں تیار ہوں۔ اُسے آنے دیجئے۔ کب بلایا ہے۔‘ ثریا کی آنکھوں میں
جھانکتے ہوئے، اُس نے اپنا فیصلہ سنا دیا۔ میں تھک گئی ہوں۔ اب حوصلہ نہیں
ہے، اب یہ کھیل ختم ہو جانے دیجئے۔ اب ایک آخری کھیل۔ ہم سب کے
فائدے کے لئے۔ وہ پھر رُکی نہیں۔ دوسرے ہی لمحے وہ نگاہوں سے اوجھل
ہو گئی۔

ایک خوفناک کہانی کا انت

قارئین۔ کوئی دنیا اس سے زیادہ خوبصورت اور کوئی دنیا اس سے زیادہ بدصورت

نہیں ہو سکتی۔ یہ میرا ماننا ہے۔ اور شاید یہ اسی لئے بطور مصنف میں اس کہانی کا گواہ رہا۔ بطور مصنف میں نے اپنے آپ کو بھی اس کہانی میں شامل کیا۔ مجھے نہیں معلوم، ثریا اور نادرنے صوفیہ کی رضامندی کو اپنی منظوری کی ہری جھنڈی کیسے دے دی۔ یا پھر صوفیہ اس پروپوزل کے لئے مان کیسے گئی۔ اس ترقی یافتہ ملک میں شادی کے اس بھیانک بازار کا تصور میرے لئے ممکن نہیں ہے۔ شاید اسی لئے اس خوفناک کہانی کا انت سنانے کا حوصلہ مجھ میں نہیں ہے اور اسی لئے اب میں آپ کے درمیان سے رخصت ہوتا ہوں۔ جنوری ماہ کی بھیانک ٹھنڈک اپنے عروج پر تھی۔ اُس دن کی صبح عام صبح جیسی نہیں تھی۔ مگر صوفیہ مطمئن تھی۔ وہ شان سے گانا گنگلتاتی ہوئی اٹھی۔ دوپہر تک سرد لہری میں اضافہ ہو چکا تھا۔

گھڑی کی تیزی سے بڑھتی سوئیاں ایک نئی تاریخ لکھنے کی تیاریاں کر رہی تھیں۔



ڈرائنگ روم میں ایک دوسرے کو گھیر کر سب بیٹھ گئے تھے۔ جسے کسی میت میں بیٹھے ہوں۔ جنازہ اٹھنے میں دیر ہو۔ ایک ایک لمحہ برسوں کے برابر ہو۔ پھر جیسے ہونٹوں پر جمی برف، بھاپ بن کر پگھلی۔

’آہ، یہ نہیں ہونا چاہئے تھے.....، یہ چیخو تھا۔‘

’کیا ہوگا؟‘ ثریا کی آنکھوں میں اڑ کر وہی کیڑا آ گیا تھا۔

نادرنے بات جھٹکی۔ رات میں یہ کیڑے پریشان کر دیتے ہیں۔‘

’نشی..... وہ آرہی ہے..... بیچو نے مسکرانے کی ناکام کوشش کی.....‘ اور جان لو، وہ کوئی کیڑا نہیں ہے۔‘

اور جیسے وقت تھم گیا۔ صوفیہ ایک لمحے کو اُن کے سامنے آ کر رُکی۔

’آپ لوگ..... آپ لوگ اتنے پریشان کیوں ہیں۔‘

نہیں۔ یہ وہ لڑکی تھی ہی نہیں۔ ذرا ذرا سی بات پر ڈر جانے والی۔ تپوں کی

طرح بکھر جانے والی ___ اُس کی ساری تیاریاں مکمل تھیں ___
وقت آہستہ آہستہ قریب آ رہا تھا۔

اُس نے پلٹ کر جیو کی طرف دیکھا ___ نہیں یہ جیو نہیں تھے۔ جیو کی جگہ کوئی
لاش تھی۔ چہرے پر، کاٹو تو خون کا نشان نہیں۔ آنکھیں بے حرکت
اُس نے پلٹ کر بھائی کی طرف دیکھا۔ بھائی ہمیشہ کی طرح نظریں نیچی کئے،
اپنے آپ سے لڑنے کی کوشش کر رہا تھا ___

بہن نے چہرہ گھم لیا تھا۔ اس لئے وہ بہن کے جذبات کو نہیں دیکھ سکی ___
پھر جیسے کمرے میں ایٹم بم کا دھماکہ ہوا ___
پانچ منٹ باقی رہ گئے ہیں بس، وہ آتا ہوگا ___ میں کمرے میں ہوں۔ آپ
اُسے کمرے میں ہی بھیج دیجئے گا؛
اُس کی آواز نی تلی تھی۔

پھر وہ وہاں ٹھہری نہیں۔ سیڑھیاں چڑھتی ہوئی اپنے کمرے میں آگئی ___

اورانت میں کہانی

کوئی امتحان ایسا بھی ہو سکتا ہے، اُس نے کبھی سوچا نہیں تھا۔ بچپن سے لے کر آج
تک اپنی خاموشی کے ریگستان میں چپ چپ سلگتی رہی۔ کسی نے بھی اُس کے اندر
کی آواز کو کب سنا تھا۔ کسی نے بھی اُس کے اندر کی لڑکی کو کب دیکھا تھا۔ خود اُس
نے بھی نہیں۔ نہیں۔ یہ سچ ہے۔ ایک عرصہ سے وہ اپنے آپ سے نہیں ملی۔ کمپیوٹر
کو چنگ سے گھرا اور گھر سے اپنے اُداس کمرے کا حصہ بنتے ہوئے بس وہ خلاء میں
ڈوبتے ابھرتے بھنور کو دیکھنے میں ہی صبح سے شام کر دیتی ___ کمرے کے آسیب
چپ چپ اُسے گھیر کر بیٹھ جاتے ___ اُسے سمجھنے والا کون تھا۔ اُسے پڑھنے والا
کون تھا ___ وہ عشق نہیں کر سکتی تھی۔ وہ اپنے لئے کوئی لڑکا پسند نہیں کر سکتی تھی۔
انٹرنیٹ پر چیٹنگ کرتے ہوئے اُس کے ہاتھ کانپتے تھے۔ کسی لڑکے سے دو منٹ

چینگ کے بعد ہی اُس کی سانس دھونکنی کی طرح چلنی شروع ہو جاتی۔ بدن کانپنے لگتا۔ ساہرے کی ایک ایک شے گھومتی ہوئی نظر آتی۔ وہ بدحواس پریشان سی گھر آتی تو.....

لیکن گھر کہاں تھا۔ ماں باپ ہوتے تو گھر ہوتا۔ بہن اور زبجو کا گھر، گھر کہاں ہوتا ہے۔ بھائی کا گھر، گھر کہاں ہوتا ہے۔ گھر میں تو سنے رہتے ہیں۔ سبوں کے ڈھیر سارے ٹونسل ٹونسل لعل اسٹار۔۔۔ یہ چھوٹے چھوٹے تارے تو ہتھیلیوں سے چھوٹ چھوٹ کر گرتے رہے۔ اندھیرے کمرے میں آسبی مکالے رہ گئے تھے۔

’کھانا بنایا؟‘

’نہیں۔‘

’کیوں؟‘

’خواہش نہیں ہوئی۔‘

’خواہش یا.....؟‘

’ہونٹوں پر ایک ناگوار سا اثر اُبھرا۔ کیا بس اسی کام کے لئے رہ گئی ہوں۔‘

’ہو سکتا ہے۔ بھائی نے یہی سوچا ہو۔‘

’نہیں۔ بھائی اُس محبت کرتا ہے۔‘

’سارے بھائی محبت کرتے ہیں مگر.....‘

’میرا بھائی..... وہ کہتے کہتے رک جاتی.....‘

’تمہارا بھائی ہر لمحہ، تمہارے اندر ہوتا ہے۔ جانتی ہو کیوں؟۔‘

’نہیں۔‘

’اُس کے پاس سنے ہیں.....‘

’تو.....؟‘

وہ اڑنا چاہتا ہے۔ اڑ کر اپنے لئے بھی سنے دیکھنا چاہتا ہے۔ مگر تم۔ افسوس۔ تم نے اُس کے سپنوں کو راجھس کے ان دیکھے قلعے میں نظر بند کر رکھا ہے۔ وہ تم سے چھٹکارا چاہتا ہے۔

’نہیں‘ ایک جھٹکے سے اُٹھ کر وہ آئینہ کے سامنے کھڑی ہوگئی۔ ’جھوٹ بولتے ہو تم۔ کوئی چھٹکارا نہیں چاہتا۔ سب پیار کرتے ہیں مجھ سے۔ ہاں، بس، عمر کے پنکھ پرانے پڑ رہے ہیں۔ پنکھ پرانے ہو جائیں تو کمزور ہو جاتے ہیں۔ میں ایک بے ارادہ سڑک بن گئی ہوں۔ کوئی گزرا ہی نہیں چاہتا۔‘

’نہیں ڈرو مت۔‘

کمرے کے آسیب اُسے گھیر رہے ہیں۔ خود سے باتیں کرتے ہوئے سارا دن گزار لیتی ہو۔ پتہ ہے بہن کیا کہتی ہے؟

’نہیں۔‘

’بھائی پر ناراض ہوتی ہے۔ اسی لئے تو تمہیں وہاں سے نکالا گیا۔ تم کوئی کام ہی نہیں کرتی تھی۔ بس سوتی رہتی تھی۔‘

’سوتی کہاں تھی۔ میں تو خود میں رہتی تھی۔ خود سے لڑتی تھی۔‘

’کیا ملا۔ بہن نے بھائی کے یہاں بھیج دیا۔‘

’بھیجا نہیں۔ میں خود آئی۔‘ کہتے کہتے ایک لمحے کو وہ پھر رُک گئی۔

’دراصل تم ٹیبل ٹینس کی بال ہو۔۔۔۔۔ سمجھ رہی ہونا، چھوٹی سی ٹن ٹن۔۔۔۔۔ بجنے والی بال۔۔۔۔۔ لیکن اس بال کو راستہ نہیں مل رہا ہے۔۔۔۔۔‘

’کیا کروں میں۔۔۔۔۔‘

’افسوس، تم ابھی کچھ نہیں کر سکتی۔۔۔۔۔ تم صرف آگ جمع کرتی رہو۔ سن رہی ہو نا۔ آگ۔۔۔۔۔ اپنے آپ کو برف کی طرح سرد مت پڑنے دو۔ سرد پڑ گئی تو۔۔۔۔۔ لاش کو اپنے گھر کون رکھتا ہے۔ وہ بھی بد بو دیتی لاش۔۔۔۔۔‘



ٹیبیل ٹینس بال کی طرح ادھر ادھر لڑھکنے کا سلسلہ جاری رہا۔۔۔ پتہ نہیں، وہ کتنی بار مری۔ پتہ نہیں وہ کتنی بار زندہ ہوئی۔ بہن اور بھائی کے ہزاروں سوالوں سے لائق، اپنے ہی آسیب سے لڑتی لڑتی تھک گئی تو اُس 'ان ڈسٹ پر پوزل' کے لئے اُس نے اپنا فیصلہ سنا دیا۔

اور یہ حیرت کرنے والی بات تھی۔۔۔ پہلی بار اُسے لگا۔ کمرے میں آسیب اکٹھا نہیں ہوئے ہوں۔ پہلی بار لگا، اُس کے اُن کبے مکالموں کی بھاپ سے کمرے میں 'کہا سے' نہیں جمع ہوئے ہوں۔۔۔ کمرے میں خوف کی چادر ہی نہیں تھی ہو۔۔۔ کمرے میں ڈھیر سارے چمگا ڈڑ نہیں اکٹھا ہوئے ہوں۔ جیسے بہن، دھیرے سے ہنستی ہوئی ایک دن بھائی سے بولی تھی۔ آسیب، وہاں آسیب رہتے ہیں سمجھاؤ اُسے۔ کمرے کو اپنی خاموشی سے اُس نے آسیب زدہ بنا دیا ہے اور یقیناً اُسے بھائی کا چہرہ یاد نہیں۔ بھائی نے ہمیشہ کی طرح نظریں جھکا کر کچھ دھیرے دھیرے کہنے کی کوشش کی ہوگی۔

مگر آج۔۔۔

آوازوں کے تیر غائب تھے۔ شب خونی ہوا کا پتھراؤ گم تھا۔۔۔ آئینہ میں وہ پاگل لڑکی موجود نہیں تھی۔ جسے بار بار بہن کی پھونکا سننی پڑتی تھی۔ نہیں لڑکی۔ ایسے نہیں۔ مانگ ایسے نکالو۔ لباس، کپڑے کیا ایسے پہنے جاتے ہیں۔ زلفیں کیا ایسے سنواری جاتی ہیں۔

وہ دھیرے سے ہنسی۔۔۔

آئینہ والی لڑکی جو بھی ہنسی۔

پھر وہ تیز تیز ہنستی چلی گئی۔۔۔



کمرے کی دیوار گھڑی پر ایک اُچھتی نظر ڈال کر وہ کمرے سے ملحق باتھ روم میں چلی گئی۔ کمرے کا دروازہ اُس نے اڈکا کر رکھا تھا، تاکہ اُس کی آہٹ کی اطلاع اُسے باتھ روم میں مل سکے۔ باتھ روم کا ٹائلنگ ڈزاسا گندہ ہو رہا تھا۔ اُس نے شاؤر کے نیچے کے دونوں نل کھول لیے۔ گیزر چلا دیا۔ گرم گرم پانی جب تلووں سے ہو کر بہنے لگا تو وہ ٹائلنگ کو اپنے بے حد ملامت گورے ہاتھوں سے تیز تیز رگڑنے لگی۔ ٹائلنگ کے چاروں طرف صابن کے جھاگ پھیل گئے تھے۔ اُس نے اپنے لئے ایک بے حد خوبصورت اور سینسیشل ٹائلنگ کا انتخاب کی تھا۔ یہ ٹائلنگ سیاہ رنگ کی تھی۔ جو اُس کے گورے جھنجھناتے بدن سے بے پناہ میچ کھاتی تھی۔ ٹائلنگ اُس نے باتھ روم کے بیٹنگر میں ٹانگ دیا۔ صابن کے گرم گرم جھاگ اور فواروں سے، وہ کچھ دیر تک اپنے ننگے پاؤں سے کھیلتی رہی۔ پھر مدہوشی کے عالم میں ٹوٹتے بنتے جھاگوں کے درمیان بیٹھ گئی۔ ایک لمحے کو آنکھیں بند کیں۔ دوسرے ہی لمحے کپڑے اُس کے بدن سے آزاد ہو کر اڑتے چلے گئے۔ اُس نے نل بند کیا۔ جسم میں مچلتے طوفان کا جائزہ لیا۔ صابن کے جھاگوں کو ہاتھوں سے اُڑایا۔ یا پھر اپنے ننگے بدن کے ساتھ وہیں لیٹ گئی۔

کمرے کا دروازہ چڑمڑایا تو اچانک وہ، جیسے خواب کی وادیوں سے لوٹی۔ منہ سے بے ساختہ آواز بلند ہوئی۔

”آپ انتظار کیجئے۔ آرہی ہوں۔“

ایک لمحے کو وہ حیران رہ گئی۔ کیا یہ اُس کی آواز تھی۔؟ صوفیہ کی آواز۔ جس کے بارے میں مشہور تھا کہ صوفیہ کے تو منہ میں زبان ہی نہیں۔ کیا یہ وہ تھی۔۔۔۔۔ آج سارے موسم جیسے بدل گئے تھے۔ وہ بدل گئی تھی۔

ایک لمحے کو باتھ روم کی کنڈی پر ہاتھ رکھ کر وہ ٹھٹھکی، دروازہ بند کروں یا۔۔۔ نہیں۔۔۔ بند نہیں کروں گی۔ بند کرنے سے کیا ہوگا۔ آئینہ کے

سامنے برقع پہننے سے کیا حاصل۔ شرط رکھنے والے کو تو سب کچھ دیکھنا ہے۔ اُسے پورا پورا۔ ایک وقت آتا ہے، جب مانگیں جسم سے آگے نکل جاتی ہیں۔ جسم کی ساری حدود توڑ کر۔ آگے۔ بہت آگے..... اُس نے ہلکی سی انگڑائی لی۔ بیسن کے آئینہ میں اپنے عکس کو ٹٹولا..... نہیں وہ ہے۔ ایک مدہوش کر دینے والی 'صفت' کے ساتھ..... نہیں، یقیناً، وہ کسی بیوٹی کانسٹنٹ میں شامل نہیں ہے۔ مگر وہ..... ایک لمحے کو اُس نے پلکیں جھپکائیں۔ آئینہ میں گیزر چل رہا تھا۔ نہیں یہ گیزر نہیں تھا۔ یہ تو وہ تھی۔ مجسم ہر تاپا آگ.....

اُس نے گیزر بند کر دیا۔ ٹھنڈے پانی کا شاو رکھول دیا..... شاو کی بوندیں آگ میں گرتی ہوئی دھواں دھواں منظر پیش کر رہی تھیں۔ چاروں طرف سے آگ کی جھاس اُٹھ رہی تھی۔ نائلس سے۔ برہند دیواروں سے۔ آئینہ سے۔ اور۔ وہ ایک دم سے چونکی۔ کمرے میں کوئی انتظار کر رہا ہے۔ آگے بڑھ کر اُس نے ٹول کھینچا۔ بیگر سے نائیٹی کھینچی۔ آئینہ کے سامنے کھری ہوئی۔ آئینہ میں بھاپ جم گئی تھی۔ تولیہ سے بھاپ صاف کرنے لگی۔ پھر ایک بار اپنے آپ کو ٹٹولا..... اور دوسرے ہی لمحے دھڑاک سے اُس نے باتھر روم کا دروازہ کھول دیا۔

کمرے میں، یعنی وہ جو بھی تھا، دیوار کے اُس طرف منہ کئے کسی سوچ میں گم تھا۔ دروازہ بھڑاک سے کھلتے ہی وہ یکا یک چونکا۔ اُس کی طرف مڑا اور یکا یک ٹھہر گیا۔

سیلوپیس نائیٹی میں صوفیہ کا جسم کسی کمان کی طرح تن گیا۔ 'آئی ایم صوفیہ مشتاق احمد۔ ڈاٹراف حاجی مشتاق احمد۔ عمر پچیس سال۔ پچیس سے زیادہ لوگ تم سے پہلے مجھے دیکھ کر جا چکے ہیں۔ تمہارا کانبر۔

'مجھے اس سے زیادہ مطلب نہیں.....' یہ لڑکا تھا۔ مگر آواز میں کنکپی برقرار۔

جیسے پہلی بار جرم کرنے والوں کے ہاتھ کانپ رہے ہوتے ہیں.....
'بیٹھے، وہ آہستہ سے بولی۔

لڑکا بیٹھ گیا۔ اُس نے لڑکے کے چہرے پر اپنی نظریں گڑا دیں۔ چہرہ کوئی خاص نہیں۔ گہواں رنگ۔ ناک تھوڑی موٹی تھی۔ بدن دبلا تھا۔ قد بھی پانچ فٹ سات انچ سے زیادہ نہیں ہوگا۔ وہ آسانی جنس اور میروں کلر کی ٹی شرٹ پہنے تھا۔ مینل سفاری شوز اُس کے پاؤں میں بالکل نہیں بیچ رہے تھے۔ لڑکا اُس سے آنکھیں ملانے کی کوشش میں پہلی ہی پائیدان پر چاروں خانے چت گرا تھا۔
'دیکھو مجھے..... وہ آہستہ سے بولی۔

'دیکھ رہا ہوں..... لڑکے نے اپنی آواز کو مضبوط بنانے کی ناکام سی کوشش کی۔

'نہیں تم دیکھ نہیں رہے ہو، دیکھو مجھے..... نائیٹی کیسی لگ رہی ہے.....'

اس بار لڑکے نے ایک بار پھر اپنی مضبوطی کا جوا کھیلا تھا..... 'اچھی ہے.....'

'اچھی نہیں۔ بہت اچھی ہے..... وہ مسکرائی..... کیسی لگ رہی ہوں میں.....'

لڑکا ایک لمحے کو سکپ کا یا..... وہ دھیرے سے ہنسی..... نظر جھکانے کی ضرورت

نہیں ہے..... دیکھنے پر ٹیکس نہیں ہے۔ اور تم تو..... کسی بازار میں نہیں، اچھے گھر میں

آئے ہو..... یقین مانو۔ ایک دن تو یہ ہونا ہی تھا۔ اسی لئے تمہاری شرط کے بارے

میں سن کر مجھے تعجب نہیں ہوا..... تمہارے لئے یہی بہت ہے کہ تم مرد ہو۔ مرد ہو،

اس لئے تمہارے اندر کاغذ اور بڑھا جا رہا تھا۔ پہلے تم نے جہیز کا سہارا لیا۔ رقم بڑھائی،

رقم دگنی تگنی کی اور پھر..... یقین مانو، میرے گھر والوں نے سوچا تھا کہ یہ موم کی

مورت تو بُرا مان جائے گی۔ مگر میں نے ہی آگے بڑھ کر کہا..... بہت ہو گیا.....

آخری مناشہ بھی کر ڈالو.....'

باہر رات گر رہی تھی۔ نہیں، رات جم گئی تھی۔ جنوری ماہ کی ٹھنڈ لہریں جسم میں

تیزاب برپا کر رہی تھیں۔ لیکن وہ جیسے ہر طرح کے سرد و گرم سے بے نیاز ہو کر ٹک ٹکی

باندھے اُسے دیکھ رہی تھی۔

بستر پر چلویا.....؟

اتنی جلد..... اتنی جلدی کیا ہے..... لڑکے کی آواز گڑبڑائی تو وہ پوری قوت لگا کر
چخ پڑی۔

’جلدی ہے۔ تمہیں نہیں۔ لیکن مجھے ہے۔ تم سے زیادہ بھوکی ہوں میں۔ کتنے
بھوکے ہو تم۔ پتہ ہے یہاں آ کر، اس کمرے میں آ کر مجھ سے نظریں ملاتے
ہوئے بھی شرم آ رہی ہے تمہیں۔ بس اتنے بھوکے ہو۔ نہیں۔ باہر..... باہر
والوں کی پرواہ مت کرو۔ وہاں ایک بھائی ہے، جب تک میں باہر نہیں نکلوں گی۔ تیر
کی طرح زمین میں گڑا، اپنے ناکارہ ہونے کے احساس سے مرتا رہے گا، سہمی سہمی
سی ایک بہن ہوگی اور سہمی سہمی سے سوال ہوں گے۔ نہیں اُن سوالوں کی پرواہ
مت کرو۔ میں کرتی تو اس وقت نائیٹی پہن کر تمہارے سامنے نہیں ہوتی۔
اُنہیں بس یہی پڑی تھی کہ میری شادی ہو جائے۔ پھر تم ملے۔ تم مجھے بستر پر
آزما کر، میرے بدن کو منظوری دینے والے تھے۔ سچ، ایک بات بولنا۔ تم مجھ سے
شادی کرنا چاہتے تھے یا میرے بدن سے.....‘

’وقت۔ لڑکے نے پھر مضبوط لفظوں کا سہارا لیا۔‘ وقت بدل رہا ہے۔‘
’وقت۔ وہ زور سے نہی۔‘ بدل رہا ہے نہیں۔ بدل گیا ہے۔ لیکن تم
کیوں کانپ رہے ہو۔ دیدار کرو میرا، دیکھو مجھے۔‘

کمرے میں نور کا جھماکا ہوا۔

ایک لمحے کو اُس کے ہاتھ پیچھے کی طرف گئے۔ نائیٹی کے ہک کھلے اور نائیٹی
ہوا میں اڑتی ہوئی بستر پر پڑی تھی۔

لڑکا بستر سے اٹھ کھڑا ہوا۔ وہ کانپ رہا تھا۔ اُس کی پلکوں پر جیسے انگارے رکھ
دیئے گئے تھے۔ نہیں، انگارے نہیں۔ برف کی پوری سلی۔ وہ جیسے

پلک جھپکانا بھول گیا تھا۔۔۔ ہوش اڑ چکے تھے۔ آنکھیں ساکت و جامد تھیں۔۔۔۔۔
ایک دھند تھی جو روشندان چیرتی ہوئی کمرے میں پھیل گئی تھی۔
’دیکھو مجھے۔۔۔۔۔‘

وہ آہستہ آہستہ چلتی ہوئی آئینہ کے قریب آگئی۔۔۔ ’دیکھو مجھے۔ میں نے کہا
تھا، تم سے زیادہ بھوکے ہوں۔ پچیس لوگ تم سے پہلے بھی مجھے دیکھے بغیر
واپس لوٹ چکے ہیں۔۔۔ سمجھ سکتے ہو۔ پچیس بار تو یونہی مری ہوں گی۔۔۔
شادی کے ہر احساس کے ساتھ بدن میں انکارے پلتے تھے۔۔۔ جانتے ہونا،
فرائیڈ نے کہا تھا، عورت مرد سے زیادہ اپنے بدن میں انکارے رکھتی ہے۔۔۔ اور
میں تو بڑی ہوئی تب سے انکارے جمع کرتی رہی تھی۔۔۔ فلم سے سیریل، ٹی وی،
دوست سہیلیوں کی شادی۔۔۔ مجھ سے بے حد کم عمر لڑکیوں کے ہاتھ پہلے ہونے
کے قصے۔۔۔ ہر بار انکاروں کی تعداد بڑھ جاتی۔ میں ہر بار انکارے چھپا لیتی۔۔۔۔۔
وہ زور سے چیخنی۔۔۔ رنڈی نہیں ہوں میں۔ بازار میں نہیں بیٹھی ہوں۔ تم نے سو دا
نہیں کیا ہے میرا۔ میری میں نے بھی تسلی کی تھی کہ اگر تم میرے شوہر ہوئے تو تمہیں تو
پورا پورا مجھے دیکھنا ہی ہے۔۔۔ اور پھر۔۔۔ میرے گھر والے یوں بھی تھک گئے
ہیں۔‘

اُس نے بے حد مغرور انداز میں آئینہ میں اپنی ایک جھلک دیکھی۔ جیسے قلو پطرہ
نے اپنی ایک جھلک دیکھی ہو اور فالتحانہ انداز میں سراٹھا کر اپنے ملازموں سے کہا
ہو۔۔۔ یہ آئینہ لے جاؤ، اس کا عکس بھی مجھ سے کم تر ہے۔ کوئی ایسا آئینہ خانہ لاؤ جو
میری طرح دکھ سکے۔

وہ مغرور داؤں کے ساتھ مڑی۔ بستر سے نائیتی کو اٹھایا اور دوسرے ہی لمحے نائیتی
کے بدن میں داخل ہوگئی۔۔۔
لڑکا ابھی بھی تھر تھر کانپ رہا تھا۔۔۔۔۔

یہ کوٹھا نہیں تھا اور اتنا طے ہے کہ تم آج تک کسی کوٹھے پر نہیں گئے۔
 دیکھو..... تم کانپ رہے ہو نہیں، ادھر آؤ۔ اُس نے بے جھجک اُس کا ہاتھ پکڑا۔ مرر
 کے سامنے لے آئی۔ یوں نو، تم کیسے لگ رہے ہو۔ جو ہاتھن سوئفٹ کے
 گھوڑے۔۔۔ لیکن نہیں۔ تم گھوڑے بھی نہیں ہو..... تم ایک ڈرپوک مرد ہو جو
 ایک خوبصورت بدن کو آنکھ اٹھا کر غور سے دیکھ بھی نہیں سکتا۔‘
 لڑکا بے حس و حرکت تھا۔ ساکت و جلد۔ لاش کی طرح سرد۔۔۔

صوفیہ مشتاق احمد کی آنکھوں میں برسوں کی ذلت چنگاری بن کر دوڑ گئی۔
 بھوک، نفرت پر غالب آگئی۔۔۔ دیکھتے کیا ہو۔۔۔ میں پوچھتی ہوں۔ اب بھی
 تم اس کمرے میں کھڑے کیسے ہو۔ تم تو شرط کا بوجھ اٹھانے کے قابل بھی نہیں ہو۔
 نامرد کیڑے۔ نہیں۔ وہیں کھڑے رہو اور جانے سے پہلے میری ایک بات اور سن
 لو۔ میں نے کہا تھا تم سے زیادہ بھوکے ہوں میں مگر رنڈی نہیں تھی۔ ارے، تمہاری
 جگہ میں ہوتی، میں نے شرط رکھی ہوتی تو کم از کم یہاں آنے کی جرأت کے بعد، میں
 نے نہیں کم از کم تمہیں چھوا ضرور ہوتا۔ دھیرے سے، تمہارے ہاتھوں کو..... کہ بدن
 کیسے بولتا ہے۔۔۔ کیسے آگ اُگتا ہے۔ لیکن تم..... تم تو بند کمرے میں، اپنی ہی
 شرط کے باوجود، چھوٹا تو دور اسے دیکھنے کی بھی ہمت نہیں کر سکتے..... ایک لمحے کو
 جیسے اُس کے اندر برقی لہر دوڑ گئی۔ بے حد نفرت کی آگ میں سلگتے ہوئے صوفیہ احمد
 نے اُسے زور کا دھکا دیا..... 'گیٹ لاسٹ'۔

لڑکا پہلے ہڑبڑایا۔ پھر سرعت کے ساتھ کمرے سے باہر نکل گیا۔ ایک لمحہ کو صوفیہ
 مشتاق احمد مسکرائی۔ اپنا عکس آئینہ میں دیکھا۔ نہیں۔ اب اُسے مضبوط ہونے
 کی کوئی ضرورت نہیں ہے۔ اُس نے ٹھنڈا سانس بھرا۔ باہر کہا سے گر رہے تھے۔ سرد
 ہوا تیز ہو گئی تھیں۔ کھڑکی کھلی رہ گئی تھی۔ اُف، اس درمیان وہ جیسے وہ دنیا و مافیاء سے
 بالکل بے خبر ہو گئی تھی۔ تیز، جسم میں طوفان برپا کرنے والی سردی کو بھی۔۔۔ اُس

نے اپنے ہی دانتوں کے کٹکٹانے کی آواز سنی اور اچانک ایک لمحے کو وہ ٹھہر گئی۔ وہی جانی پہچانی دستک ___ خوفناک آوازوں کا شور۔ جیسے دیواروں پر کوئی ریگ رہا ہو۔ کیا ویسا پورا...؟ ڈرا کیولا...؟ باہر یقیناً اس پُراسرار تماشے کا حال جاننے کے لئے اُس کے گھر والے موجود ہوں گے ___ اور اُس کا بے چینی سے انتظار بھی کر رہے ہوں گے ___

مگر... یہ دستک... خوفناک آوازیں... دیواروں پر ریگنے کی آواز ___ جیسے ہزاروں کی تعداد میں چمکا ڈیس اُڑ رہی ہوں۔ پیڑوں پر اُلو بول رہے ہوں۔ شہر خموشاں سے بھیڑیوں کی چیخ سنائی دے رہی ہو ___ وہی ریگنے کی آواز ___ بریفلی، تیز ہوا سے کھڑکی کے پٹ ڈول رہے تھے... وہ تیزی سے آگے، کھڑکی کی طرف بڑھی ___

گہری دھند کے باوجود شہر خموشاں کا منظر سامنے تھا اور وہاں دیوار پر چھپکلی کی طرحی ریگتا ڈرا کیولا، اس بار اُسے بے حد کمزور سا لگا ___ شاید وہ شہر خموشاں میں واپس اپنے کونے میں لیٹنے جا رہا تھا۔

جبکہ صبح کی سپیدی چھانے میں ابھی کافی دیر تھی ___



لیبارٹری

گندہ تالاب، کیکڑے اور وہ

یہ قیاس لگانا بہت آسان ہے کہ وہ کہاں پیدا ہوئے ہوں گے۔ وہ ساہرمتی آشرم سے دلی کے آشرم چوک تک کہیں بھی پیدا ہو سکتے ہیں۔ کہیں، کسی بھی طرح، کسی بھی حال میں۔۔۔ لیکن معاف کیجئے گا۔ اُنکی پیدائش کے عمل کو کسی بھی طرح میں 'کلوننگ پروسیس' سے جوڑنے کی اجازت نہیں دوں گا۔ اس لئے کہ کلوننگ کے ذریعہ چاہے وہ بھیڑ، ہو یا انسان۔۔۔ اور یقیناً آپ تسلیم کریں گے کہ سائنس کی تجربہ گاہیں، انسانی تجربہ گاہوں کے مقابلے، کم خطرناک ہیں۔۔۔ نہیں، اس بحث کے لئے ڈولی بھیڑ یا پہلے انسان 'مکائف' کے تصور سے الجھنے کی ضرورت نہیں ہے۔ اتنا کہنا کافی ہے کہ سائنس کا پیدا کردہ انسان بھی گوشت پوست کا ہی انسان ہوگا مگر اُس انسان سے کم خطرناک ہوگا۔۔۔ جو انسان کے ذریعہ، انسانی فضا میں، انسانی گھر، انسانی کمرے میں اور انسانی عمل کے دوران ان عالم وجود میں آ گیا ہے۔۔۔ (اس لئے تسلیم کر لیتے ہیں کہ کلوننگ کا انسان دوم درجے کا انسان ہوگا، کہ اُس کے اندر جنگ اور تہذیب کے جراثیم وہ شدت اختیار نہیں کر پائیں گے جو.....)

اس لیے فرض کرتے ہیں کہ وہ وہی تھے جو انسانی فضا میں، انسانی گھر میں، انسانی عمل کے دوران۔۔۔

اور فرض کرتے ہیں کہ وہ ساہرمتی آشرم سے دلی کے آشرم چوک تک کہیں بھی پیدا، ہو سکتے ہیں۔۔۔

وہ کئی تھے۔ چار، پانچ چھ، سات، آٹھ..... یعنی کل ملا کر اتنے کہ انکی گنتی آسانی سے ہو سکتی ہے۔ وہ سجدہ نماز ملائم، سادہ لوح یا ایسے تھے، جن کو لے کر پانیوں کی مثال دی جاسکتی ہے۔ یعنی کسی بھی برتن میں ڈال دو۔۔۔ وہ ایسے تھے کہ آپ ان کا کچھ بھی استعمال کر سکتے تھے۔۔۔ اور جس دن کا واقعہ ہے، اُس دن دوپہر کا سورج آگ برساتا ہوا پر ایل مینے کو جلانے اور جلسانے کی تیاری کر رہا تھا۔ دو بجے کا وقت ہوگا۔ وہ بہر کیف، ساری رات کے تھکے ہوئے۔۔۔ ایک چھوٹے سے تالاب کے کنارے بیٹھے، گندے پانی سے بار بار نکلتے اور اندر جاتے کیڑے کا لطف لے رہے تھے۔۔۔

’کیڑے کے کتنے پاؤں ہوتے ہیں؟‘

دوسرا زور سے تہقہ لگا کر ہنسا۔۔۔ کیڑے کی آنکھیں کہاں ہوتی ہیں، سمجھ میں نہیں آتا۔۔۔‘

’سالے میں نے پاؤں کے بارے میں پوچھا تھا۔‘

۔۔۔ ’اور میں نے آنکھوں کے بارے میں؟‘

’اُن میں ایک سن رسیدہ تھا۔ اُس کی بڑی بڑی دانشورانہ آنکھوں میں چمک لہرائی۔ دیکھو، کتنے کو.....‘

’مستنا نہیں کیڑا،‘

’ایک ہی بات ہے؟‘

’ایک ہی بات کیسے، تم اور میں کیا.....‘

وہ ہمیشہ کی طرح سنجیدہ تھا۔۔۔ ایک ہی بات ہے..... دیکھو..... دیکھو کیڑا مٹی سے پھر باہر نکل آیا۔

بارش ہوگی۔

ان سالوں کو پتہ کیسے چل جاتا ہے۔

بارش کی اطلاع ملتے ہی کیکڑے اپنے بلوں سے باہر نکل آتے ہیں۔

’اسی سنجیدہ قسم کے دانشور نے اطلاع بہم پہنچائی۔ کیکڑے کے بارہ پاؤں ہوتے ہیں۔ کینکوے اپنے پاؤں کا حساب نہیں رکھ پاتے۔ انکے لئے زندگی کا کوئی تصور نہیں ہے۔ یہ اپنی حفاظت بھی نہیں کر سکتے۔ دیکھو۔ دیکھو..... سالہا گرا۔۔۔۔۔

بارہ پاؤں نہیں۔ کینکوے کے دس پاؤں ہوتے ہیں۔۔۔۔۔

’آٹھ.....‘

’چھ.....‘

پہلے نے گفتگو کے رخ کو ہی بدل دیا تھا۔ کیکڑے کے ہاتھ کہاں ہیں؟ آں؟

ہاتھ۔۔۔۔۔

’ہاں، ہاتھ کہاں ہیں؟‘

پہلا پُر اُمید تھا۔۔۔۔۔ ’دراصل آپ لوگ جسے پیر سمجھ رہے ہیں وہ.....‘

’ممکن ہے۔‘

’نہیں۔۔۔۔۔ یا تو کیکڑے کے ہاتھ نہیں ہوتے یا پاؤں۔‘



دھوپ سخت تھی، لیکن اچانک بادلوں کا ایک کارواں دھوپ کے آگے سے گزر گیا۔

بارش ہو سکتی ہے۔

’نہیں بھی۔‘

’کیکڑے زمینوں سے باہر آرہے ہیں، اس لئے ممکن ہے.....‘

کیکڑے زمینوں سے باہر نہیں آرہے ہیں، جان بچا کر بھاگ رہے ہیں۔
'جان بچا کر۔۔۔۔'

بارش کے موٹے موٹے قطرے، پتھر بن کر.....
معصوم کیکڑے۔

'قطعاً نہیں۔۔۔۔' بجد سنجیدہ نظر آنے والے دانشور نے منطق کا حوالہ دیا

۔۔۔۔ ایسے بدنما، بد صورت، بد ہیئت اور اس گندے آکٹوپس کی چھوٹی قسم کو کیا نام
دیں گے۔ یہ کچھ بھی ہو سکتا ہے لیکن معصوم نہیں ہو سکتا۔

وہ دیر تک سر جوڑے بے بنیاد، غیر دلچسپ گفتگو میں الجھے رہے کہ کیکڑہ عالم
وجود میں کیسے آتا ہے۔ کیکڑہ دیکتا کیسے ہے؟۔ کیکڑہ زندہ کیسے رہتا ہے۔ کیکڑے کی
زندگی کتنے دنوں کی ہوتی ہے۔ یا، کیکڑوں کے پاس زندگی کا تصور کیوں نہیں ہے۔
کیکڑے اپنی حفاظت کے بارے میں کیوں نہیں سوچتے۔ وہ دیر تک سر جوڑے
بیٹھے تھے کہ بادلوں کی اوٹ میں گم ہوتے سورج نے ان کی تفریح طبع کے لئے بارش
کی کچھ موٹی بوندیں آسمان سے بھیج دیں۔ کیکڑا کچھ لمبے تک تڑپا۔ پانی کے چھوٹے
سے گڈھے میں اچھلا، کودا۔۔۔۔ اوپر نیچے کیا۔ بارش زرا تیز ہوئی تو چھوٹے سے
گڈھے میں کیکڑے کی لاش تیر رہی تھی۔

وہ قہقہہ لگاتے ہوئے اٹھے۔۔۔۔

۔۔۔۔ 'جو اپنی حفاظت نہیں کر پاتے ہیں'

دوسرے نے جوڑا۔۔۔۔ جو زندہ رہنا نہیں جانتے ہیں۔

تیسرا مسکرایا۔۔۔۔ اور جو اقلیت میں ہوتے ہیں..... اقلیت، وہ اس لفظ پر دل

کھول کر ہنسا۔

'ہم نے جو کچھ دیکھا، وہی اس کی زندگی تھی۔ یعنی بس اتنی ہی زندگی، جتنی ہم

دیکھ سکے۔ اُس نے زرا سا ہاتھ پاؤں مارا اور —

’اس کی لاش کا کیا کیا جائے‘ دانشور، سنجیدہ تھا۔ بارش سے گیلی ہوئی مٹی اُس نے دونوں ہاتھوں میں بھری۔ کیکڑے کے ’جسم‘ پر ڈالی۔ عقیدت سے آنکھیں بند کرتے ہوئے بولا۔

’رام نام ستیہ ہے‘

دوسرے نے تڑکھ لگایا۔ ’جھوم کے بولوسیتہ ہے۔‘

’ناچ کے بولوسیتہ ہے‘

’گا کے بولوسیتہ ہے۔‘

’رام نام ستیہ ہے.....‘

بارش کی رم جھم جاری تھی۔ کپڑے بھگ چکے تھے۔ چلتے چلتے ’یہ کئی‘ ٹھہر گئے۔ پہلے نے دوسرے کو — دوسرے نے تیسرے..... تیسرے نے چوتھے..... یعنی سب نے ایک دوسرے کو باری باری سے دیکھا —

پہلے کی آواز مدھم تھی..... ’رام نام.....‘

اس کے بعد کوئی کچھ نہیں۔ سب خاموش ہو گئے۔ اور اٹھ کر یونہی آوارہ گردی کے لیے نکل گئے۔

کالی رات، مہذب لوگ اور تجربہ گاہ

وہ مہذب لوگ تھے۔ وہ اتنے مہذب تھے کہ اپنے مہذب ہونے کی دلیلیں دے سکتے تھے۔ اور اُن کی دلیلیں اتنی باوزن ہوا کرتی تھیں کہ اُن دلیلیوں پر چپ چاپ لوگ سر جھکا لیا کرتے تھے۔

محترم قارئین، یہاں اُن بہت ساری سیاہ راتوں کا ذکر ضروری نہیں ہے، جو ’تجربے‘ کے لئے اُن کی لیبارٹری میں رکھی ہوئی تھیں۔ لیبارٹری۔ وہ تہذیب سے

جڑی ہوئی ہر شے کو اپنی تجربہ گاہ میں لے جاتے تھے۔ انہیں سائنس میں مکمل یقین تھا۔ رد فورڈ سے آئن اسٹائن اور گراہم ہیل سے نیوٹنس لاء کے بارے میں ان کی معلومات خاصہ وسیع تھیں۔ جیسے وہ جانتے تھے کہ ہر ایک عمل کا اس کے مساوی اور مخالف ایک رد عمل ہوتا ہے۔ مادہ کے فزیکل اور کیمیکل ریسپنشن پر ان کی خاص نظر ہوا کرتی تھی۔ اور وہ اس بات پر فخر کرتے تھے کہ ہم آج تک کی، اس سب سے زیادہ مہذب دنیا کے، سب سے زیادہ مہذب باشندے ہیں۔ اور یہ بات انہوں نے اپنی گروہ میں باندھ لی تھی کہ اس مہذب دنیا کا اصول ہے، جو طاقتور ہیں، وہی زندہ رہیں گے۔ یعنی جو اقلیت میں ہیں، کیڑے مکوڑے یا کیکڑے وہ ویسے بھی مُردہ ہیں اور انہیں جینے کا کوئی حق نہیں۔

تو یہ مہذب لوگوں کی لیبارٹری تھی، جہاں یہ جاننے کی ضرورت نہیں پڑتی تھی کہ تہذیب اور جنگوں کا چولی دامن کا ساتھ ہے۔ یعنی جنگیں ہی وہ بیش قیمت زیور ہیں، جن سے ہمیشہ سے تہذیبوں کو آراستہ کرنے کا کام لیا جاتا رہا ہے۔ تو فرض کر لیتے ہیں، یہ وہی تھے جو انسانی فضا میں، انسانی گھر میں اور انسانی عمل کے دوران —

اور فرض کر لیتے ہیں کہ وہ ساہمٹی آشرم سے دلی کے آشرم چوک تک کہیں بھی پیدا ہو سکتے تھے —

وہ کئی تھے اور پچھلی کئی راتوں سے لیبارٹری کے لئے کام کر رہے تھے — اور یہ بھی جاننا ضروری ہے کہ وہ کوئی بہت دل سے اپنے کام کو انجام نہیں دے رہے تھے۔ نہ انہیں مجبور کیا گیا تھا۔ بلکہ وہ ایک 'چھوٹے' سے خوف کی بنیاد پر، کہ اس طرح مہذب لوگوں کی دُنیا سے انہیں 'دُیش نکالا' مل سکتا ہے — وہ اپنے ضمیر کی آواز پر اس کام کے لئے تیار ہو گئے تھے —

اور اس لئے بھی — کہ ان میں سے سب کے پاس ایک خاندان تھا —
خاندان میں ماں باپ تھے — بھائی بہن تھے۔ بیوی تھی اور بچے تھے.....

اور اس لئے بھی..... کہ بچے معصوم ہوتے ہیں —
اور ان سے کہا گیا تھا۔ جو مضبوط ہوتے ہیں، بس انہیں ہی جینے کا حق ہوتا ہے۔
تہذیب کا فرمان بھی یہی ہے۔ اکثریت کی آواز بھی یہی — اور اقلیتوں کو.....
انہیں چانکیہ کے اشلوک پڑھائے گئے تھے.....

nqjtZuLFk p liZL; oja liksZ u nqtZu %A

likZs na'kfr dkys rq nqtZuLrq ins insAA

(بڑے انسان اور سانپوں میں اگر موازنہ کیا جائے تو
سانپ بہتر ہے کیونکہ سانپ اُسی وقت ڈستا ہے
جب موت آتی ہے اور انسان تو قدم قدم پر ڈستار ہتا
ہے۔)

اور انہیں بتایا گیا، اس سے پہلے کہ وہ آپ کو ڈسیں، آپ کی تہذیب کو۔ آپ.....



وہ کئی تھے —

اور کئی، گیس کے سلنڈروں سے بھرے ٹرک پر لد کر ساری رات تہذیب کے
نام نئی نئی فتناسی کو جنم دیتے رہے۔ یعنی ایسی فتناسیوں کو جن کے تذکرے نہیں
ہو سکتے۔ جن پر گفتگو نہیں ہو سکتی۔ زندہ معصوم بچوں کو نئے نئے دلچسپ طریقوں سے
آگ میں زندہ جلانے سے لے کر، آبروریزی اور حاملہ عورتوں کی کوکھ میں ہاتھ ڈال
کر.....

نہیں جانے دیجئے۔ فتناسی لفظوں کا لباس اوڑھ لے تو ذائقہ جاتا رہتا ہے۔
 آپ ایسا کیجئے۔ آپ خود ہی اچھی سی فتناسی گرٹھ لیجئے۔ کیونکہ آپ نے ایک
 طرف جہاں 'اتہاس' کے قصے پڑھے ہیں، وہیں ہٹلر، مسولینی، چنگیز خاں اور زیندر
 مودی کے نام بھی سنے ہیں۔ آپ بابر سے بابر ہی مسجد تک سب کچھ جانتے
 ہیں۔

اس لئے ذائقہ دار فتناسیاں گرٹھ لیجئے۔ جس قدر چاہیے 'رس' یا 'گھول' ملا لیں۔
 آپ کی مرضی۔



محترم قارئین،

وہ کئی تھے۔

اور وہ وہی تھے جو ساہرمتی آشرم سے دلی آشرم چوک تک.....
 اور وہ وہی تھے جو انسانی فضا، انسانی گھر اور انسانی.....



سب کچھ آنا فانا ہو گیا تھا۔

پچھلے کئی دنوں سے وہ 'تہذیب' کو بچانے میں لگے تھے۔ اور آپ جانتے ہیں،
 تہذیبوں کی حفاظت میں ایسی ہزاروں جانوں کا نقصان تو ہوتا ہی ہے۔
 ہزاروں جانیں لی گئی تھیں۔ وہ بھی ہزاروں طریقوں سے۔ مگر۔
 اُس گھر میں جو کچھ ہوا، وہ نیا تھا۔ ایک اکثریتی فرقہ کے شخص نے اقلیتی فرقہ کے کچھ
 لوگوں کو پناہ دی تھی، کہانی بس یہیں سے پیدا ہوئی تھی۔

وہ بس اُس آدمی کو دیکھ رہے تھے جو گھگھیائی ہوئی آواز میں ان لوگوں کو

دیکھ کر چیخ پڑا تھا۔

’مجھے نہیں۔ میں تو اکثریت.....‘

’اکثریت!‘

’ہاں۔ میری متی ماری گئی تھی..... وہ پاگلوں کی طرح چیخا۔۔۔ یہ میری بیوی ہے یہ بہن۔ یہ بیٹی ہے۔ اور یہ بیٹا۔ یہ سب میرے ہیں۔ ہاں انہیں۔ انہیں لے جاؤ۔ جو بھی کرنا ہے کرو۔ کرو۔ میری متی ماری گئی تھی۔ میں بیوی کے بہکاوے میں آ گیا تھا۔ دوست ہے۔ بچالو۔ میں گھر لے آیا۔ مجھے کیا معلوم تھا۔ وہ چاروں..... لے جاؤ..... لے جاؤ..... وہ اپنے گھر کے لوگوں کو ایسے گھیر کر کھڑا تھا، جیسے چڑیا انڈے سیتی ہے۔ اُس کی آنکھیں پتھرا گئی تھیں۔ بدن ڈول رہا تھا۔ آواز میں گھبراہٹ تھی۔ بیوی، بہن، اور بچوں کی حالت بھی وہی تھی۔

’تم نے بچایا کیوں؟‘

’میں نے کہا نا۔ بیوی نے.....‘

’میں نے نہیں۔ بیوی چیخی۔ جھوٹے ہو تم۔‘

’م..... م..... میری بیٹی نے.....‘

’خیر جو بھی ہو۔ یہ کئی، اُن کی طرف گھومے۔ وجہ جو بھی ہو لیکن تم نے بچانے کی

کوشش کی۔ اس لئے کہ..... دوست!

’میں نے کہا نا متی ماری گئی تھی۔‘

’یہ جانتے ہوئے بھی کہ یہ اقلیت ہے۔‘

بیوی نے بیٹی کو ایک گندی سے گالی بکی وہ اُس کے ساتھ پڑھتی ہے۔ اس لئے

دوست لگتی ہے۔‘

دوست کوئی نہیں ہوتا۔ دانشور سنجیدہ تھا۔ دوستی برابر والوں میں ہوتی ہے۔

اکثریت کی اکثریت سے اور.....‘

’ہمیں چھوڑ دو..... چھوڑ دو..... انہیں لے جاؤ.....‘

دانشور نے اقلیت کے چاروں گنہگاروں کی طرف دیکھا۔ وہ سچ مچ ایک لاش بن گئے تھے۔ چہرے سپید پڑ گئے تھے جسم میں خون نہیں۔ چاروں مذبح کے جانوروں کی طرح اُداس کھڑے تھے۔ یعنی کس کی باری پہلے آتی ہے۔ پھر کس کی باری۔۔۔۔۔
دانشور نے ایک دوسرے کی آنکھوں میں دیکھا۔

’باہر آؤ‘ اس نے گھر کے لوگوں کو غصے میں اشارہ کیا۔ باہر کوئی نہیں بھاگے گا۔ جو جیسے ہے۔ جس حال میں ہے، ویسے ہی۔ میرا مطلب.....
اکثریت والا اب بھی چلا رہا تھا۔ انہیں لے جاؤ..... میری تو متی ماری گئی تھی۔



یہ کئی اب باہر تھے۔ باہر ایک دوسرے کی آنکھوں میں جھانکتے ہوئے۔
’دیکھو۔۔۔۔۔‘ دانشور سنجیدہ تھا۔ زراسوچو۔ یہ ایک بے حد حسین تجربہ ہوگا، یعنی اس سے پہلے جتنے تجربے ہم کر چکے ہیں، یا ہم کریں گے۔ یا ہم کرنے والے ہیں۔‘
سب نے ایک دوسرے سے کاناپھوسیاں کیں۔ پھر پُر امید ہو گئے۔
’اب کیا ارادہ ہے!۔۔۔۔۔‘ دانشور جلد از جلد اپنی ’پیاس‘ کو انجام دینا چاہتا تھا۔
’باس۔ مکان مالک کا کیا کیا جائے۔‘

’وہ تو اکثریت کا..... پہلا بولتے بولتے ٹھہر گیا۔‘

دانشور غصے میں بولا۔ پریشانی اب ایسے ہی لوگوں سے پیدا ہوئی ہے۔ ایسے ہی لوگ..... یہی لوگ ہمارے اب تک کے تجربے کو نامکمل کرتے رہے ہیں۔‘
’تو سب سے پہلے.....‘

دانشور نے ڈانٹتے ہوئے کہا۔ ’ساری باتیں یہیں کر لو گے کیا۔ کچھ اُن لوگوں کے لئے چھوڑو۔ انہیں معلوم ہونا چاہئے۔ اُن کے ساتھ کچھ لمحوں میں، آنے والے کچھ لمحوں میں کیا ہونے والا ہے۔‘

اگلے ہی لمحے، یہ لوگ اندر تھے۔۔۔۔۔ سامنے اکثریت اور اقلیت کے سہمے ہوئے

9 افراد ان کے فیصلے کے منتظر تھے۔

’آہ، فتناسی۔ دانشور چلایا۔ دوسرے ہی لمحے اُس کی آواز بدل گئی۔۔۔۔۔

تہذیب ہر بار انصاف کرتی ہے۔ جیسے کوتیا۔ یہ تہذیب کا اصول ہے۔ یہ، یہ بہت زیادہ چڑ رہا تھا۔ اس کے منہ میں تیزاب کے قطرے ٹپکاؤ۔ تیزاب کے قطرے..... آہ، اور اُس کی بیوی۔ وہ بہت تیز بولتی ہے۔ مرچی کی طرح۔ پہلے اُس کے جسم پر، آنکھوں میں مرچی کے پاؤڈر ڈالو۔۔۔۔۔ بیٹی نے بچانے کی کوشش کی تھی۔ ہے نا۔ ایک بچہ پیاری عمر۔ اور اس عمر میں ایک بچہ پیارا چہرہ۔ جیسا ہونا چاہئے۔۔۔۔۔ اسے بانٹ لو۔ ایسا کرو۔ دونوں بچیوں کو بانٹ لو۔ ان کے سامنے۔ تفریح کرو۔۔۔۔۔ ان میں سے کوئی کچھ نہیں بولے گا۔ جسم تفریح کے لئے ہوتا ہے۔ کمسن کے گوشت زیادہ ذائقہ دار ہوتے ہیں۔

’اور۔۔۔۔۔ اقلیت والوں کے لئے باس۔‘

ایک بار میں ایک فتناسی۔ ان کے لئے کچھ الگ سوچتے ہیں۔ سب سے پہلے اُس سپیولے کو۔ اس کا بھیجا اُڑا دو۔ اقلیتی طبقے کا سپیولیا خطرناک ہوتا ہے۔ حرامی۔ بچے نے زھوک دیا تھا۔

پہلے نے ریوالتان لیا۔۔۔۔۔ اور اس درمیان ایک گندی گالی بکتا ہوا اکثریت کا بچہ سامنے آ گیا تھا۔

’تو بھاگ جا۔۔۔۔۔‘

’دھائیں۔‘

دوسرا بچہ ایک لمحے کے لئے دوسرے کمرے میں پھر..... رہو گیا۔ گولی دوسرے بچے کے سینے پر لگی تھی۔ سینے سے خون کے فوارے چھوٹ پڑے تھے۔ کوئی بھی نہیں

چینا۔۔۔۔۔

سب جیسے اس کھیل کے خاتمے سے پہلے ہی انجام کو جان چکے تھے۔
 دانشور نے کھیل کا طریقہ سمجھایا۔ اسے پنکھے سے لٹکا دو۔ اُس کی ساڑھی
 ہٹاؤ۔ پہلے بلیڈ سے وہاں تک..... پھر..... اُس نے بچیوں کو جلتی آنکھوں سے
 دیکھا۔ یہ نئے کپڑے کی طرح ہیں۔ قینچی سے کبھی نئے کپڑے کو کاٹا ہے۔ ان
 کی چھاتیاں..... وہ مسکرا رہا تھا۔ بلیڈ گھماتے ہوئے، تم ایک عجیب سے نشے میں
 ڈوب جاؤ گے۔

تو یہ کمرہ اب ایک لیباٹری تھا۔ تجربے چل رہے تھے۔ نئے نئے تجربے۔۔۔۔۔
 موت۔ عورتیں اور مرد۔۔۔۔۔ جوان بچیاں اور فنتاسی۔۔۔۔۔ زندگی اور
 ایڈونچر۔۔۔۔۔ زمین پر ایک گھنٹے کی تفریح کے بعد اٹھ لائیں سچی تھیں۔

’حکم باس۔ پہلا آہستہ سے بولا۔

یہ طے تھا کہ سب تھکن سے چور ہو گئے تھے۔

’ابھی آخری فنتاسی باقی ہے۔ یعنی آخری تجربہ۔ دونوں مرد کی لاش چھوڑ دو۔ باقی
 گھسیٹ کر اندر لے جاؤ۔ ہم ایک نیا تجربہ کریں گے۔‘

’ان کے عضو تناسل کاٹ دو۔ دانشور سنجیدہ تھا۔ اور تم۔۔۔۔۔ تم سلامتی جانتے ہو

نا۔ ماڈرن ٹیلرس کے بچے۔ کپڑے سینے سینے انگلیاں ٹیڑھی ہو گئیں تیری۔‘

’حکم..... حکم باس‘

’ان کے عضو تناسل بدل دو‘

’مطلب۔ مطلب باس۔‘

’ان سارے سو کالڈ.....‘ اُس نے پھر گندی سی گالی بکی۔۔۔۔۔ ان سالوں کو بتانا

ہے اب۔ سمجھانا ہے۔۔۔۔۔ دھرم کو کھیل سمجھنے والوں کو مزہ چکھانا ہے۔۔۔۔۔ یہ،

جو ہر بار ہمارے تجربوں کو — اُس نے پھر گالی کا سہارا لیا — اچانک چونکا — یہ آوازیں سن رہے ہو۔ ہمارے دوسرے ساتھی یہاں پہنچنے ہی والے ہیں — انہیں دیکھنے دو کہ ایسے لوگوں کے پاس نہ اپنا دماغ ہوتا ہے، نہ عضو تناسل۔ اب آپریشن شروع کرو —

آپریشن شروع ہو گیا۔

پھر ٹیلر ماسٹر نے جیب سے قینچیاں، فیتے اور بلیڈ کا پیکٹ نکال دیا۔ وہ ایک منجھ ہوئے درزی کی طرح بدن کے 'چادر' کو لے کر بیٹھ گیا — چمڑے کی جھٹلی، جو نئے انسانی وجود کے لئے زندگی کا امرت بن جاتی ہے۔ فنکاری اور صفائی سے بدل دی گئی تھیں۔ ٹیلر ماسٹر نے انتہائی مہارت سے اپنا کام انجام دیا تھا۔ ساتھیوں نے شاباشی دی۔ کندھے تھپتھپائے۔ دونوں لاشیں۔ باہر مین گیٹ پر ٹانگ دی گئیں —

تجربہ کامیاب تھا۔

مگر کھیل اب شروع ہوا تھا —

تہذیب کے پیامبر ڈھول، تاشہ بجاتے آتے۔ عضو تناسل کو دیکھتے۔ گندی گالیاں بکتے پھر گزر جاتے — وہ دیر تک بلکہ کہنا چاہیے کئی گھنٹے تک اس کھیل سے مستفیض ہوتے رہے۔ چلتے وقت دانشور نے تہقہ لگا کر کہا۔

'صرف بدن کی ایک چمڑی بدل دینے سے۔ تم سب سمجھ رہے ہونا — آہ، کیا کیا دلکش کھیل تھا۔' آہ، اس کھیل کو ہم بہت دن تک بھول نہیں پائیں گے۔ اور ہمیں اُس۔ اُس مکار مکان مالک کو اُس کے کئے کی سزا بھی دینی تھی۔ اب اُس کی لاش دیکھو۔ اُس کی لاش کی تکا بوٹی ہو چکی ہے۔ جبکہ اقلیت کی لاش۔

’باس‘ اُس پر تو پھول مالائیں چڑھی ہیں۔
’اب چلو، اس کھیل کا سرور تا زندگی قائم رکھنا ہے۔‘
وہ جھومتے ہوئے نشے کی حالت میں آگے بڑھ گئے۔



بچہ اور زندگی

’تمہیں وہ بچہ یاد ہے؟‘

’باس، وہ اقلیت کا بچہ، ہم تو اُس بچے کو بھول ہی گئے۔‘
’اُسے بچانے مکان مالک کا بچہ آ گیا تھا۔‘
’پھر ہم کھیل میں الجھ گئے۔‘
’اور بچہ بھاگ گیا۔‘

’وہ بچہ کہاں جا سکتا ہے۔۔۔۔؟‘ دانشور کی آنکھوں میں چمک لہرائی۔

’اُس کی نیلی نیلی آنکھیں، پہلا مسکرایا۔ تمہیں اُس بچے کی یاد ہے۔ اُس کے
چہرے پر زرا بھی ڈریا گھبراہٹ نہیں تھی۔‘
’اُس کے ہونٹ، دوسرا کہتے کہتے ٹھہرا۔۔۔۔۔‘
’بولو۔۔۔۔۔ بولو۔۔۔۔۔‘ دانشور کی آنکھیں مند گئی تھیں۔
’کھتے کھتے بیر جیسے تھے۔ اور پیارے۔‘

’اُس کا چہرہ۔‘ تیسرے نے اپنے خیال کا اظہار کیا۔۔۔۔۔ یقیناً وہ ایک بہت

خوبصورت بچے کا چہرہ کہا جا سکتا ہے۔‘

’وہ کہاں چھپا ہوگا؟‘ دانشور کو اپنی غلطی پر غصہ آ رہا تھا۔

’اُسے چھوڑنا مناسب نہیں ہے۔‘

’اُسے مارنا۔۔۔۔۔‘ پہلا کہتے کہتے ٹھہر گیا۔۔۔۔۔

دانشور نے حیرانی سے پوچھا۔۔۔۔۔ 'کہیں تم سب اُس بچے پر رحم تو نہیں کر رہے؟'
'نہیں باس۔ قطعاً نہیں۔'

'مگر کیا اُسے مارنا.....'

دانشور غصے میں گھوم گیا۔ مطلب۔ 'تم لوگ کہنا کیا چاہتے ہو؟'
'بچہ ہے۔'

'بچے زیادہ خطرناک ہوتے ہیں۔'

'کیوں نہ ہم اُسے اکثریت کا بنا دیں؟'

'اکثریت۔۔۔۔۔؟' دانشور چونک گیا تھا۔

'ہاں۔ دھرم پر یورتن۔ بچہ تو پانی ہوتا ہے۔'

دانشور کی آنکھیں پھیل گئی تھیں۔ ابھی زیادہ گھنٹے نہیں ہوئے۔ بچہ بھوک پیاس

سے بے حال ہو رہا ہوگا۔ وہ یقیناً چھپا اور زندہ ہوگا۔ ہمیں بچے کو تلاش کرنا چاہیے۔

'اور بچانا بھی۔'

پہلا ابھی بھی مطمئن نہیں تھا۔ کیا وہ وہاں موجود ہوگا۔۔۔۔۔ میرا مطلب ہے.....'

دانشور نے پُر امید لہجے میں کہا۔ فضول کی باتیں نہیں۔ ہم اس مددے پر بہت

باتیں کر چکے ہیں۔

'بچے کی زندگی ضروری ہے۔۔۔۔۔ ٹیلر ماسٹر نے لمبی سانس لی۔'

'ہاں، اُس کی زندگی بیش قیمت ہے۔۔۔۔۔ یہ پہلا تھا۔'

'اُس کی زندگی سے، یعنی اب کی زندگی سے۔ نئی زندگی سے بہت کام لینے ہیں۔'

یہ دانشور تھا۔



محترم قارئین!

تو یہ سارا کچھ اُس چھوٹے سے بچے کے لئے ہوا۔ اُس چھوٹے سے آٹھ سالہ بچے کے لئے، جس کی آنکھیں نیلی تھیں، چہرہ خوبصورت تھا اور جس کا تعلق اقلیت سے تھا۔ تو یہ سب کچھ اُس چھوٹے سے بچے کے لئے ہوا، جس کے لئے اکثریت کے بچے نے، بچاتے ہوئے اپنی جان دے دی اور جو تہذیب کی اس جنگ کے دوران جان، بچانے کے لئے اپنے گھر میں ہی لاپتہ ہو گیا تھا۔ اور یقیناً ایسے بچے کو بچانا ایک اہم فریضہ تھا۔ اور جیسا کہ دانشور نے سوچا، تہذیب کے عروج کے لئے، مذہب کو ہی واحد ہتھیار کے طور پر سوچا جاسکتا ہے۔ بچے کا دھرم پر یورتن ہو جائے تو.....

اور یقیناً یہ ساری جنگ تہذیب کے لئے، تہذیب کے نام پر لڑی گئی تھی۔ اور اُن کے سوچنے کا پڑاؤ وہی گندہ نالہ یا تالاب تھا، جہاں اُنہیں وہ کینکو املا تھا۔ یا بلوں سے نکلتی برساتی کالی چیونٹیوں کو انہوں نے پاؤں تلے روند دیا تھا۔

وہ دوبارہ جلے ہوئے مکانوں اور جلی ہوئی شاہراہوں سے گزرتے ہوئے اُس مکان تک پہنچ چکے تھے۔ آسمان پر کوؤں اور گدھوں کی اڑان دور تک دیکھی جاسکتی تھی..... ابھی بھی اُس پاس کئی مکانوں سے دھوئیں نکل رہے تھے۔

’بچے طاقتور ہوتے ہیں۔‘

دانشور مسکرایا۔۔۔۔۔ ہاں۔‘

’اور اسی لئے بچے سب کچھ سہہ لیتے ہیں۔ عذاب، بارش اور جنگ!‘

’ہاں۔‘

’بچے مرتے نہیں ہیں‘

’ہاں‘

’بچے مرنے بھی نہیں مرتے ہیں، دانشور پھر مسکرایا۔‘ اُسے آواز لگاؤ۔ کھوجو‘

’لیکن ہم پکاریں گے کیا؟‘

ہاں یہ مسئلہ تو ہے۔

بچہ۔ ہم اُسے بچہ کیوں نہیں کہہ سکتے

’بچے تو سب ہوتے ہیں..... اکثریت..... پہلا کہتے کہتے ٹھہر گیا۔

’دانشور کا چہرہ بگھ گیا تھا۔ ’نہیں‘ اُسے بچہ کہہ کر آواز لگانے کی ضرورت نہیں ہے۔

’پھر.....؟‘

’پھر۔ سوچتے ہیں۔‘

’اُس کی آنکھیں نیلی تھیں‘

’ہاں۔‘

’بال بھورے تھے۔‘

’ہاں۔‘

’نیلی آنکھوں والا بچہ؟‘

’یہ مناسب معلوم نہیں ہوتا۔‘

’بھوری آنکھوں والا.....؟‘

’یہ بھی نہیں‘

’وہ شاہزادے جیسا دکھتا تھا؟ کیا شاہزادہ کہہ کر.....‘

’نہیں۔‘ دانشور سنجیدہ تھا..... اقلیت پر شہنشاہیت برسوں پہلے ختم کر دی گئی۔ نہ

تاج نہ تخت..... نہ بادشاہ..... نہ شاہزادے.....‘

’لیکن اب تو وہ ہمارے ہو رہے ہیں۔ یعنی دھرم پر یورتن.....‘

’اُس کے باوجود نہیں۔‘

’پھر.....؟‘

’دانشور فیصلہ کر چکا تھا۔ اقلیت۔ یہ نام بہت ہے۔ چلو، ہم اُسے اسی نام

سے پکارتے ہیں۔‘

’اُس نے کسی فوجی کی طرح کمانڈر کا رول نبھاتے ہوئے کہا۔ ’ایسا کرو۔ تم اس طرف۔ تم اُس طرف۔ ایک میرے پیچھے پیچھے آئے۔۔۔۔۔ اور۔۔۔۔۔‘

باس، الگ الگ ہٹ کر ہم کمزور نہیں ہو جائیں گے۔۔۔۔۔ ٹیلر ماسٹر کی آنکھوں میں چمک تھی۔

’پوائنٹ‘

’اس طرح تو بچہ ہم پر حملہ بول سکتا ہے۔ وہ آٹھ سال کا ہے۔ آٹھ سال کے بچے کا دماغ انتہائی شیطان کا اور سازش سے بھرا ہوتا ہے۔‘

’پوائنٹ‘

’سب ایک ساتھ رہتے ہیں۔ بچے سب کو ایک ساتھ دیکھ کر ڈر جائے گا۔ یہ بھی ٹیلر ماسٹر تھا۔۔۔۔۔‘

’بچے کو ڈرانا نہیں ہے۔۔۔۔۔ بچانا ہے۔۔۔۔۔‘ دانشور کا چہرہ غصے سے پیلا پڑ گیا۔ چلو دیر مت کرو۔ تلاش کرتے ہیں۔ اقلیت۔۔۔۔۔ اقلیت۔ بیٹے۔۔۔۔۔؟

’اقلیت۔۔۔۔۔‘

’میرے اقلیت۔۔۔۔۔‘

’اقلیت ڈارنگ۔۔۔۔۔‘

وہ بچے کو تلاش کر رہے تھے۔ گھر کی کوئی شے سلامت کہاں تھی۔ زمین سے قالین، دیوار سے لے کر کمرے اور کمرے کے مہنگے سامان۔۔۔۔۔ لاش کی ہڈیاں کتنے، گدھ اور کتے کھا چکے تھے۔ سامانوں کے جنازے بکھرے تھے۔۔۔۔۔ ٹوٹے ہوئے کھنڈر میں ان کی ملی جلی آوازیں بازگشت کر رہی تھیں۔

’اق۔۔۔۔۔ لیت۔۔۔۔۔‘

’میرے بچے اقلیت۔۔۔۔۔‘

’یہاں تو کوئی نہیں ہے۔‘

’اوپر۔ اوپر دیکھتے ہیں۔‘

’بالائی منزل کی سیڑھیاں ٹوٹی ہوئی ہیں۔‘

’دانشور کی چیخ نکل گئی۔۔۔۔۔‘سنجھل کر آنا،‘

’پہلا چینا۔‘سر، بچاؤ۔

’چھت کا ایک چھوٹا سا حصہ بھڑ بھڑا کر تیز آواز کے ساتھ گرا۔۔۔۔۔‘

’دانشور مطمئن تھا۔ بچہ اوپر نہیں ہو سکتا۔‘

’دوسرے کا خیال تھا۔ چھت بُری طرح بیٹھ چکی ہے۔ یعنی ایک کو ابٹھننے کے تصور

سے بھی۔۔۔۔۔ بچہ کا چھپنا تو دور کی چیز ہے۔‘

’کیا بچہ اسی گھر میں ہوگا۔؟‘ ٹیلر ماسٹرنا امید تھا۔۔۔۔۔ ’یعنی وہ بھاگ کر کہیں اور

بھی تو پناہ لے سکتا ہے۔ کہیں اور۔۔۔۔۔‘

’دانشور مطمئن تھا۔ بچہ کہیں اور پناہ لے ہی نہیں سکتے۔‘

’کیوں؟‘

’کیونکہ آندھی تیز تھی۔ درخت سارے گر گئے تھے۔‘

’دانشور اپنے جواب سے مکمل طور پر مطمئن تھا۔ ایسی صورت میں بچے کے سامنے

اس کھنڈر میں چھپنے کے علاوہ کوئی راستہ نہیں بچتا ہے۔‘

’آگے اندھیرا ہے۔‘

’ٹارچ۔ ٹارچ نکالو۔‘

’اُن میں ایک نے جیب میں ہاتھ ڈال کر ٹارچ نکالا۔ ٹارچ نکالتے ہوئے

’پھپھسایا۔۔۔۔۔‘ ’سننے ہیں، کچھ ملک ایسے بھی ہوتے ہیں جہاں رات ہی رات

ہوتی ہے، دن نہیں ہوتے۔‘

’ہاں۔‘

’باس یہاں بھی کچھ ایسا ہی لگتا ہے۔‘

وانشور کا لہجہ غصے سے بھرا تھا۔۔۔۔۔ ’ہم ایک نیک مقصد کے لئے

_____ سمجھ رہے ہوں، بچے کو بچانے کے لئے،

’وہ زندہ ہوتا تو ہماری آواز ضرور سنتا۔‘

’وہ زندہ ہے اور یقیناً ہماری موجودگی سے گھبرایا ہوا ہے۔‘

’اقلیت.....‘

’اقلیت بیٹے.....‘

’مائی ڈارلنگ اقلیت،

آواز لگاتے ہوئے، وہ ایک بار پھر آگے بڑھ رہے تھے۔ آگے، ٹوٹے ہوئے

کھنڈر کے بلبے میں۔۔۔۔۔ دروازے، کھڑکیوں کی نشاندہی کرتے ہوئے۔ کہ

اچانک.....

’کوئی ہے۔‘ آواز گونجی

’نارج۔‘

’کوئی ہے۔۔۔۔۔‘ وانشور اندر ہی اندر خطرے کے سائرن کے طور پر کانپ گیا

تھا۔ پہلے نے نارج جلایا۔۔۔۔۔‘

’دوسری آواز اٹھی۔۔۔۔۔ بچہ ہے۔‘

’کہتا تھا، نا.....‘

نارج کی روشنی ٹوٹے ہوئے لاہوری اینٹے، بھر بھرائی مٹی سے ہوتی ہوئی بچے کے

چہرے پر ٹھہر گئی ہے.....

’باس.....‘

’ٹیلر ماسٹر نے چیخ کر کیا۔۔۔۔۔‘ باس بچہ ہی ہے۔‘

’اوہ گاڈ۔‘

دوسری آواز آئی۔ 'بچے کی نبض دیکھو۔'

'کوئی ضرورت نہیں باس۔'

ٹیلر ماسٹر کی آواز گونجی۔ 'بچے کی پیٹھ میں گولیاں لگی ہیں۔'

پہلے نے فیصلہ سناتے ہوئے کہا۔۔۔۔۔ بچہ مر چکا ہے۔

دوسرا رنج کی روشنی میں بھیا نک بدبو دیتے ہوئے بچہ کی لاش پر جھک گیا۔ 'بچہ کو

مرے ہوئے کافی عرصہ گزر چکا ہے۔'



محترم قارئین!

کہانی ختم ہو چکی ہے۔ لیکن یقیناً کچھ باتوں کا قیاس لگایا جاسکتا ہے۔ جیسے لوٹتے

وقت یہ بہت مایوس رہے ہوں گے۔ ممکن ہے بچے کو نہیں بچا پانے کی صورت میں۔

یا اس سے زیادہ، ممکن ہے، دھرم پر یورتن کے خیال کو عملی جامہ نہ پہنایانے کی صورت

میں۔۔۔۔۔ یا ممکن ہے۔

کوئی اچھا سا قیاس آپ بھی کیوں نہیں لگا لیتے۔

لوٹتے ہوئے ان کے چہرے جذبات سے عاری تھے اور ایسے چہروں کا فائدہ ہے

کہ آپ کچھ بھی قیاس لگا سکتے ہیں۔

لیکن قارئین، سب سے ضروری جو بات ہے، وہ یہی ہے۔ کہ یہ وہی تھے جو سا بر

متی آشرم سے دہلی کے آشرم چوک تک۔۔۔۔۔

اور جو انسانی فضا میں، انسانی گھر میں۔ انسانی کمرے میں۔۔۔۔۔ اور انسانی عمل کے

دوران۔۔۔۔۔ کیا اب بھی آپ کو یقین نہیں ہے کہ یہ 'کئی'، کبھی پیدا بھی ہوئے

ہونگے۔۔۔۔۔!



بیٹی

(اپنی بیٹیا صحیفہ کے لئے، کہ یہ کہانی بھی اُسی کے
تصور سے پیدا ہوئی تھی)

خوف

بیٹی باپ سے ڈرتی تھی، اس کے برخلاف ماں کو اپنا دوست سمجھتی تھی۔
ماں بیٹی سے ڈرتی تھی، اس لئے کہ بیٹی دنوں دن تاڑ بختی لمبی ہوتی جا رہی
تھی۔۔۔۔۔

باپ کو بیٹی سے بالکل ڈرنے لگتا تھا۔ اس لئے کہ باپ مصروف رہتا تھا۔۔۔۔۔
اس لئے کہ باپ کا زیادہ سے زیادہ وقت اپنے کاروباری قسم کے لوگوں کے پاس
گزرتا تھا۔۔۔۔۔ اور اس لئے کہ بہت تھوڑے سے وقت میں، جو باپ اکثر اپنی بیٹی
کے لئے چرایا کرتا تھا، اور باپ یہ لمحے اپنی بیٹی کے ساتھ ہی گزارنا پسند کرتا
تھا۔۔۔۔۔ یہ اور بات تھی کہ یہ لمحے سال میں کبھی کبھی ہی باپ کو میسر آتے تھے۔۔۔۔۔



بیٹی کی مٹھیوں میں راتیں دبی ہوتی تھیں۔۔۔۔۔
بیٹی کی مٹھیاں اکثر تنہائی میں کھل جایا کرتی تھیں۔۔۔۔۔ اور نیلے آسمان سے اتری
راتیں خاموشی سے اس میں سما جایا کرتیں۔۔۔۔۔
پھر یہ راتیں چپکے چپکے سے چھیڑنے پر آمادہ ہو جاتیں۔۔۔۔۔
سنو۔۔۔۔۔

وہ جیسے نشے میں ڈوبی آنکھیں لئے کسی اور دنیا میں گم ہو جاتی۔۔۔۔۔
نیلے آسمان سے اتری راتوں میں شوخیاں سما جاتیں۔۔۔۔۔

..... اب تم ویسے نہیں ہنستی ہو جیسے.....

..... جیسے؟

ہاں، اب تم ویسے، پہلے کی طرح نہیں رہتی، جیسے.....

تم بدل رہی ہو.....

سبک مسکراہٹ، فلک سے عربی نغموں کی سواریاں لے کر آجاتیں.....

تم بہت بدل گئی ہو..... کیا نہیں۔ ذرا اپنے آس کی ہواؤں کو کھوں.....

باغوں کو۔ دریا کو۔ دریا میں ہولے ہولے تیرتی کشتیوں کو..... کشتیوں

کے کھلے، ہوا میں لہراتے بادبان کو۔ پھولوں کو، خوشبو کو..... اپنے اطراف اٹھی

ہوئی عمارتوں کو۔ اور اپنے ارد گرد منڈلاتے بھوزروں کو.....

’بھوزروں کو.....‘ وہ چونک گئی۔

نیلے آسمان میں اترتی راتیں اچانک سہم گئی تھیں۔۔۔۔۔ سب کچھ نیا، ہے نا۔

بالکل تمہاری عمر کے گھوڑے جیسا۔۔۔۔۔ ایرانی گھوڑے جیسا۔۔۔۔۔ شکر کرو کہ

ابھی اس بارے میں تمہارے گھر والوں کو پتہ نہیں ہے۔

پھر کیا ہوگا.....؟

وہاں ایک سویا، سویا سا ڈر جاگ جائے گا اور.....

اور کیا؟

گھر کی آنکھوں نے ابھی تمہارے جسم کی سرگوشیاں نہیں سنی ہیں۔۔۔۔۔ پھر.....

پھر وہ اچانک بے چین ہو جائیں گی..... اور تم..... قید کر دی جاؤ گی۔

رات کا سناٹا..... گہرا سناٹا.....

بیٹی نے ہولے سے جھولتے ہوئے، جھولے پر سے ایک پھول توڑ لیا۔ پھول
بالوں کے گچھے میں لگالیا، اور لہراتی ہوئی کسی خیال میں گم ہو گئی۔

تیزی سے آتے ہوئے باپ نے یہ منظر دیکھ لیا تھا۔

باپ اٹھے پاؤں واپس لوٹ گیا تھا۔



باپ حیرانی سے آئینے کے سامنے کھڑا تھا۔

باپ کو اپنا زمانہ یاد تھا..... باپ کو سب کچھ یاد تھا..... لیکن دنیا، اسٹیٹس سمبل،

پیسوں کے لئے بھاگ دوڑ میں الجھے باپ کے پاس سے جذباتی آنکھیں، آہستہ

آہستہ غائب ہونے لگی تھیں..... پرانے منظر باپ کی یادوں سے پھسل کر غائب

ہونے لگتے تھے۔ لیکن باپ اس لمحہ، اچانک، بیٹی، جوڑے اور پھول کو دیکھ کر

چونک گیا تھا۔

برسوں پہلے اس منظر کی زد میں کوئی اور تھا۔

سرسراتی ہوا، ہلتے ہوئے پیڑ..... جھولا..... جھولے پر بیٹھی ہوئی ایک

لڑکی..... جھولتے جھولتے لڑکی کے ہاتھوں میں ایک پھول آجاتا ہے اور

پھول.....

باپ نے اس منظر کو وہیں فریز کر لیا۔

باپ پھر اس لڑکی کو گھر لے آیا..... بیوی بنا کر۔

پھر باپ، زمانہ، اسٹیٹس سمبل اور پیسہ کمانے والی مشین کا غلام بن گیا۔ باپ

حیران تھا.....

تو کیا بیٹی.....؟

باپ کو تعجب تھا۔ لیکن ابھی تو..... گیلی گیلی پھلیاؤں، کے منظر تو..... آنکھوں

کو ابھی بھی سہانے ہیں۔۔۔۔۔ ننھے ننھے ہاتھ پاؤں۔ تو تلی باتوں کی
 پچکاریاں۔۔۔ وہ گود میں اٹھالیتا۔۔۔ بھالو بن جاتا۔۔۔ اور کبھی گھوڑا۔۔۔ بیٹی کو
 جنگل پسند تھا اور جنگل میں رہنے والے۔
 لیکن۔۔۔ باپ کے پاس جنگل میں گھومنے کا وقت ہی کہا تھا۔



بھالو، گھوڑا۔۔۔ بیٹی رات رات، سارا سارا دن باپ کا انتظار کرتی۔۔۔ باپ
 جب کبھی گھر لوٹتا، مصروفیت کے بوجھ سے کندھے جھکے ہوتے۔۔۔ پھر بھی وہ
 تازہ دم بنے رہنے کی کوشش میں مصروف رہتا۔
 بھالو، گھوڑا، جنگل۔۔۔ باپ اچانک اس جنگل میں لوٹا تھا۔۔۔ اور حیرانیوں کی
 بارش لے کر وہ بیوی کے پاس آکھڑا ہوا۔
 تمہیں پتہ ہے، ہماری بیٹی اب۔۔۔
 ہاں پتہ ہے۔

پتہ ہے؟ باپ چونک گیا تھا۔

”ڈرومٹ۔۔۔ پچھلے چار برسوں سے۔۔۔ چار برسوں سے اس کا جسم میری
 آنکھوں کی دوربین میں ہے۔۔۔ غلط مت سمجھو۔۔۔ میں نے ایک لمحے کے لئے بھی
 اسے کھلی ہوا میں سانس لینے کا موقع نہیں دیا ہے۔“
 ”مطلب؟“

بیوی ہنسی۔۔۔ ”مطلب وہ آدھا ہنستی ہے۔۔۔ آدھا میں نے قبضہ کر رکھا
 ہے۔۔۔ وہ آدھا اڑتی ہے۔۔۔ آدھی اڑان میرے قبضے میں ہے۔۔۔
 اڑان، ہنسی، مسکراہٹ، خواب۔۔۔ بڑے ہونے اور نافرمانی کرنے کے شک
 میں۔۔۔ میں نے ایک آدھا جسم اس کے پاس رہنے دیا ہے۔۔۔ اور

آدھا.....“

بیوی ہنس رہی تھی۔

بیوی اپنا زمانہ بھول گئی تھی۔

بیوی نے پھر پلٹ کر اس کی طرف نہیں دیکھا۔ جیسے بیوی کو، اس کا جواب، اس کی دلیل، کسی کی بھی ضرورت نہ ہو.....



بیٹی حیران تھی..... جیسے بہت سے پلاش کے پھول اس کی ننھی منی ہتھیلیوں میں سما کر رنگ بن گئے ہوں..... رنگ..... پھر اس نے آدھے رنگوں کو اپنی ہتھیلیوں سے کھرتج دیا.....

تو اس کا مطلب؟

باپ برسوں بعد اپنی بیٹی سے شیکر کر رہا تھا۔

ہاں۔

تو تم آدھا ہنستی ہو اور آدھا تمہاری ماں کی تجویل میں ہے۔

ہاں۔

اور تم آدھا اڑان بھرتی ہو۔

ہاں۔

پھر تم مکمل کہاں رہ گئیں..... آدھا آدھا..... بڑے ہونے سے اڑنے تک..... بچپن سے جوانی اور جسم سے روح تک..... گھر سے کالج اور کالج سے گھر تک..... آنکھوں سے مسکراہٹ اور مسکراہٹ سے خواب تک.....

ہاں۔

”راتیں..... پراسرار راتیں..... تمہیں پتہ ہے..... تم ایک حسین زندگی کا

صرف آدھا لطف لے رہی ہو..... ایک بے حد حسین کائنات کے صرف آدھے حصے

کو تمہاری آنکھیں چھو رہی ہیں۔۔۔۔۔ جب کہ۔۔۔۔۔“

باپ افسردہ تھا۔۔۔۔۔

”تم نے پریم کیا ہے۔۔۔۔۔؟“

واپس لوٹنے سے قبل باپ کا جملہ نپا تلا تھا۔۔۔۔۔ پریم آدھا نہیں ہوتا۔ پریم مکمل ہوتا

ہے۔۔۔۔۔ اور بیشک تم عمر کے اس حصے میں ہو، جہاں تمہیں پریم کے احساس سے۔۔۔۔۔

یعنی میرا مطلب تو تم سمجھ رہی ہونا۔۔۔۔۔

بیٹی ایک لمبی چپ لگا گئی تھی۔۔۔۔۔

لیکن بیٹی کو باپ میں پہلی بار ایک دوست نظر آیا تھا۔



باپ کی باتیں اس رات بہت دیر تک بیٹی کے کانوں میں گونجتی رہیں۔ وہ حیرت

زدہ کرنے والی باتیں تھیں۔۔۔۔۔ کسی بھی باپ کے منہ سے پہلی بار اس طرح کی باتیں

اس کے کانوں میں گونجتی تھیں۔ وہ ان جملوں کا ذائقہ ابھی بھی محسوس کر سکتی تھی۔۔۔۔۔

”تم سن رہی ہو، نا اور تمہیں احساس ہونا چاہئے۔۔۔۔۔ باپ کا لہجہ کچھ کچھ برف

جیسا سرد تھا۔ یعنی دنیا کہاں جا رہی ہے۔۔۔۔۔ اور دنیا کہاں تک جا سکتی ہے۔

خوف اور ایتھٹرکس سے الگ بھی ایک راستہ جاتا ہے۔۔۔۔۔ پریم کا راستہ۔۔۔۔۔ ہم ہر

برس کے خاتمے کے بعد اپنے لئے ایک ایتھٹرکس کا خوف تلاش کر لیتے

ہیں۔۔۔۔۔ ہے ناکتنی عجیب بات۔۔۔۔۔ اس مہذب دنیا میں اونچی اونچی عمارتوں

کے درمیان ہمیں ڈرنے کے لئے چھوڑ دیا جاتا ہے۔۔۔۔۔ اور تم اپنے آپ کو دیکھو

لڑکی۔۔۔۔۔ تمہارا چہرہ کیسے ہو رہا ہے۔۔۔۔۔ یعنی سچ پوچھو تو کتنی ڈری سہمی دکھائی

دے رہی ہو تم۔۔۔۔۔؟

’ہاں‘ میں ڈر گئی ہوں۔

باپ چپ تھے..... باپ نے صرف اتنا پوچھا۔

اپنے آپ سے.....؟

ہاں.....

اپنی بڑھتی عمر سے؟

ہاں.....

باپ کے ہاتھ کھلونوں کی طرح اپنی انگلیوں سے کھیلتے رہے.....

”کیوں ڈر جاتے ہیں ہم۔ منتھریکس وہ نہیں ہے جو ہر بارورلڈ وار کے خطرے

سے پیدا ہو جاتا ہے۔ یہ کچھ اور بھی ہے..... باپ کے ہاتھ کھیلتے کھیلتے ٹھہر گئے تھے۔

لیکن نہیں..... بیٹی! سن رہی ہونا تم۔ تمہیں ڈرنے کی ضرورت نہیں ہے..... لیکن کیا

کرو گی..... سب ڈر رہے ہیں..... جیسے تمہارا چہرہ دیکھ کر لگتا ہے، تم اپنی ماں سے بھی

ڈر رہی ہو گی۔ ماں، جو بیوی بننے تک ایک خوبصورت دنیا میں جیتی ہے اور ماں بنتے

ہی ایک Cruel اور ایک کروسیڈر..... اس کے وجود میں پناہ لینے لگتا ہے.....“

باپ نے نظر نہیں ملائی..... صرف اتنا کہا.....

تمہیں اپنی ماں سے ڈرنا نہیں چاہئے۔ اپنی ماں کو سمجھانا چاہئے۔

ماں

بیٹی اچانک بڑی ہونے لگی تھی..... اور اس بڑی ہونے کے خطرے کو ماں نے

بھانپ لیا تھا..... ماں مائندوز کی طرح بیٹی کے پیچھے پڑ گئی تھی۔ کہاں جا رہی ہو

تم..... نہیں۔ فون ہمیشہ نہیں سننا ہے..... اتنی دیر تک کس سے باتیں کر رہی

تھی..... ماں کبھی کبھی اسے شکاری کی طرح گھیر کر بیٹھ جاتی..... ماں ایک فلاسفر

کی طرح نان اسٹاپ شروع ہو جاتی..... اور اپنی ہر گفتگو میں ماں اتنی اوباؤ، اتنی

بوجھل باتیں کرتی نظر آتی کہ وہ اندر ہی اندر ایک عجیب سے دکھ کا شکار ہو جاتی۔

اسے، بس یہ الجھن گھیر لیتی کہ ماں اپنا زمانہ بھول گئی ہے یا۔۔۔۔۔ ماں۔۔۔۔۔ کبھی بیٹی تھی ہی نہیں۔

’دیکھو تو۔۔۔۔۔ بدن پر کتنا گوشت آگیا ہے۔‘

’زیادہ سونا لڑکیوں کے لئے خطرناک ہوتا ہے۔۔۔۔۔ چربی چڑھ جاتی ہے۔‘

’ڈائٹنگ۔۔۔۔۔ ڈائٹ کنٹرول۔۔۔۔۔ بوائل۔۔۔۔۔ سب کچھ بوائل کھانا ہے تمہیں۔‘

ماں کی ہر بات پر وہ اندر ہی اندر بوائل ہوتی چلی گئی۔۔۔۔۔ کبھی ماں ایک چھتار درخت کی طرح لگتی۔۔۔۔۔ جس کے سایہ میں اس کی زندگی محفوظ ہے۔

لیکن کتنی محفوظ ہے؟

ماں کیا چاہتی ہے، یہ آہستہ آہستہ اس پر منکشف ہو رہا تھا۔۔۔۔۔ یعنی ماں اسے دنیا کی نظروں سے بچائے رکھنا چاہتی تھی۔ ایک بے حد خاص موقع کے لئے۔۔۔۔۔ بے حد خاص۔۔۔۔۔ جیسا کہ اس کی ماں نے سوچ رکھا تھا۔۔۔۔۔ ایک بڑی تپسیا اور۔۔۔۔۔ ایک دن اچانک اسی، ان چھوئے پودے کو نمائش گاہ میں رکھ دینا۔

یعنی ماں کے لئے، اس کے بڑے ہونے کا عمل، سب کچھ سوچی سمجھی اسکیم کے مطابق ہو رہا تھا۔۔۔۔۔ ماں، اس میں اپنے ’مستقبل‘ کو تلاش کر سکتی تھی۔ یعنی ایک ایسے برائٹ فیوچر کو، جہاں اس کے ساتھ ماں کی تقدیر بھی کھل سکتی تھی۔

’آہ، تم نہیں جانتی!‘

یا پھر۔۔۔۔۔ آہ، تمہارے لئے میں نے کیا کیا سوچ رکھا ہے، نادان لڑکی۔۔۔۔۔ ماں کے ان جملوں کا مطلب تھا۔۔۔۔۔ دیکھتی رہو۔ تمہیں صرف اشارے سمجھنا ہے اور چلنا ہے۔ بس اس سے زیادہ نہیں۔

ماں نے بہت زیادہ اس کے بارے میں سوچ رکھا تھا۔ ماں اس سے کہیں زیادہ اس کے بارے میں سوچ سکتی تھی۔۔۔۔۔ لیکن بیٹی۔۔۔۔۔ جیسے ہر بار معصوم چڑیا

کی طرح اڑتے اڑتے وہ کسی خوفناک گدھ کو دیکھ لیتی.....

ڈائٹ کنٹرول..... لیکن نتیجہ کے طور پر کیا برآمد ہوا تھا..... آنکھوں میں پڑے گہرے حلقوں میں خواب کہیں گم ہو گئے تھے..... کسی مخملی فرش پر کیٹ واک کرنے والے اس کے پاؤں تھر تھرانے لگے تھے..... ماں اسے لے کر انسٹی ٹیوٹ آف منسل ہیلتھ اینڈ سروسز گئی تھی۔

ڈاکٹر مونا برا سامنہ بنا کر بولی تھی۔ تم لڑکیاں..... کھانے کو دشمن کیوں بنا لیتی ہو.....؟

اس نے ماں کو دیکھا۔ ماں نے بیٹی کا ہاتھ دبا دیا۔

’اینوریکسیا۔ وزن میں کمی..... ڈاکٹر مونا نے برا سامنہ بنایا..... کیلشیم اور فاسفورس کی کمی سے کیا ہوتا ہے..... جانتی ہو..... ہارمون، ڈس بیلنس ہو جاتے ہیں..... اور امینوریا..... سمجھتی ہونا..... پھر کچھ بھی ہو سکتا ہے..... عورتیں بانجھ ہو سکتی ہیں۔‘



’بانجھ ہارمون کا ڈس بیلنس ہونا..... بیٹی دکھ گئی ہے۔ زندگی سے کیلشیم اور فاسفورس تو ماں نے لے لئے ہیں..... وہ سچ مچ ڈس بیلنس ہو گئی ہے..... نہیں..... اس نے توازن کھو دیا ہے..... وہ لڑکھڑا رہی ہے۔ وہ کبھی بھی گر سکتی ہے..... وہ جیسے ایک ٹھونڈی درخت ہے۔ بانجھ..... امینوریا کی شکار.....‘

’ایک دن جب تم خود کو دیکھو گی تو..... ڈاکٹر تو بولتے ہی رہتے ہیں۔‘

اس نے دیکھا۔ ماں کی آنکھوں کی سوکھی پڑی جھیل کو۔ لیکن یہ کیا..... اس جھیل میں کوئی ہے..... کوئی ہے، جو کیٹ واک کر رہا ہے.....

کون ہے؟

وہ اس چہرے کو پہچان سکتی ہے۔

ارے، یہ چہرہ تو اس کے خود کا چہرہ ہے۔۔۔۔۔ لیکن یہ چہرہ اتنا مرجھایا ہوا کیوں

ہے؟

پہلی بار بیٹی نے اپنا جائزہ لیا تھا۔ اپنے جسم میں وہ کتنی ہے۔۔۔۔۔ اپنی روح

میں۔۔۔۔۔؟ اپنے وجود میں۔۔۔۔۔؟ اور اپنے آپ میں۔۔۔۔۔؟

اس نے ماں اور باپ دونوں کو اپنے آپ میں رکھ کر دیکھا۔۔۔۔۔ پھر مطمئن

ہو گئی۔۔۔۔۔ باپ کو وقت کہاں تھا اور ماں۔۔۔۔۔ روح سے جسم اور جسم سے وجود تک

ماں نے کسی بھی حصے کو۔۔۔۔۔ اس کی اپنی آزادی کے نام نہیں کیا تھا۔۔۔۔۔ آدھا بھی

نہیں۔ وہ مکمل ماں کے قبضہ میں تھی۔

اس لئے پہلی بار۔۔۔۔۔ باپ کی باتوں میں اسے ایک دوست نظر آیا تھا۔

دوست، جس کے سہارے وہ اپنی جنگ لڑ سکتی تھی۔

باپ

لیکن شاید بیٹی ابھی بھی مطمئن نہیں تھی۔ یا پھر بانجھ ہونے کا ڈر اس کے اندر کچھ

زیادہ ہی بیٹھ گیا تھا۔۔۔۔۔ بانجھ۔ عورت کے لئے سب سے بڑی گالی۔۔۔۔۔ ایک ایسی

گالی، کم و بیش بیٹی جس کا سامنا کرنے کو تیار نہیں تھی۔۔۔۔۔ وزن کم کرنے کے لئے وہ

امینوریا کی پیشینہ بننے سے خود کو روکنا چاہتی تھی۔ دراصل بیٹی، باپ کو آزمانا چاہتی

تھی۔ شاید اسی لئے کسی ایک مضبوط لمحہ، وہ چپ چپ باپ کی آغوش میں سر چھپا کر

بیٹھ گئی۔ باپ آہستہ آہستہ اس کے سر پر ہاتھ پھیرتے رہے۔

”میں کچھ بھی کر سکتی ہوں؟“ ذرا دیر بعد بیٹی کے لب ہلے۔

.....ہاں۔

.....’کچھ بھی؟‘

.....’تمہیں شک کیوں ہے؟‘

’شک نہیں..... ماں کہتی ہے، لڑکی پیدا ہوتے ہی اپنا ایک پنجرہ لے آتی ہے۔‘

باپ ہنسا..... ’لیکن تم سے پہلے تمہاری ماں اس پنجرے کو توڑ چکی تھی۔ اس نے

لو میرج کی تھی۔‘

ماں کہتی ہے اس کے باوجود ہم پنجرے میں رہتے ہیں۔‘

باپ نے مزاحیہ انداز اپنایا..... ’پنجرے میں پنچھی بھی نہیں رہتے!‘

بیٹی کے ہونٹوں پر مسکراہٹ نمودار ہوئی۔ ’تو میں کچھ بھی کر سکتی ہوں۔ اڑ سکتی

ہوں۔ باہر جا سکتی ہوں۔ ڈسکو۔ تھیٹر، اور.....‘

باپ نے اسے غور سے دیکھا..... بیٹی کے کندھے تھپتھپائے..... پھر

بول..... ’سنو بیٹی۔ غور سے سنو..... تم پیدا ہوئیں، ہم نے سکھ تلاش کر لیا.....‘

ڈھیر سا سا سکھ..... جو تمہارے رونے سے ہنسنے تک..... کلکاری سے

سوچنے سمجھنے تک..... بولنے سے شرارت تک..... کھڑے ہونے، گرنے

سے انگلیاں تھامنے اور چلنے تک..... یعنی تم نے جو دیا، یا جو تم ہر لمحہ دیتی رہی ہو، کسی

خزانہ سے بھی زیادہ تھا..... ہم تول مول نہیں کر سکتے تھے..... باپ کو تول مول

کرنا بھی نہیں چاہئے..... کہ اس زندگی میں بچا اپنے وجود کے احساس تک جو

سکھ دیتا ہے..... وہ امید کے خزانے سے کہیں زیادہ ہوتا ہے، ہے نا؟

باپ کو شاید اپنے باپ کی کہانی یاد آگئی تھی۔ یکلخت وہ ٹھہر گیا تھا۔ بیٹی کے ہونٹوں

پر معصوم مسکراہٹ تھی۔

’اس لئے بیٹی‘..... باپ نے اپنی گفتگو جاری رکھی۔ اس لئے جب تم اپنی جوانی کی زندگی شروع کرنے جا رہی ہو۔ سمجھ رہی ہونا۔ اپنی اب کی زندگی..... تو اس زندگی پر صرف اور صرف تمہارا حق ہے۔ اپنے حصے کا سکھ ہم لے چکے ہیں اور اس کے بعد کے سکھ پر.....‘
 ’تو پنجرہ.....؟‘

باپ لڑکی کے بڑا ہونے کے احساس سے دکھ گیا تھا۔
 ’پنجرہ کوئی بھی اپنے ساتھ نہیں لایا تھا۔۔۔ اور سنو بیٹی۔ اب تم بڑی ہو گئی ہو۔ اپنے حصے کے خواب، خوشیاں۔۔۔ عمر۔۔۔ رونا، ہنسنا۔۔۔ سب کچھ اپنی ممی سے واپس مانگ سکتی ہو۔۔۔ اور بے شک تمہاری ممی کو تمہیں یہ سب واپس کر دینا چاہئے۔‘
 اس کے بعد باپ ٹھہرے نہیں۔ باپ کو آنکھوں میں اٹڈ آئے قطرے دکھانا گوارا نہیں تھا۔ باپ واپس لوٹ گئے تھے۔

حسین شائیں

پھر بیٹی نے اڑنا شروع کیا۔
 بیٹی کو اب ماں کے پنجرے پر یقین نہیں تھا۔
 بیٹی کو اب کسی بھی ایسے پنجرے پر یقین نہیں تھا۔۔۔
 بیٹی کو صرف اور صرف اڑنے پر یقین تھا۔۔۔
 پہلی بار جب وہ رات کو دیر تک ڈسکو تھے کلب سے گھر لوٹی تو ماں اس کے کمرے کے دروازے پر آ کر کھڑی ہو گئی۔۔۔ ماں کے ہاتھوں میں ایک ٹونا ہوا پنجرہ تھا۔

’آہ! تمہارے باپ جیت گئے۔‘

’اور اسی لئے تم نے پنجرہ توڑ دیا۔‘

’ہاں..... اس پنجرے میں ایک Sea-gull تھا۔ اس، سی گل کی کہانی سنو گی۔‘

’مجھے کہانیاں اچھی نہیں لگتیں۔‘

’ماں مطمئن تھی..... کوئی بات نہیں۔ تم نے اپنے لئے راتیں چنیں۔ اور

رات سے انٹرنیٹ اور ڈسکو تھیے بنا لیا۔۔۔۔۔ ہے نا۔ پھر بھی تمہیں یہ کہانی سننی

ہو گی۔

اس نے تائیکسی پہن لی۔

’ماں کی کہانی جاری تھی۔ بے چارہ ننھا ساسی گل۔۔۔۔۔ شام میں جب دوسرے

پرندوں کے پر، اڑان سے خالی ہو جاتے تو وہ اپنی اڑان شروع کرتا۔۔۔۔۔ پاگل

کہیں کا۔۔۔۔۔ تھوڑی تھوڑی اڑان اور ایک دن.....

’تم یہ کہانی پہلے بھی سنا چکی ہو ماں۔‘

’ماں نے پہلے دھیان نہیں دیا..... ایک دن جونا تھن، یہی اس سی گل کا نام

تھا۔۔۔۔۔ وہ اڑا اور اپنے ننھے پروں سے آسمان ناپ لیا..... اس کی خوشی کی انتہا نہ

تھی۔۔۔۔۔ اتنی اڑان تو اس کے پروں میں سے بھی کسی نے آج تک نہیں بھری

تھی..... اسے یقین تھا۔ وہ واپس لوٹے گا اور اس کی تاجپوشی ہو گی۔ سر آنکھوں پر

بیٹھایا جائے گا۔ انعام سے نوازا جائے گا۔

’پور فیلو، بیٹی آہستہ سے بولی۔

’ماں کی آنکھیں بند تھیں.....‘ لیکن اس غریب کو کیا معلوم تھا، دھرتی پر واپس

لوٹتے ہی، ضرورت سے زیادہ اڑنے کے جرم میں اسے.....‘

’ماں کی آنکھوں میں آنسو تھے۔

بیٹی نے سر پر چادر کھینچنے سے پہلے کہا۔۔۔۔۔ 'جوڑتے ہیں، وہ کسی بھی چیز کی پرواہ نہیں کرتے۔'



انٹرنیٹ پر Chatting سے برآمد لڑکے نے ڈسکو تھے میں، اچانک اس کے سامنے آکر حیرت زدہ کر دیا تھا۔

پھر بیٹی کی شاموں میں ٹیوشن کی لاطینی حسین شامیں لکھ دی گئیں..... پہلی بار وہ اداس تھی۔

لڑکا زور سے چیخا تھا..... 'Cry'

وہ پھر ذرا سا ہنسنا۔۔۔۔۔ 'چیخو، چلاؤ، ناچو۔ بھول جاؤ کہ عمر کے گھوڑے کی رفتار کیا ہے۔ آگے کیا ہے اور پیچھے کیا ہے۔' بھول گئی۔

وہ دیر تک ٹائٹ اسپاٹ پر تھرتے رہے۔ لانچ میں کچھ دیر ڈام مورلیس کی پونٹری کا لطف لیا۔۔۔۔۔ پھر کچھ دیر تک ٹیوشن کی آرٹ گیلری میں ہاتھ میں ہاتھ ڈالے ٹہلتے رہے۔ بیٹی خاموشی سے کمرے کی پیلی چھتوں، نیلی دیواروں اور پینٹنگس کی آڑی ترچھی لکھیروں کو گھورتی رہی۔ واپس آکر ٹائٹ اسپاٹ پر دونوں نے ایک ایک پیگ اور لیا۔ ریستوراں کی ڈم لائٹ میں 'چلڈ' یعنی ہر طرح کے پروگرام چل رہے تھے..... بیٹی نے اپنے جسم کو پورا پورا لڑکے کے بدن پر ڈال رکھا تھا۔ اطالوی کھانے سے فارغ ہو کر دونوں نے ایک دوسرے کو ریستوراں کی ڈم روشنی میں، چلنے والے چلڈ پروگرام کے حوالے کر دیا۔



رات گہری ہو گئی تھی۔ بیٹی ابھی تک گھر نہیں لوٹی تھی۔ ماں نے کمرے میں ٹہلتے ہوئے کہا۔

.....'دنیا بدل رہی ہے۔'

'دنیا ہمیشہ ایک جیسی رہتی ہے۔'

.....'ہمارے زمانے کی دنیا اور تھی؟'

اس زمانے کی دنیا بھی وہی ہے۔'

.....'کیا ہم اس طرح رات گئے.....؟'

پہلے ہمارے شہر نے اس طرح رات پر قبضہ نہیں کیا تھا۔'

ماں گھبراہٹ میں ٹہل رہی تھی۔'

باپ مطمئن تھا۔ وہ اپنی فکر میں ڈوبا تھا۔ یعنی اس عمر میں..... اس عمر میں جب کہ

اس کی بیوی کو، کوئی بھی ٹینشن نہیں لینا چاہئے..... وہ آہستہ سے مسکرایا۔

'بیٹی کو اس کے حال پر چھوڑ دو۔'

'کیوں؟'

کیوں کہ اب اس کی آزادی کا دور شروع ہو گیا۔'

'آزادی؟'

'ہاں، ایک عمر آتی ہے، جب ہمیں ایک دوسرے کو ازسرنو سمجھنا ہوتا ہے۔

ازسرنو..... سمجھ رہی ہونا..... یہ وہ وقت ہوتا ہے، جب بچے اپنی عمر کے رتھ پر

سوار ہو جاتے ہیں..... بیٹھو.....'

باپ نے اسے اپنے ہاتھوں کے حصار میں لیا..... اب ہماری اپنی ایک نئی زندگی

شروع ہو رہی ہے۔ بیٹی کی اپنی..... اس عمر کو سمجھنا بڑا کام ہے۔ نہیں سمجھو گی تو بوڑھی

ہو جاؤ گی۔'

ماں ڈر گئی تھی.....

باپ ہنسے..... 'بچوں کی آزادی میں اپنا حصہ نہیں ہوتا..... ان کی عمر کا حصہ

ہوتا ہے..... بیٹی اپنی آزادی سے بندھی ہے۔ وہ سنبھلتی ہے یا گرتی ہے، یہ اس کا کام ہے۔ ہم نہیں سنبھلتے تو؟ یا بچے اور اپنے بیچ ایک دیوار نہیں اٹھائی تو..... ہم اچانک بوڑھے ہو جائیں گے۔“

لیکن..... وہ بیٹی ہے.....

’ہمارا کام ختم..... باپ کا لہجہ سخت تھا.....‘ جتنی خوشیاں، جتنے سکھ اس سے حاصل کرنے تھے، کر چکے۔

’اور اب اسے گرنے کے لئے.....‘

باپ مطمئن تھا..... یہ اس کی سمجھ داری پر منحصر ہے؛ باپ نے پھر موضوع بدل دیا تھا..... ’کل سے میں نے دفتر کا کام کم کر دیا ہے۔ جلدی گھر آ جایا کروں گا۔ صبح کی چائے ختم۔ ناشتے میں.....‘

ماں اب کچھ بھی نہیں سن رہی تھی۔

کھلے دروازے سے بیٹی اندر آ گئی تھی۔

بیٹی کی زلفیں بکھری ہوئی تھیں۔

بیٹی کی آنکھیں.....

بیٹی کے پاؤں.....

بیٹی کا جسم.....

باپ نے ماں کی آنکھوں پر ہاتھ رکھ دیا..... ’سو جاؤ۔ اس نے اپنی آزادی خرید لی ہے۔‘

ماں نے سہمے ہوئے میمنے کی طرح خود کو باپ کے حوالہ کر دیا۔

خاتمہ

قارئین!

کہانی ختم ہو چکی ہے۔ کیا آپ کہہ سکتے ہیں۔ کہانی کو یہیں پر ختم ہو جانا چاہئے تھا۔

ایسی کہانیوں کا کوئی خوشگوار انجام نہیں ہوتا ہے۔ ایسی کہانیاں ہر تبدیلی اور تاریخ کے جبر کے ساتھ پیدا ہوتی رہتی ہیں..... زندگی نے اپنا دامن وسیع کیا تو لڑکیوں کے لئے سوچ اور فکر کے نئے دروازے بھی کھل گئے..... یعنی تاریخ کے اس مقام پر جہاں لڑکیاں آزادانہ اپنے پاؤں پر کھڑی ہیں، ایسی کہانیوں کا انجام یہی ہونا چاہئے کہ.....

✚ لڑکی نے اپنی ایک آزاد زندگی کا انتخاب کر لیا۔

✚ لڑکی پھسلتی چلی گئی اور بالآخر اس کی زندگی کا انت ہو گیا..... یا

✚ لڑکا اسے چھوڑ گیا اور لڑکی نے آتم ہتیا کر لی۔

قارئین!

ایسا کچھ بھی اس کہانی کے ساتھ نہیں ہے۔ اس لئے..... جیسا کہ میں نے پہلے کہا..... تاریخ کے اس موڑ پر..... اس بے حد اہم موڑ پر..... بیٹی اچانک چونکتی ہے۔ جیسے کسی ڈراؤنے خواب سے جاگتی ہے اور کئی دن گھر سے غائب رہنے، بدن کے جبر کو سمجھنے کے بعد..... ایک اندھیری صبح..... جس وقت سڑک پر اکاڈکا سواریاں بھی نہیں چل رہی تھیں..... وہ اپنے گھر کے دروازے پر آ پہنچتی ہے۔ اور..... بیل پر انگلی رکھتی ہے۔

تو قارئین یہ اس کہانی کا انت ہے..... اور اس انت کے لئے میں اپنے آپ کو کتنا مجبور محسوس کر رہا ہوں، یہ میں جانتا ہوں۔



بیٹی کی آنکھیں نیم غنودگی میں ڈوبی تھیں۔ قدم لڑکھڑارہے تھے۔ باہر کھرا چھایا ہوا تھا۔ اس کا بدن ابھی بھی اطالوی جن کے دھویں سے بھرا تھا۔ سردی بڑھ گئی تھی۔ بیل بجانے والے ہاتھ سردی سے ٹھٹھر گئے تھے۔ اسے غصہ آ رہا تھا۔ سب کہاں مر گئے۔ بیل کی آواز سن کر کھولنے کے لئے کوئی آتا کیوں نہیں.....

اس نے قدموں کی آہٹ سنی.....

’آزادی.....‘ اسے باپ کے لفظ اب بھی یاد تھے۔ اپنے حصے کا سکھ ہم لے چکے

ہیں اور اس کے بعد کے سکھ پر.....؛

وہ باپ سے لڑائی کرنے آئی تھی..... ٹائٹ اسٹاپ کی رنگینیاں اچانک تھم گئی تھیں۔ ڈسکو تھپے کے Cry, Cry نغموں نے اسے لہو لہان کر دیا تھا۔

Chatting سے برآمد لڑکے نے اس کے بدن پر ہزاروں خونی لکیریں کھینچ دیں۔۔۔ اور ایک نیپالی لڑکی کے ساتھ کسی دوسرے ٹوئٹس کے چلڈ پروگرام میں کھو گیا تھا.....

بٹی نیند سے جاگی تو ماں کا پنجرہ ٹوٹا ہوا اس کے بازو میں پڑا تھا..... وہ چیخنا چاہتی تھی..... وہ لڑنا چاہتی تھی۔ پیسے ختم ہو گئے تھے..... وہ کئی دنوں سے گھر سے غائب تھی۔

اسے امید تھی۔ گھر پہنچتے ہی، جذباتی پاگل پن کے مظاہرے شروع ہو جائیں گے۔ شاید باپ نے پولیس میں ایف آئی آر بھی درج کی ہو..... ماں کی آنکھیں روتے روتے سوج گئی ہوں اور.....

ایک بے حد سرد صبح، کمرے میں ڈوبی ہوئی صبح..... وہ گھر پہنچے گی اور.....
’کیا شیم فاسفورس..... ماں بولے گی..... وہ اسے ایک بے حد خاص موقع کے لئے تیار کر رہی تھی.....

باپ کہیں گے..... تم کہاں چلی گئی تھیں بٹی۔

اور ماں..... وہ اس جذباتی لمحے کی منتظر ہوگی، جب وہ اس کے بازوؤں میں گم ہو جائے گی.....

کوئی آرہا ہے..... قدموں کی آہٹ..... بیٹی کا جسم سردی سے تھر تھرا رہا ہے۔
دروازہ کھولنے کی آواز..... باپ نے لائٹ آن کر دیا ہے۔ دروازہ کھولنے والی ماں
ہے۔ لیکن.....

وہ اچانک ٹھٹھک گئی ہے۔

کیا یہ ماں ہے۔ سچ مچ ماں ہے۔ ماں ہے تو ماں جیسی کیوں نہیں لگ رہی۔ ماں
اپنی عمر سے کتنی چھوٹی ہو گئی ہے۔ چھوٹی موٹی سی۔ اس کے چہرے پر، بیٹی کو لے کر
مستقبل کے اندیشے یا فکر کی جھریاں نہیں ہیں۔۔۔۔۔ یہ کوئی اور ہی ماں
ہے۔۔۔۔۔ تروتازہ۔۔۔۔۔ ابھی ابھی جوان ہوئی اور لباس تو دیکھو..... ریشمی
ساڑی۔ چہرے پر اتنا نکھار.....

پچھے باپ کھڑے تھے..... ہمیشہ کی طرح اسماٹ..... اس وقت کچھ زیادہ ہی
جوان.....

ماں کی آنکھوں میں حیرانی لگتی ہے.....

’کون؟‘

باپ کی آواز میں نشہ سا ہے.....

’کون؟‘

”4 راکسیم پارلے۔۔۔۔۔ ماؤنٹ روڈ سے ذرا آگے۔۔۔۔۔ تھرڈ لین۔ مسٹر

آئی جے کے..... ریسیڈننس نمبر.....‘ کہتے کہتے وہ بٹھہر گئی ہے۔ ’ایک زمانہ میں
یہاں ان کی بیٹی رہتی تھی۔‘


ماں نے پیار سے دروازہ بند کرتے ہوئے جواب دیا۔۔۔۔۔

’آپ کو غلط فہمی ہوئی ہے..... اب وہ یہاں نہیں رہتیں.....‘

بیٹی نے انجانے راستوں پر ٹھٹھرتی ہوئی کمرے کی اس صبح، اپنے قدموں کو ڈالتے

ہوئے ماں کا جملہ پورا کیا.....

’کیوں کہ اس نے اپنی آزادی خرید لی ہے۔ اب وہ کہیں اور رہتی ہے۔‘



اداس ہونے کیلئے کچھ چاہئے

جو سچ تھا، وہ تو تاریخ کے پنوں میں چھپ گیا نہیں، چھپا دیا گیا۔ تو اتر نکلے گدلے نالے میں..... اور نالے سے اٹھتی ہوئی بدبو سونگھنے والے بھلا کیسے سوچ پائیں گے کہ کبھی سلطنت اور شہنشاہیت کے گذرے قصوں میں ان کی بھی سا جھے واری رہی ہوگی۔ نہیں نور علی شاہ۔ اس جھانسنے سے کام نہیں چلے گا۔ جو کبھی تھا، وہ گزر چکا ہے، اور جو ہے وہ اس گندے نالے سے بھی بدتر ہے، جس کے ارد گرد جانے سے بھی لوگ کتراتے ہیں، دور بھاگتے ہیں۔

چار کھبے والی گلی۔ گلی کے اندر ایک چھوٹا سا مکان۔ کبھی اپنا بھی مکان و ہتا۔ یہ آرزو دل کی دل میں رہ گئی۔ زندگی کٹ گئی تو اسی کرائے کے اصطبل میں۔ باہر دروازے پر ناٹ کا جھولتا ہوا پردہ۔ بہت تھک جاتے تو آلتی پالتی مار کر دروازے پر ہی بیٹھ جاتے۔ دروازے کے سامنے زیادہ تر کبوترے، قصابوں کے گھر تھے۔ جن کے آوارہ بچے دن بھر ادھم مچاتے ہوئے گلی کا ستیا ناش ک، رہتے۔ بچوں کے چیخنے، ہنگامے کرنے کی آواز انہیں زیادہ پریشان کرتی تو وہ گلیوں سے بارہاسنی گالیوں کی تھال لئے غصے میں بچوں کو مارنے دوڑ پرتے..... مادر..... حرامیوں..... ماں باپ نے سکھایا نہیں کہ گلیوں میں کیسے کھیلتے ہیں۔ تمیز و تہذیب سے دور کا بھی واسطہ نہیں اور واسطہ رہے بھی کیسے یہ سب چیزیں تو خاندانی ہوتی ہیں۔ خون میں تہذیب دوڑ رہی ہوتی تو جانتے کہ اچھے گھرانوں کے بچے زندگی کس طرح گزارتے ہیں؟

بہت زیادہ غصے میں آجاتے تو فرالے دار گالیاں بکتے ہوئے ہاتھ میں اینٹے یا پتھر

اٹھالیتے اور گلی کے کسی مقام پر کھڑے ہو کر بچوں کے ماں باپ کی ساتھ پشتوں کی فضیحت کر بیٹھتے۔ اس بیچ بچوں میں سے کسی کی جان پہچان والا آجاتا تو سمجھنے مہابھارت شروع ہوگئی۔ اگر کوئی نہیں آتا تو بچے خود ہی ہلے رے رے..... کرتے ہوئے نور علی شاہ کو دوڑا دیتے۔ بچوں میں سے کوئی دبی آواز میں منہ بنا کر بولتا۔ بیٹا..... اور نور علی شاہ سر پٹ بھاگ رہے بچوں کو مغذات گالیاں بکتے ہوئے ”رگید“ دیتے۔ کبخت، کمینے..... آگئے نا اپنی اوقات پر..... نور علی شاہ کو بیٹا کہنے کی جرات کرتے ہو..... جس کا خاندان نواب امجد علی شاہ کے گھرانے سے تعلق رکھتا ہے۔ کم بختو، میرا مذاق اڑاتے ہو، ہے ہے۔ افسوس اب ہمارا زمانہ نہیں ہے۔ ورنہ مصاحبوں سے کہہ کر خانہ بدوشوں کی طرح یہاں سے نہ اٹھو ادیا ہوتا تو پھر میرا نام بھی بدل دیت..... نا اہلو..... بد بختو.....“

ایک بار جو گالیوں کی برسات شروع ہوئی تو پھر کہاں تھمنے والی تھی۔ اس بیچ اسلم کو اس کی خبر لگ جاتی تو وہ جبراً انہیں کھینچتا ہوا اندر لے آتا۔ نور علی شاہ جھٹکے سے ہاتھ چھڑا کر پھر دروازے پر آجاتے اور باقی بچی گالیوں کی تھال پر وٹنے میں لگ جاتے۔ اسلم یعنی اسلم علی شاہ.....

تب بڑی مشکل سے سر پر آچھل ڈالے، بڑی بی دروازے پر اتیں، نمودار ہوتیں۔ بے پردگی کا مظاہرہ ہی ان کے احتجاج کی آخری کڑی ثابت ہوتا۔ لو بہت ہو گیا۔ اب اندر بھی آجاؤ۔ ذرا پرانے وقتوں کی لاج رکھیو۔ امجد علی شاہ کے خاندان پر رحم کریو..... ذرا سوچیو۔ ان کی روئیں قبروں میں اس منظر کو دیکھ کر کیسے تڑپتی ہوں گیں۔

بڑی بی کو دیکھتے ہی نور علی شاہ کے بدن میں اضطرابی کیفیت چھا جاتی۔ ارے تم کیوں آگئیں۔ چلو اندر جاؤ.....، گردوغبار میں ڈوبی ہوئی تیز آندھی جیسے ایک جھٹکے میں تھم جاتی۔ بدن میں تہذیب اور اخلاق کے گرگٹ تھرکنا اور کانپنا شروع

کردیتے۔ وہ بغیر رکے جھٹ سے اندر چلے آتے اور گالیوں سے کونے کی طرف دن کا دوسرا حصہ بھی ڈھلنے لگتا۔ وہ بڑبڑاتے رہے..... لو دیکھو..... دیکھو بھائیو..... امجد علی شاہ کے خاندان پر کیا بد نصیب وقت آن پڑا ہے..... اب وہ پاکلیاں کہاں کہاں کے کہاں۔ زانیاں نامحرموں کو شکل دکھانے باہر نکلنے لگی ہیں..... ہے..... زمین پھٹ جائے پاک پروردگار..... اب کون سا دن دیکھنے کو یہ آنکھیں باقی ہیں۔

دن بھر کے اکتائے قصوں میں یہ سارے منظر روز کا حصہ تھے۔ لیکن ابھی ایک اور منظر بچ رہا ہوتا۔ منحنی سا سلم لاکھ ضبط کے بعد بے قراری کے عالم میں ابا کے سامنے، ہوا کے زور سے ہلتی کمزور دیوار کی طرح تنے کی کوشش کرتا..... ہڈیوں کے ڈھانچے میں جیسے کرنٹ بہنا شروع ہو جاتا۔ اٹھنکا سا پانچامہ اور کرتا پہنے سلم اپنی تپلی تپلی پیت جیسی ناگلوں پر کھڑا ہو جاتا۔

”ابا بہت مذاق بن چکا ہمارا۔ ایسا کیوں کرتے ہیں آپ؟“

وہ ایسے دیکھتا جیسے ایتھنز کے خداؤں کو نہ پوجے جانے کے جرم میں سزائے موت کے طور پر زہر کا پیالہ پینے کی تجویز رکھنے والوں نے سقراط کو دیکھا تھا اور سقراط آنکھیں جھکا کر اپنے بد صورت پیروں کو تنکے لگا تھا اور خوش ہوا تھا کہ اس کا انتہائی بد صورت ٹنڈ منڈ پیر بیوقوفوں اور نا سمجھوں کے چہرے سے زیادہ چمک رہا تھا۔

نور شاہ نے ٹھیک ایسے ہی جھک کر اپنے پیروں کو دیکھا اور بس دھیرے سے مسکرا دیئے۔ پھر چپ سے اچھے اور اپنے پیٹھکے میں آگئے۔

پیٹھکے میں آنے تک وقت ٹھہر چکا ہوتا۔ حال سے اوقات کی سنکری گلیوں میں داخل ہونے تک وقت کا مارا خبطی بوڑھا دوسروں کی نظر بجا کر کب کا ان میں پورا کا پورا اتر چکا ہوتا۔

ایسے بھی دن ڈھلتا ہے کیا؟ راتیں آسمان پر ٹٹماتے ستاروں کی طرح اتنی چھوٹی

کیوں ہوتی ہیں، بچپن سے، اماں کے ہاتھ سے بیلن چوکی چھین کر بنائی گئی میڑھی میڑھی چھوٹی چھوٹی روٹیوں کی طرح..... عمر کے پاؤں پاؤں چل کر تو تاریخ کے گلیارے میں احساس اور جذبات سے دھینکا شتی کرتے ہوئے گزرا وقت چہرے پر گہری جھریاں چھوڑ گیا تھا..... ان جھریوں میں بیتے دنوں کی خلش موجود تھی..... اب نقاہت سمائی تھی۔ سانسیں تھمنے اور ٹوٹنے لگی تھیں۔ زندگی میں حاصل کے نام پر بس شو نیہ کی خالی خالی یا ترا مین تھیں..... اور سنہرے ماضی کے آبشار کے شور تھے کہ اب بھی ابھی تو سلطنت، جاگیریں اور شہنشاہیت کے قصبوں سے نکل کر ٹرین جمہوریت کے بے حال اسٹیشن تک پہنچی ہے..... آنکھوں میں آنسو نہیں ہوتے بس..... سوکھی سی گردہ ہوتی جو وقت کو گالیاں اچھالت وقت چپکے سے آنکھوں میں پڑ گئی ہوتی۔ آنکھوں کو صاف کرتے۔ پاجامہ تھوڑا سا اوپر چڑھا کر، اکڑوں بیٹھ کر دونوں پاؤں کے پنجوں کو برابر برابر پھیلا دیتے..... غور سے پنجوں کو دیکھتے۔

ہاں اسے کہتے ہیں خاندانی پیر..... محراب نما انگوٹھا اور مسجد کے ستونوں کی طرح ایک دوسرے سے جڑی تنی تنی لمبی انگلیاں، خوبصورت عورت کے سینے کے گداز کی طرح ابھرا ہوا تلوا، تلوے سے انگوٹھ کی طرف جاتی ہوئی خمیدہ فلانی اور کی طرح چمکتی سڑک۔ اسی پر تو وہ جان نثار کرتے تھے وارا با مرحوم لیاقت علی شاہ فخر سے بتایا کرتے تھے کہ نور علی شاہ دھیان سے سن، خاندانی لوگ اپنے ہاتھ اور پاؤں سے بھی پہچانے جاتے ہیں..... خوبصورت، سانچے میں ڈھلے ہوئے..... واللہ کیا کہنے..... ہم تو خیر نوابوں کے خاندان سے ہیں۔ ہماری برابری بھی کیا ہے۔

نواب اور نوابوں کا خاندان..... بدلت وقت کے سانچے میں نہیں ڈھلے تو بس اسی وجہ سے کہ قدم قدم پر یہ نوابی ہونا ریڈ سنگل کی طرح انہیں روک دیتا تھا۔ زندگی میں کچھ بھی نہیں کیا تو بس اسی لئے کہ نوابی خاندان پر حرف نہ آجائے۔ اللہ نوابی خاندان کے زوال کے بعد بھی ان کی نسلوں نے اس نوابیت کی لاج تو رکھی تھی.....

ابا میاں لیاقت علی شاہ نے بھی کیا کیا، بس زندگی بھر اسی کنفن کو اٹھائے ڈھوتے رہے۔ نوابوں کی یادگار کے نام پر بس ایک صندوق تھا جو نسل در نسل ہوتا ہوا اب ان کے پاس تھا۔ خدا کی مار، کہ اب اس شاہی صندوق کو بھی اس کباڑنما دو چھوٹی چھوٹی کوٹھریوں والے در بے میں کون سی جگہ ملی تھی۔ پانچا نہ جانے والے راستے کے پاس اسٹور کے استعمال کے لئے تھوڑی سی جگہ تھی۔ جہاں گھر کی بیکار چیزیں بے قرینے، پھینک دی جاتیں، وہیں کنارے۔ یہاں چار کھمبے والی گلی مکان ملنے کے بعد بس اس صندوق کو یہی جگہ نصیب ہوئی تھی۔ صندوق کا پھیلاں اتنا تھا کہ کوٹھریوں میں رکھنے کے بعد جگہ اور بھی تنگ ہو جاتی۔ آخر سوچ سمجھ کے بعد انتہائی صبر اور آہ کے ساتھ تعفن کو جانے والے راستوں پر صندوق کو رکھ دیا گیا۔ پانچا نہ آتے جاتے نور علی شاہ اس موروثی صندوق کو در دا نگیز نظروں سے دیکھتے اور وقت کی بے مروتی، بے رحمی پر گیلی لکڑی کی طرح نم ہو جاتے۔ ماضی کی بھول بھلیاں میں گم ہونے کی خواہش ہوتی تو افسردگی سے صندوق کا تالہ کھولتے۔ صندوق کی گرد صاف کرتے ہوئے کرتا پاجامہ دھول میں اٹ جاتا۔ کہتے ہیں صندوق قیمتی صندل کی لکڑیوں کا بنا تھا۔ کئی پشتوں تک صندل کی خوشبو نسل در نسل اپنی مہک کی خیرات بائتی رہی بالآخر یہ خوشبو بھی وقت کے سانچے میں گھو گئی۔ اب ناک لکڑی میں گھسا کر بھی رگڑیے تو کم بخت خوشبو نہیں بلکہ ایک عجیب سی بد بو ناک کے ذریعہ منہ میں داخل ہو جاتی۔ لیاقت علی شاہ نے مرنے سے پہلے صندوق کی تالہ کنجی نور علی شاہ کے ہاتھوں میں سونپی تھی۔ لے بیٹا بس یہی تیرے خاندانی ہونے کی نشانی ہے۔ اسے سنبھال کر رکھیو۔ انہوں نے تالہ اچھی طرح بند کر کے دیکھا، کنجی جیب میں رکھی، پھر ابا کی طرف مڑے تو ابا جگ سے منہ موڑ کر انتہائی آرام کی نیند سو چکے تھے۔ جیسے بیٹے کو جاگیر سونپتے ہی چین و قرار آ گیا ہو۔

لیاقت علی شاہ کو حکومت ہند کی طرف سے کل جمع 80 روپیہ شاہی بھتہ ملتا تھا۔ بھتے کی

رقم میں بدلتے ہوئے وقت کے ساتھ نہ کمی آئی نہ زیادتی۔ بس یہ بھتہ بندھا رہا۔ یہ بھتہ ان کے خاندان کو مل رہا تھا۔ زندگی ٹھکانے لگانے کے لئے اسی بھتہ کا گزارا تھا۔ کبھی کبھی نئی سرکاری نوکریاں بدلتے وقت کے دوران اس بھتہ کے ملنے میں مشکلیں بھی پیش آئیں۔ کورٹ کچھری کے دس چکر لگے تو یہ بھتہ پھر جاری ہو گیا۔ کبھی کبھی کوئی بڑا سرکاری افسر اچانک ان پر ترس کھا اٹھتا، ”اوہ، اتنے بڑے خاندان سے ہیں آپ۔ لگتا نہیں ہے، جیسے ان کی خستہ، بے گور و کفن لاش میں وہ اس دور کی نوابیت تلاش کر رہا ہو۔ پھر ایک طنزیہ ہنسی۔ وہ اس ہنسی کو اچھی طرح پہچانتے تھے۔ جی حضوری کے وہ قائل تو نہیں تھے مگر مجبوری تھی اور نتیجہ میں بھتہ اب 150 روپیہ پہنچ گیا تھا جس میں 50 روپیہ تو مکان کا کرایہ ہی نکل جاتا۔ آسودگی کے نام پر محض نواب گھرانے کے ہونے کا احساس تھا اور وہ اس احساس کو پورے طمطراق سے نسل در نسل ڈھونڈتے جا رہے تھے۔

پڑوس میں ہی مختار نیپے کی دکان تھی۔ جب تب اسی دکان کا آسرا تھا۔ لیکن جہاں سمائی کا کوئی راستہ نہ ہو وہاں اکیلا بنیا بے چارہ کہاں تک سودہ سامان ادھاری دیتا رہتا۔ سو ایک دن غصے میں آکر نور علی شاہ کا ادھاری کھاتا بند کر دیا۔ پڑوسی ہونے اور نوابی شان، سب واسطہ دھرا کا دھرا رہ گیا۔ مختار کی اکڑ اور ہٹ میں پیٹ کی دوزخ پکھل پکھل گئی۔ گھر میں دو روز سے فاقہ تھا۔ جام شہادت قبول کرنے کا وقت آچکا تھا۔ وہ جیسے پہلی بار مختار کے آگے سرنگوں ہو گئے۔

”لو ننگے آیا ہوں۔ اب بولو۔ امجد علی شاہ کے خاندان کا کوئی آدمی خواب میں بھی کبھی اس طرح ننگا نہ ہوا ہوگا میاں جیسے میں ہو رہا ہوں، تمہارے سامنے۔ چاہو تو مجھے گروی رکھ لو۔ میرا تماشا بنا لو۔ مگر ادھاری مت بند کرو۔“

اور مختار نے جیسے قربانی کے جانور کے ذبح کرنے میں کوئی کسر باقی نہیں رکھی۔

”ٹھونگا بنا سکتے ہیں آپ۔ میاں جی ٹھونگا بنائیں۔ ہم خریدیں گے۔ آس پاس کی

کئی دکانوں میں بھی بات کرادیں گے۔ ہر طرح کے چھوٹے بڑے۔ کیلو دو کیلو والے۔ دام مناسب ملیں گے۔“

تب سے وہ ٹھونگا ہی تو بنا رہے ہیں۔ شروع شروع میں گھر میں رکھی پرانی کتابیں اور کاپیاں اس کام میں آگئیں۔ پھر سڑکوں سے بیکار پڑے کاغذ اٹھا اٹھا کر گھرا لائے جانے لگے۔ بیوی بچے سارا دن روزی کے تلخ نوالے گلے سے اتارنے پر مجبور تھے۔ مہینے میں 200-250 روپے تک کٹھونگے بن جاتے۔ مختار نے دو چار جگہوں پر بات کرادی تھی۔ شروع شروع میں تو ٹھونگے پہنچانے وہی جایا کرتے تھے پھر اسلم بھی جانے لگا۔ ہاں کبھی کبھی دل سے آہ اٹھتی تو زور زور سے چیخنا چلانا شروع کر دیتے..... ہے ہے..... دیکھو لوگو..... کیا نازک زمانہ آگیا ہے..... امجد علی شاہ کے خاندان والے رومی کے ٹھونگے بھی بنانے لگے ہیں۔“

سب کچھ حسب معمول چل رہا تھا کہ ایک چھوٹا سا واقعہ ہو گیا۔ ممکن ہے دوسروں کی نظر میں اس کی بہت اہمیت نہ ہو مگر نور علی شاہ کے لئے اس کی اہمیت اتنی تھی، جتنی سمندر میں بھٹک رہے جہاز کے لئے قطب تارہ کی۔ آکسفورڈ یونیورسٹی کے پروفیسر ہکسلے اپنی کتاب کے سلسلے میں ہندوستان آئے ہوئے تھے۔ دراصل وہ ہندوستان کے شاہی گھرانوں اور ان کے زوال پر ایک اہم کتاب ترتیب دے رہے تھے۔ اس سلسلے میں پورے ملک میں گھوم گھوم کر انہوں نے کافی مواد جمع کر لئے تھے۔ پروفیسر ہکسلے کو جب نواب امجد علی شاہ کے گمنام خاندان کا پتہ چلا تو وہ خود کو ملنے سے نہیں روک پائے۔ چار کھمبا کی گندی گلی میں کار کے داخل ہونے کا تو کوئی سوال ہی پیدا نہیں ہوتا تھا۔ اس لئے کار باہر ہی کھڑی کرنی پڑی۔ پروفیسر ہکسلے کے ساتھ ان کا ایک انڈین فرینڈ بھی تھا۔ جس سے ان کی پرانی خط و کتابت تھی۔ کتاب سے متعلق مواد کی فراہمی میں اس نے خاص مدد کی تھی۔

تنگ گلی میں گورے چٹے انگریز کو دیکھتے ہی چہ میگوئیوں کا بازار گرم ہو گیا۔ بچوں کے علاوہ مختار کی دکان پر بھیڑ لگانے والوں نے بھی حیرت سے گورے چمڑے والے کو دیکھا۔ یقیناً ان کی حیرت کی اس وقت انتہا نہ رہی، جب اس کے ساتھ والے شخص نے کسی سے نور علی شاہ کے بارے میں دریافت کیا۔

مختار نے گردن اچکا اچکا کر نووارد کو کسی آٹھویں عجوبے کی طور پر دیکھا اور پاس کھڑا گا ہک سے طنزیہ لہجے میں بولا..... ”یہ انگریز سالے تو بھارت سے چلے گئے تھے، پھر واپس کیسے آ گئے؟“

”نور علی شاہ“ کو پوچھ رہا ہے۔“

”نور علی شاہ“ مختار کی ہنسی چھوٹے چھوٹے رہ گئی۔ جیسے اچانک اس نے نور علی شاہ کے سراپا میں ان کے بنائے ٹھونگوں کا عکس دیکھ لیا ہو اور حیرت یہ کہ اس وقت بھی اس ک ہاتھ میں وہی ٹھونگا تھا جو نور علی شاہ کے یہاں سے بن کر آیا تھا اس میں کسی گا ہک کا سودا پیک کر رہا تھا۔

پروفیسر بکسلے اور ساتھ والا حیدر آبادی چھوٹے چھوٹے گندے بچوں کی فوج پار کرتے ہوئے نالے پر بنے مکان پر چڑھ گئے، جہاں دروازہ پر بھورے رنگ کا ٹاٹ کا پردہ گرا ہوا تھا۔ کسی محلے والے نے دروازہ کی کنڈی ہلا کر بانگ لگائی۔ ”نور علی، وادیش سے کوئی ملنے کو آئیے با۔“ نواڑ کی پلنگس، دھب سے کودے نور علی شاہ، پانجامہ کا ازار بند بند کرتے ہوئے دروازہ کی طرف تیزی سے دوڑ گئے۔ سچ مچ سامنے ایک خوش شکل 45-40 سال کی عمر کا ایک گوری چمڑی والا انگریز کھڑا تھا۔

”ٹوم نور علی شاہ“ اس نے بے انتہائی نرمی اور ملانمیت سے ہاتھ بڑھایا.....

حیدر آبادی نے شستہ اردو میں مکالمہ جڑا۔ ”یہ آکسفورڈ سے آئے ہیں۔ آپ سے خصوصی طور پر ملنے کے متمنی تھی۔ دراصل آپ کے شاہی خاندان کے بارے میں کچھ پوچھنا چاہتے ہیں۔“

اس نے محسوس کیا، بکسلے بھی ٹوٹی پھوٹی زبان آسانی سے بول پارہا تھا۔
 نور علی شاہ کا چہرہ کھل اٹھا۔ ”آئیے..... باہر کیوں کھڑے ہیں۔ اندر آجائیں۔“
 مگر اندر کون سی جگہ تھی، بیٹھنے بیٹھانے کے لائق۔ دنیا بھر کے کپڑے پھیلے ہوئے تھے
 چھوٹے سے برآمدے میں الگنی میں پسرے کپڑوں سے پانی اب بھی چورہا تھا۔
 وہیں ایک طرف اسلم اور فاطمہ بیٹھے ٹھونگے بنا رہے تھے۔ بڑی بی سرجھکائے
 گندے برتنوں کو انہماک سے دھونے لگی تھیں۔

غصہ جیسے چڑے کی طرح اچانک نور علی شاہ کی ناک پر بیٹھ گیا۔
 ”یہ دیکھئے نوابوں کا خاندان، شاہی خاندان..... مگر ٹھہریے۔ میری عورتیں پردہ
 کرتی ہیں.....“

انہوں نے غصے میں ڈانٹ کر بیوی اور لڑکی کو باہر جانے کا اشارہ کیا۔ غصے میں
 اپلاتے ہوئے چیخ پڑے۔ اب ہماری قدر کہاں۔ قدر تو انگریز جانتے تھے۔ آپ
 جانتے تھے اور بھارت سرکار نے ہماری بولی لگائی ہے صرف ڈیڑھ سو روپے ”جس
 میں سرکاری افسر کے لئے ایک اچھی سی شراب تک نہیں آسکتی۔“
 پروفیسر بکسلے نے ان کے کندھے پر پیار سے ہاتھ رکھا۔ ہم کو معلوم۔ یہی تو جاننے
 اور پوچھنے ہم آیا.....

اس نے پیار سے، بے حد معصوم دکھنے والی نیلی نیلی آنکھوں سے کسی بچے کی طرح
 ان کی آنکھوں میں جھانکتے ہوئے گردن ہلاتی۔ تب تک مختار شیخے کا بھیجا ہوا لڑکا دو
 لڑکا دو پینت کی کرسیاں لے آیا تھا۔ بکسلے اور حیدر آبادی ان کرسیوں پر بیٹھ گئے۔
 نیواڑی کی پلنگ پر نور علی شاہ پیروں کو لٹکائے سوچ میں گم ہو گئے۔ یہاں ان کے
 ملک سے تو کبھی ایک چڑیا بھی ان کی کھوج لینے نہیں آئی اور یہاں باہر سے..... باہر
 والوں کی بات ہی زالی ہے۔

”کوئی تکلف نہیں۔ ہم صرف کچھ پوچھنے آئے ہیں۔“ حیدر آبادی نے نانی کی

ناٹ درست کی۔ ترقی نظروں سے گھر کا جائزہ لیا۔ اڈگی کواڑ سے سہمی ہوئی نظریں ادھر ہی دیکھ رہی تھیں۔ اس بیچ ایک بچہ دو گلاس اسپیشل چائے لے کر آ گیا۔ حیدر آبادی کو گلاس تھامتے ہوئے جموڑی ہٹر بڑا ہٹ بھی ہوئی مگر گوری چٹری والے نے آسانی سے شکر یہ کہتے ہوئے گلاس تھام لیا۔ اور دھیرے دھیرے چسکی لینے لگا۔

”ہاں امجد علی شاہ کے بارے میں..... ٹوم جو بو لے گا، ہم لکھے گا۔ اس کے لہجے میں وہی ملائیت تھی۔ پھر جیب سے نوٹ بک نکال کر، خالی گلاس نیچے رکھ کر وہ ہمہ تن گوش ہو گیا۔

تواریخ کی سبز وادیوں کی یادگار پر گردِ جم چکی تھی۔ نور شاہ دھیرے دھیرے اس گرد کو صاف کر رہے تھے۔ سب کچھ تو وقت نے چھین لیا۔ کیسی ریاستیں اور جاگیریں..... پرانے قصوں کے پٹارے کھل گئے تھے۔ راجہ مہاراجہ کی شان و شوکت کی انوکھی الیبلی کہانیاں، عیش و عشرت کی عجیب داستانیں وہ سناتے رہے..... بتاتے رہے۔ سب کہانیاں وقت کی تحویل میں دفن ہوتی رہیں۔ ہندوستان تہ و پاپاٹ نہیں ہوا تھا لیکن نواب امجد علی شاہ کے پرپوتوں کے نصیب کو گہن لگ چکا تھا۔ ریاست ختم ہو چکی تھی۔ جاگیریں حکومت نے چھین لیں۔ جو محل تھا، شاہی اصطبل تھا، وہ سب حکومت نے بطور میوزیم اپنی نگرانی میں لے لیے۔ اب ٹورسٹ آتے ہیں، جاتے ہیں، لاکھوں کے وارے نیا رہے ہیں اور یہاں یہ بندہ بیراگی جسے نواب امجد علی شاہ کا وارث بتاتے ہوئے بھی شرم آتی ہے، بھوک سے بے حال ہے، کپڑوں سے ننگا ہے، اور اس پھٹ حالی میں صرف داستان گو بن کر رہ گیا ہے..... آہ.....

امجد علی شاہ کا اصطبل دیکھنے جہاں شاہی گھوڑے بندھتے تھے، وہ آج کے عالی شان عمارتوں اور کوٹھیوں سے بھی بہتر ہیں.....

وہ سناتے رہے۔ انگریز بیچ بیچ میں روک روک کر کچھ سوال کرتا۔ حیدر آبادی دھیمے سر میں کچھ جواب دیتا۔ انگریز سر ہلا کر پھر لکھنے میں مچو ہو جاتا.....

دو پہر کا سورج منڈیروں سے کچھ دور چلا گیا تھا۔ آنکھوں میں کچھ بدلی سی چھا گئی تھی۔ نور علی شاہ پھر سیاسی زمانے میں پہنچ گئے تھے۔ شدت جذبات سے آواز کبھی لڑکھڑا جاتی تھی۔ گلوگیر ہو جاتی۔ اچانک وہ ٹھہرے آنکھوں میں گزرے وقت کی گرد پڑ گئی تھی۔ ”نشانی..... آپ نشانی پوچھتے ہیں۔“

”ہاں۔ لیس.....“ انگریز نے متاثر کن انداز میں سر کو دوبارہ جنبش دی اور بے قراری میں اٹھ کھڑا ہوا۔ گردن سے جھومتا ہوا کیمرہ نکالا اور معصومیت سے بولا.....

نور علی شاہ ہم ایک پوز چاہتا..... جھٹ سے فلش چمکا..... اور نور علی شاہ جھب سے کمرے میں سما گئے۔

لیجے لیجے..... آواز شدت جذبات سے بھاری تھی..... اس مرضی کے دربے کی بھی تصویریں لیجے۔ جہاں ہم رہتے ہیں۔ مگر نہیں معاف کیجئے گا۔ یا یوں کہہ لیجئے کہ عزت کی اتنی پاسداری ہے کہ خواتین کو آپ کے سامنے حاضر نہیں کر سکتا۔ نہیں۔ بے شک نہیں۔ کبھی نہیں۔ آپ ادھر ادھر کی جتنی مرضی تصویریں لیجئے۔

انگریز کے کیمرے کی فلش گھر کی خستہ حالی پر کئی بار چمکی۔ اس کی آنکھوں میں شکر یہ کا مفہوم چھپا تھا۔ حیدرآبادی نے شائستہ لہجے میں پوچھا۔ کوئی نشانی جو محفوظ رہ گئی ہو.....؟“

”ہاں ہے تو سہی.....“ ان کے دل سے سرد آہ نکل گئی۔ ”آئیے۔ چلیے۔ آپ بھی دیکھئے۔“

وہ رندھ قدموں سے پانچانہ جانے والے راستوں کی طرف بڑھے۔ پھر تھم سے گئے تعفن کا ایک تیز ریلا کھلے سنڈاس سے نکل کر ہوا میں گھل مل گیا تھا۔

”یہ ہم ہیں.....“ وہ چپا چپا کر بولے۔ گوہ اور موٹر میں نہائے ہوئے۔ دن رات اسی تعفن کو برداشت کرتے ہیں اور جیتے ہیں۔ بس۔ انہوں نے اسلم کو آواز

لگائی۔ اسلم جو کواڑ کے پیچھے چھپ کر کھڑا تھا۔ تیزی سے آیا۔ انگریز اور حیدر آبادی کو جھٹکے سے سلام کیا اور ابا کی آنکھوں میں جھانکا۔

یہ صندوق..... اسے باہر نکالیو..... انہوں نے پھیلے کباڑ کی طرف اشارہ کیا۔ پھر انگریز کی جانب توجہ سے دیکھتے ہوئے بولے۔ اس کے اندر جو کچھ بھی ہے وہ ناقابل دید ہے نہ آپ کے کسی کام کی..... مگر نشانیاں تو ہیں اور دیکھئے تو سہی۔ ان نشانیوں کو کیسی جگہ نصیب ہوئی ہے۔

انگریز کے فلپس چمکتے رہے۔ تالہ کھلنے پر بھی۔ صندوق کے اندر سے گردوغبار کا ایک تیز جھونکا اٹھا۔ انگریز نے تجسس ہاتھوں سے ان نشانیوں کا لمس محسوس کیا۔ بے آن، بے رنگ، بے رونق اور اپنی آب کھوتی نشانیاں.....

اس نے پھر ایک تصویر لی۔ اس کا چہرہ مسکرا رہا تھا، دوسرے ہی لمحے اس کا ہاتھ اپنی جیب میں گیا اور کچھ کرنسی نوٹ اس نے مضبوطی سے نور علی شاہ کے ہاتھ میں پکڑا دیئے۔ دھیرے دھیرے ان کے ہاتھوں کو تھپتھایا اور حیدر آبادی کا ہاتھ پکڑ کر باہر نکل آیا۔

وہ کب گئے، گاڑی کب روانہ ہوئی، انہیں کچھ پتہ نہیں۔ وہ بس بے خبری میں کھوئے رہے ایک عجیب سی آگ تھی جو اچانک ان کے اندر بھٹی کی طرح روشن ہو گئی تھی۔ بدن تپ رہا تھا۔ سر پھٹا جا رہا تھا۔ نشانیاں..... وہ صرف نشانیوں کے بارے میں غور کر رہے تھے..... نواب امجد علی شاہ کے خاندان کی آخری نشانی..... اب اس نشانی کو دیکھنے کے لئے بھی لوگ آیا کریں گے۔ پھر جاتے جاتے دیکھنے کا ٹیکس بھی ادا کریں گے.....“

وہ بار بار بھڑک رہے تھے..... بار بار پروفیسر بکسلے کے کیمرے کا فلپس ان کی آنکھوں میں چمک رہا تھا۔

وہ دیکھ رہے تھے..... وہ کھڑے ہیں..... گندہ سا، اٹھنڈا سا ساپا جامہ اور اس پر چور

مچور شکن آلود کرتا..... چہرے پر پڑی ہوئی جھانیاں اور اجھڑائے بال..... ان کا دبلا
پتلا جسم..... اور فلپش چمک رہا ہے.....

سنڈ اس کے پاس کباڑ کے ڈھیر میں پڑا تواریخی صندوق..... صندوق میں پڑی
بوسیدہ، گردوغبار میں ڈوبی صدیوں پرانی نشانیاں اور فلپش چمک رہا ہے..... زمین
پر چھترائے ہوئے برتن، الگنی پر سوکھتے ہوئے کپڑے..... اور فلپش چمک رہا
ہے.....

نور علی شاہ! وہ بہت دھیرے سے مردہ لہجے میں بڑبڑائے..... تم محض نشانی رہ گئے
ہو..... اپنے پرکھوں کی آخری یادگار۔

زمین پر دونوں پاؤں کو جوڑ کر وہ غور سے دیکھتے رہے..... ایک عجیب سی کراہیت
ان کی نس نس میں بس چکی تھی۔ وہ بہت غور سے تھکے ہوئے اپنے پاؤں کو دیکھ رہے
تھے مگر اب سب کچھ انہیں ٹیڑھا میڑھا لہجے میں نظر آ رہا تھا.....



بازار، طوائف اور کنڈوم

بازار

پہلے بازار اس طرح نہیں پھیلا تھا۔

وہ بازار کے، اس طرح پھیلنے پر اُداس تھا۔ پہلے بازار میں اتنی بھیڑ نہیں ہوا کرتی تھی۔ پہلے بازار میں اتنی ڈھیر ساری دکانیں نہیں ہوا کرتی تھیں۔ پہلے دکانوں میں اتنے سارے کام کرنے والے مزدور یا چیزیں نہیں ہوا کرتی تھیں۔ پہلے گلیاں اتنی تنگ نہیں تھیں۔ سڑک پر آدمی آرام سے گزر سکتا تھا۔ آجکی طرح نہیں کہ پیچھے سے آنے والی بھیڑ آہستہ آہستہ آپ کو آگے کی جانب دھکا دے رہی ہے اور جسم پر پڑنے والا بوجھ۔ بازار کی بھیانک شکل کے سامنے ہر لمحہ آپ کو بے بس اور لاچار کرتا جا رہا ہو۔!

پہلے بازار میں اچھے آدمی ہوا کرتے تھے۔ دیسی چیزیں ملا کرتی تھیں۔ اس بار بازار میں غیر ملکی اشیاء کی باڑھ آئی ہوئی تھی۔ سچی بات یہ ہے کہ بازار کی شکل ہی بدل گئی تھی۔ وہ اس شہر میں دو تین برس کے بعد آیا تھا۔ دو تین برس میں شہر کا چہرہ اتنا بدل جائے گا، اُسے یقین نہیں ہو رہا تھا۔ جو دکان والے اُسے دیکھتے ہی آواز دے کر بلاتے۔ چائے پلاتے۔ سامان خریدتے۔ انہوں نے جیسے اُسے پہچاننے سے ہی انکار کر دیا تھا۔

نہیں، اُسے پختہ یقین تھا۔ یہ وہ لوگ نہیں تھے۔

”پھر اُن کے بیٹے ہوں گے؟“

نہیں بیٹے بھی نہیں۔ بازار کے ساتھ، اخلاق، زبان اور لوگ بھی بدل گئے تھے۔

شاید اسی لئے اُس کے دیسی برانڈ کو دیکھ کر کچھ لوگ ہنسے تھے۔

’یہ کیا ہے.....؟‘

’وہی جو ہمیشہ سے ہم پلائی کیا کرتے ہیں۔‘

’ہنسنے کی آواز۔۔۔“معنی، دیسی ہے۔۔۔ پھر ہنسنے کی آواز۔“ نہیں۔۔۔ نہیں

چلے گا۔“

”نہیں چلے گا۔۔۔؟“

”لیکن دور دراز، گاؤں، قصبوں کے لوگوں کو تو.....“

”جواب میں کہا گیا۔۔۔“ اب دور دراز کچھ بھی نہیں ہے۔ گاؤں، قصبے۔۔۔

سب لوگوں کو غیر ملکی چیزیں پسند ہیں۔۔۔ اور ہاں۔۔۔ بازار میں ہم وہی کچھ فروخت کرتے ہیں، جس کے آرڈر آتے ہیں۔۔۔ جو سکہ چلتا ہے، ہم وہی لیتے ہیں۔۔۔

اس بار ہنس کر کہا گیا تھا۔۔۔ ”بازار بدل گیا ہے۔ تم بھی اپنے کو بدل ڈالو۔“



وہ جیسے سناٹے میں تھا۔۔۔ حوصلہ پست ہو چکا تھا۔ ایسا تو پہلے کبھی نہیں ہوا۔ وہ

آتا تھا۔ سامان فروخت کرتا تھا۔ رات گئے ہوٹل میں آرام کرتا تھا۔ بازار کے

درمیان دو ایک ’دھندے‘ کی دکانیں تھیں۔ اُن میں سے کسی ایک طوائف کو پٹا کر

لے آتا۔ ساری رات عیش کرتا۔ پھر دوسرے دن بڑا مال آرڈر لے کر اپنے گھر

روانہ ہو جاتا۔

مگر اس بار بازار نے جیسے اپنا مکمل چہرہ ہی تبدیل کر لیا تھا۔ اُس نے سوچ لیا

تھا۔۔۔ یہ بازار اب تمہارا نہیں رہا۔ تمہیں اپنے لئے چھوٹے بازار تلاش کرنے

ہوں گے۔ جہاں تمہارے سکے، تمہارے ’نکسال‘ چلتے ہوں۔ جہاں سستی دیسی

سامانوں کی خرید و فروخت اب بھی ہوتی ہو۔ اُس نے گھبرا کر واپس لوٹنے کا فیصلہ کر لیا۔ لیکن لوٹنے سے قبل آج کی رات ہوٹل میں وہ آرام سے اور کچھ کچھ 'عیش' سے گزارنا چاہتا تھا۔ ایک عدد طوائف کے ساتھ۔ اُس نے واپسی کا پروگرام انتہائی خوبصورتی سے ترتیب دیا تھا۔ 'دھندے' کی جگہ تلاش کرنے میں اُسے دشواری نہیں ہوئی اور ایک بار پھر وہ چونک گیا تھا۔



پہلے یہاں دو تین چھوٹی چھوٹی دھندے کی دکانیں ہوا کرتی تھی۔ اب انہیں توڑ کر ایک بڑے بازار میں تبدیل کیا جا چکا تھا۔ رنگین بورڈ۔ خوبصورت گالچہ۔ گھماؤ دار سیڑھیاں۔ ریموٹ سے کھلنے والا دروازہ۔ دروازے کے اندر کھلنے والی جنت کی کنجی۔ اوپر نیچے خوبصورت، حسین و جمیل، جنت کی اپسراؤں کو لے کر آتی جاتی نرم و نازک کانچ کی تعمیر شدہ ایک ایسی لفٹ۔ جس کے آر پار کا تمام 'جغرافیہ' آسانی سے دیکھا اور پڑھا جاسکتا تھا۔ ہر طرف پاگل اور مدہوش کرنے والی عطر کی مہک۔ شاندار صوفے۔ وہ اس نئے بازار کو دیکھ کر حیرت زدہ رہ گیا تھا۔ اچانک وہ 'نظر آ گیا۔ وہ۔ وہ بالکل نہیں بدلا تھا۔ پہلے وہ اس دھندے میں 'دلا' کہلاتا تھا۔ سر پر ترچھی ٹوپی۔ پاؤں میں لنگی۔ منہ میں پان، گلے میں لال رومال اور ایک گندہ سا کرتا۔ پچھلے دو تین برسوں میں وہ جانے کتنی کتنی بار اسی 'دے' سے اپنے لئے طوائف کا انتخاب کر کے، اپنے ساتھ لے گیا تھا۔ اُسے تعجب اسی بات پر تھا۔ بازار کے ساتھ 'دلا' بھی بدل گیا تھا اور اس کے طور طریقے بھی۔ 'دلا' سفاری سوٹ میں تھا۔ بال 'ہیئر بیونگ' سے، قائدے سے سیٹ کرائے ہوئے۔ دے کے ساتھ کچھ

بے حد خوبصورت لڑکیاں تھیں۔ ایک لڑکی پر جیسے اُس کی نظر ایسے چپک کر رہ گئی کہ ہٹنے کا نام ہی نہیں لے رہی تھی۔ وہ کسی فلمی ایکٹریس سے زیادہ خوبصورت تھی۔ لیکن اس وقت وہ کسی گہری سوچ میں گم تھی۔ دتے کا چہرہ بھی دوسری طرف تھا۔ ایک لمحے کو اس نے سوچا۔ بازار بدل گیا ہے۔ اور یہ طوائف بازار بھی۔ دلا بھی بدل گیا ہے۔ بہتر ہوگا، وہ پُپ چاپ یہاں سے کھسک لے۔ دلا بھی اُسے کہاں پہچانے گا۔

مگر دوسرے ہی لمحے دتے کی نگاہیں اُس کی جانب گھوم گئی تھیں۔ اُس کی آنکھوں میں پہچان سے زیادہ ایک شکاری کی چمک آگئی تھی۔

’آئیے صاحب.....‘

’جی.....‘ وہ ہکا رہا تھا۔

’اب غریب خانے میں آہی گئے ہیں تو، شوق فرما کر ہی جانے دیں گے ہم.....‘

دتے نے انتہائی مہذب انداز میں اُسے سیلوٹ مارا۔ آئیے۔ یہاں.....

یہاں تشریف رکھئے۔ اُس نے لڑکیوں کو وہیں رہنے کا اشارہ کیا۔ پھر اُس کی طرف گھوما۔

’سب کچھ بدل گیا..... کیوں.....؟‘

’ہاں۔‘

’لیکن آپ نہیں بدلے صاحب۔۔۔ یہ جگہ نہیں بدلی۔۔۔ وہ کسی فلاسفر جیسے انداز میں، گہری سوچ میں ڈوبا ہوا کہہ رہا تھا۔‘

’جگہ نہیں بدلتی صاحب، بس رنگ بدل جاتے ہیں۔ روپ بدل جاتا ہے۔ اور بازار تو بدلنے کے لئے ہی ہوتا ہے صاحب.....‘

’تم بھی تو بدل گئے.....؟‘

’نہیں..... میں..... وہی دلا.....‘ وہ قہقہہ مار کر ہنسا۔۔۔۔۔ صرف کپڑے بدلے۔۔۔۔۔ کپڑے بدلے۔ اس لئے زبان بھی بدلنی پڑی۔‘

اس درمیان وہ اپسرا جیسی خوبصورت لڑکی دلعے کی طرف گھومی تھی۔۔۔۔۔

’میرے لئے کیا حکم ہے۔ یا سونے جاؤں؟‘

’نہیں..... ابھی ٹھہرو..... وسندھرا.....‘

’و..... سن.....‘ وہ جیسے اس نام کے نشے میں ڈوب گیا۔ ایک بے حد پیارا سا خوبصورت چہرہ۔ ایسے خوبصورت چہرے بھی دلعے کی جنت میں مل سکتے ہیں،

اُس کے لئے سوچنا بھی مشکل تھا۔ ایک بڑے بازار کی اپسرا کا مطلب تھا۔۔۔۔۔

’مہنگی ہوگی۔‘ اُس کی جیب سے کہیں زیادہ مہنگی۔۔۔۔۔ انگور کھٹے ہیں۔۔۔۔۔ کھٹے انگور

اُس جیسے تاجروں کے لئے نہیں ہیں، جسے بازار میں یہ کہہ کر ننگا کر دیا گیا ہے کہ اُس

کے مال بازار کے قابل نہیں ہیں۔۔۔۔۔ اُس کے لئے تو کوئی دیسی، قمصی، ہی چلے

گی۔ مگر اس بڑے بازار میں کیا ایسی قمصی ملے گی۔۔۔۔۔؟ اُس کے سوچنے کا سلسلہ

ٹوٹ گیا۔۔۔۔۔ دلا اُسی اپسرا کے بارے میں اُس سے پوچھ رہا تھا۔

’صاحب۔ یہ چلے گی.....؟‘

’یہ.....‘

’ہاں، اسی کے بارے میں پوچھ رہا ہوں۔‘

’مگر یہ تو.....‘

’میں نے کہا تھا نا۔ گھبرائیے مت صاحب۔ بس آپ کے پتے بھر کی دیر ہے۔

آپ کے پسند کرنے کی دیر۔‘

اپسرا جیسی لڑکی ابھی بھی دوسری طرف دیکھ رہی تھی۔ جیسے اُسے فکر ہی نہیں ہو کہ

ایک بڑے بازار کے ایک چھوٹے سے حصے میں اُس کی بولی لگنی شروع ہوگئی

ہو۔۔۔ دوسری لڑکیاں اپنے اپنے کمروں میں لوٹ گئی تھیں۔ لفٹ کے اوپر نیچے جانے کا سلسلہ جاری تھا۔۔۔ کولڈرنکس کی بوتل کے درمیان۔۔۔ اس جنت نما کمرے میں۔۔۔ جنت جیسی ’حور‘ کے لئے۔۔۔ لڑکھڑاتے ٹوٹتے الفاظ میں اُس نے اپنی بولی بڑھائی۔۔۔ اور ایکدم سے چونک گیا۔ بولی، ایک مقام تک آ کر سمجھوتے میں بدل گئی تھی۔

”بازار میں ہم اپنے ہر طرح کے گاہک کا خیال رکھتے ہیں صاحب۔ لڑکی اب آپ کی ہے۔ آپ چاہیں تو یہاں بھی کمرہ ہے۔ ہوٹل جانے کی فیس الگ سے..... قبول.....؟“

’قبول!‘

معاملہ طے ہو چکا تھا۔ کسی روباٹ کی طرح ’سو‘ اٹھ کر اُس کے سامنے کھڑی تھی۔ بالکل علاء الدین کے جن کی طرح۔۔۔ اُس کے قدموں میں بچھ بچھ جانے کے لئے تیار۔

’میرے آقا! کیا حکم ہے‘

پھر اُس نے دیر نہیں کی۔ ٹیکسی پکڑی اور ٹیکسی اُس کے ہوٹل کی طرف روانہ ہو گئی۔

طوائف

ہوٹل کے چھوٹے سے کمرے میں نور ہی نور پھیلا تھا۔ وہ آج کی رات کو کچھ کچھ ’تاریخی‘ یا یادگار بنانا چاہتا تھا۔ پتہ نہیں کہاں سے اُس کے اندر ایک شاعر آ گیا تھا۔ شاعر۔۔۔ وہ اس شاعر کو، جنت سے اُتری ہوئی اپسرا کے سامنے کچھ زیادہ ہی ’قرینے‘ سے پیش کرنا چاہتا تھا۔ حقیقت میں اس طرح سے رومانی وہ کبھی نہیں ہوا۔ ’مال‘ کی سپلائی۔ آرڈر۔ گاڑی اور بسوں کی تھکان۔۔۔ پھر ایک عدد ویشیا کا ساتھ۔۔۔ جنگلی پن کا مظاہرہ اور ایک ٹھنڈی ندی کا بہاؤ۔ لیکن۔۔۔ یہاں تو

معاملہ ہی دوسرا تھا۔

لڑکی، شہزادیوں کی طرح بستر پر لیٹ گئی تھی — مضمور آنکھیں — گہری
جھیل کی طرح لگ رہی تھیں۔ سنگ مرمر کی طرح شفاف، چمکتا ہوا بدن۔ ایک لمحے
کو اُس نے کہا بھی۔

’کپڑے اتاروں؟‘

’نہیں۔ ابھی نہیں..... ابھی تو رات پڑی ہے.....‘

لڑکی نے کندھے اُچکائے۔ اُس کی بانہیں ننگی تھیں — گوشت کا ایک بے حد
حسین ٹکڑا۔ جنینس کے پینٹ اور سیلو لیس ٹی شرٹ میں اُس کا مغزور بدن، انکاروں
کی بارش کر رہا تھا۔

ایک لمحے کو وہ ٹھہر گیا۔ لڑکی اُسی کی طرف دیکھ رہی تھی — اُس کی پریشانی یہ تھی
کہ بات کہاں سے شروع کروں۔ مطلب کہاں سے رومانی ہو جائے۔ وہ سوچ
میں گرفتار تھا۔ اتنا بڑا شہر — پھیلتا ہوا — تیزی سے بڑھتا بازار —
آلودگی — شور — شروعات شہر سے ہی کرنی چاہئے۔

اب وہ مطمئن تھا۔ ہونٹ گول ہو گئے۔ آنکھوں میں نشہ پیدا کیا۔ اپسرا کے
چہرے کی طرف دیکھا اور لگا — الفاظ کے ’نوارے‘ چلنے خود بخود شروع ہو گئے
ہوں.....

’تمہارا شہر..... تمہیں یاد ہے — پیڑ پودے..... کھلکھلاتا ہوا گلشن..... گیت
گاتی ہوئی ٹھنڈی ہوا..... یہ سب مجھے میرے اپنے گتے تھے۔ جیسے ہوا صرف
میرے لئے جھوم رہی ہو..... درخت صرف میرے لئے گارہے ہوں..... اور
شہر — میں یہیں پیدا ہوا ہوں..... اسی مٹی سے — یا پھر ’پنر جنم‘ کا کوئی گہرا

لگاؤ ہوگا۔ میں کبھی یہاں بزنس کے خیال سے نہیں آیا۔ بس۔ یہاں کا۔۔۔۔۔
یہاں کی آب و ہوا بار بار مجھے اپنی طرف کھینچ لاتی تھی۔ جیسے شہر بین بجا رہا ہو۔۔۔۔۔
میرے لئے۔۔۔۔۔ بار بار ہو مجھے۔۔۔۔۔ تمہیں آنا ہی ہوگا اور دیکھو۔۔۔۔۔“
’یہ شہر میرا نہیں ہے۔۔۔۔۔‘

لڑکی نے درمیان میں ہی بات کاٹ دی۔ جیسے ہوا رُک گئی۔ ’بین‘ کا بچنا بند
ہو گیا۔ سرسراتے پیڑ خاموشی میں بدل گئے۔ گیت رُک گیا۔۔۔۔۔
وہ ایک دم سے چونکا۔۔۔۔۔ ’تمہارا نہیں، مطلب۔۔۔۔۔؟‘
’مطلب میرا نہیں ہے۔۔۔۔۔‘
’پھر۔۔۔۔۔؟‘
’میں ابھی حال میں آئی ہوں۔ پھر کہاں جاؤں گی۔ کہہ نہیں سکتی۔۔۔۔۔‘
’چلو۔۔۔۔۔ کوئی بات نہیں۔۔۔۔۔‘

آگے بڑھ کر اُس نے کھڑکی کھول دی۔۔۔۔۔ کھڑکی سے ٹھنڈی ہوا کے جھونکے
اندرا آگئے تھے۔

’ئی وی چلا دوں۔۔۔۔۔؟‘
’نہیں۔۔۔۔۔ اُس کی آواز خاموشیوں کی طرح مساکت تھی۔
وہ بھی کچھ دیر تک کھڑکی سے باہر بے مطلب دیکھتا رہا۔ جیسے اپرا سے دوبارہ
گفتگو کے لئے نئے لفظ تلاش کر رہا ہو۔۔۔۔۔ اُس نے آئینہ میں اپنا جائزہ لیا۔ سفید
کرتا، پانجامہ۔ آنکھوں کا نشہ ابھی اتر نہیں تھا۔ ہونٹ ابھی بھی گول تھے۔ اندر
رومانی انسان موجود تھا۔ ’شہزادہ والا کار توں تو فیل کر گیا۔ جانے دو۔ کیا ہوا۔ لڑکی اب
کھڑکی کی طرف دیکھ رہی تھی۔ ایک لمحے کو وہ اٹھی۔ لہرا کر کھڑکی کے پاس کھڑی
ہو گئی۔۔۔۔۔ جیسے کشتی کے ’بادبان‘ کھل گئے۔۔۔۔۔ ہوا کے تھہر پر ایک خوبصورت سا

چہرہ، ’جھولے‘ جیسا جھول رہا تھا۔

’وسو.....‘ اُس کی آواز میں نشہ تھا..... وسندھرا..... کتنا پیارا نام ہے..... تمہیں پتہ ہے وسو..... دلے نے..... نہیں معاف کرنا مجھے..... پہلے ہم اُسے اسی نام سے پکارتے تھے..... چلو، چھوڑو اس بات کو۔ ہاں تو میں کہہ رہا تھا۔ دلے نے جیسے ہی تمہارا نام لیا..... وسن..... دھرا..... پتہ ہے..... مجھے کیا لگا..... کبھی تم نے ریگستان میں، خاموشی کی ریت پر چلنے والے اونٹوں کی گھنٹیاں سنی ہیں..... نہیں۔ میں مندریا گر جا گھر کی گھنٹیوں کی بات نہیں کر رہا..... ریت کی اڑتی آندھی میں، ایک قطار سے چلے آ رہے، اونٹوں کے گلے میں بندھی گھنٹیاں..... جیسے ’جلترنگ‘ بجاتا ہے..... جیسے دنیا کے سب سے میٹھے ساز نے تمہارا نام پکارا ہو۔ وسن..... دھرا..... جیسے.....‘

’وسندھرا میرا نام نہیں ہے.....‘

وہ کھڑکی سے ہٹ گئی تھی۔ میں نے جائزہ لیا۔ وہ خاصی لمبی تھی۔ ایک خوبصورت اور پُرکشش جسم..... لیکن جیسے، دھیمی دھیمی آج پر جلتے پگھلتے جسم کی اُسے کوئی فکر ہی نہیں تھی۔ وہ اٹھ کر کرسی پر بیٹھی گئی.....

’تمہارا نام نہیں.....‘ میں انک رہا تھا۔ لفظ ٹوٹ رہے تھے.....

’ہاں.....‘

’مگر دلے نے تو.....‘

’ہاں، وہ ہر روز نام بدل دیتا ہے.....‘

’ہر روز..... مطلب تمہارا اپنا کوئی نام نہیں۔‘

وہ گہری سوچ میں گم تھی اور ایک ٹک میرے چہرے کو تکتے لگی تھی.....

’تم سونا چاہتی ہو تو.....‘

’نہیں‘۔۔۔ اس کے الفاظ میں سختی نہیں تھی۔۔۔ وہ سب کچھ ایک روباٹ کی طرح کر رہی تھی۔۔۔ ’تم نے خریدا ہے مجھے۔ آج کی رات کے لئے۔ مجھے حکم ہے، میں وہی کروں جو تم چاہو گے۔۔۔‘

کہنے کے لئے تو اس کے پاس متعدد سوالات تھے۔۔۔ زندگی اور مجبوری سے جڑے سوالات۔۔۔۔۔ یہاں، اس منزل تک کی تکلیفوں سے اچھے ہوئے سوالات۔۔۔ مگر ایسے ’بے رحم‘ سوالوں کی شروعات سے ایک اچھی، خوبصورت اور رومانی رات کا ستیاناس نہیں کرنا چاہتا تھا۔ وہ ایک بار پھر بڑی ادا سے بستر پر لیٹ گئی تھی۔ ’قلو پطرہ، مونا لیزا سے لے کر جینیفر لوی پیز تک کتنے ہی نام ہونٹوں تک آ کر بٹھہر گئے۔۔۔ یہ جسم، یہ لباس۔۔۔ وہ اُس کے لباس کا جائزہ لے رہا تھا۔ آج جینس تو ہر دوسری تیسری لڑکی پہنتی ہے۔ سیلو لیس فینسی شرٹ تو سبھی پہنتے ہیں۔۔۔ مگر اتنا بولتا ہوا لباس۔۔۔ چوائس کتنی اچھی ہے۔۔۔ ہیرا اپنی قیمت پہچانتا ہے۔ ہوا تیز ہو گئی تھی۔ کھڑکی کے پرٹ ڈول رہے تھے۔۔۔ وہ آہستہ سے بولی۔

’کھڑکی بند کر دو۔۔۔‘

’اچھا۔‘

وہ اپنی جگہ سے اٹھا۔ کھڑکی سے، بادلوں کے کچھ ٹکڑوں کے درمیان، آنکھ چمولی کھیلتا ننھا سفید چاند آ گیا تھا۔ دروازہ بند کرتے ہی وہ تیزی سے مڑا۔ چاند اپسرا کے لباس میں گم تھا۔۔۔ سفید ٹی شرٹ، بادل کے ٹکڑوں میں تبدیل ہو گئے تھے۔ چاند ان ٹکڑوں میں سمٹ آیا تھا۔۔۔

اپسرا دھیرے سے ہنسی۔۔۔

’کیا دیکھ رہے ہو۔۔۔‘

’تمہارا لباس.....‘

’ل.....باس —‘ اپسرا کہتے کہتے رُک گئی۔

’کتنا خوبصورت۔ کتنا پرکشش ہے۔ جیسے.....‘

اُس کی کھنک دار ہنسی نے ایک بار پھر کمرے کا سکوت توڑ دیا تھا۔ ’یہ لباس

بھی میرا نہیں ہے۔‘

’مط.....لب۔‘

اپسرا چپ تھی۔ ’مطلب میرا نہیں ہے۔ کل والی پارٹی نے دیا تھا۔ گفٹ۔

ایک رات کا تحفہ..... کچھ مہر پھرے ایسے بھی ہوتے ہیں۔ قیمت کے ساتھ ساتھ

گفٹ بھی دے جاتے ہیں..... پاگل۔‘



باہر جیسے ہوا کا شور رُک گیا۔ بند کھڑکی سے بادلوں کے ٹکڑے، جیسے ’مہر‘ بن کر

کمرے میں سمٹ آئے۔ گھپ اندھیرا۔ نمی کی پتلی سی چادر۔ پھر جیسے دھیرے سے

چادر ہٹی۔ اندھیرا ختم ہوا۔ بادل کھڑکی سے باہر لوٹ گئے۔ وہ فکر مند تھا۔ کیسی

لڑکی ہے۔ نام بھی اپنا نہیں۔ لباس بھی نہیں۔ شہر بھی نہیں.....

باہر جیسے ڈرم پیٹے جا رہے ہوں۔

وہ یکا یک چونک پڑا تھا۔ لڑکی اس کی طرف دیکھ رہی تھی۔ پھر یکا یک اُٹھ کر بیٹھ

گئی۔ اب وہ اس کی آنکھوں میں کچھ پڑھنے کی کوشش کر رہی تھی۔

ہوا پھر سے تیز ہو گئی تھی..... وہ.. بستر پر دوبارہ لیٹ گئی تھی..... اُس کے ہاتھ

بارش بن گئے تھے..... اپنے ہی جسم پر مچلتے ہوئے۔

’ہوا تیز ہے..... ہے..... نا.....‘

ہاں.....

اُس نے ایک جھٹکے سے جنس ہوا میں اُڑا دی.....

’کھڑکی کے پٹ ڈول رہے ہیں.....‘

ہاں.....

سفید ٹی شرٹ، اس کے محلی بدن سے الگ ہو چکی تھی۔ وہ سر سے پاؤں تک آگ تھی۔ نہیں جل مچھلی..... نہیں جل مچھلی نہیں..... فرانس کی شنگو رافش کے بارے میں اُس نے سنا تھا۔ ایک پانی میں تیرنے والی عورت۔۔۔ بستر جیسے ہوا میں اُڑ رہا تھا..... ایک بے حد حسین چہرہ۔ لمبی گردن۔ قلو پطرہ کی طرح، تانا ہوا حسین، گٹھا ہوا جسم۔۔۔ جیسے کمان سے تیر چھوٹے بھر کی دیر ہو۔ دو ننگے پاؤں۔۔۔ جیسے پانی میں لہراتی دو نگی حسین ڈالیاں.....

گفتگو کا سنا، اُس کے حسین مچلتے جسم نے توڑ دیا تھا..... وہ کانپ رہا تھا۔ جذبات کی تپش میں..... بہتے سیلاب میں۔۔۔ ٹھنڈے پانی اور گرم آگ میں..... وہ اُڑ رہا تھا..... نہیں بہ رہا تھا۔۔۔ یہ لڑکی۔ نہیں ویشیا۔ نام بھی نہیں۔ شہر بھی نہیں۔ لباس بھی نہیں..... مگر یہ حسین جسم..... یہ حسین چہرہ.....

سمندر میں چھلانگ لگانے سے پہلے وہ اُسے خوش کرنا چاہتا تھا۔ وہ جانتا تھا۔ لڑکی اُس کے سوالوں سے بوجھل ہو گئی۔ مگر اب آخری سوال۔۔۔ آخری ہتھیار..... بستر پر آگ کا دریا بہ رہا تھا..... اُس نے آگ کے دریا کو مد ہوش ہو رہی آنکھوں سے دیکھا۔ آنکھوں میں خمار چھا گیا۔ ہونٹ گول ہو گئے۔ وہ ایک بار پھر رومانی تھا۔

’یہ..... تمہارا چہرہ..... تمہارا جسم..... تم یقین کرو گی۔ سو..... یا جو بھی تمہارا نام ہو..... تم یقین.....‘

’یہ جسم میرا نہیں ہے، یہ چہرہ میرا نہیں ہے..... وہ کسی روبوٹ کی طرح اپنا پرس

کھول رہی تھی — ’ہاں۔ چونکومت۔ اس میں کچھ بھی چونکنے جیسا نہیں ہے۔‘
وہ ایک لمحہ کوڑکی —

باہر طوفان یکا یک تیز ہو گیا تھا۔ کھڑکی کے پٹ تیز تیز بننے لگے تھے — جیسے
ابھی ہوا کا زور، پوری طاقت سے کھڑکی کے پٹ توڑ ڈالے گا۔ وہ کہہ رہی تھی.....
’سنو..... اس میں کچھ بھی نیا نہیں ہے۔ یہ چہرہ، یہاں تک — ماں بتاتی
تھی — اُس کا ہے — یہاں..... یہاں سے یہاں تک یہ والا حصہ میرے
باپ کا..... ماں میری ہاتھ کی انگلیوں کے بارے میں بتاتی تھی کہ..... ماں کہتی تھی
پیر تو بالکل اُس کیجیسے..... اور یہ حصہ..... ماں کہتی تھی..... ماں کا ایک بوائے فرینڈ
تھا.....‘

تیز ہوا سے کھڑکی کی سکنی ٹوٹ کر گر گئی تھی۔ وہ بچوں کی طرح تالیاں بجا رہی
تھی — ہا..... ہا..... یہاں بھی تم ہار گئے.....‘
بچوں کی طرح پرس میں ہاتھ ڈال کر اُس نے کنڈوم نکال لیا تھا —
’یہ میرا ہے۔ اسے میں ساتھ لے کر چلتی ہوں.....‘
وہ بچوں کی طرح ’کنڈوم‘ کو پھونکنے، پھلانے کی کوشش کر رہی تھی — کمرے
میں یکا یک طوفان بڑھ گیا تھا۔

بھنور میں ایلس

(۱)

ادھر آنکھیں بوجھل ہوئیں، ادھر خواب کے درکھل گئے..... پھر جیسے کسی نے انتہائی معصومیت سے صدا لگائی ہو..... ”ایلس آنکھیں کھولو..... آنکھیں کھولو نا ایلس.....“

”جاؤ نہیں کھولتی۔ ابھی مزے مزے کے سنے جو دیکھ رہی ہوں..... آنکھیں کھلیں تو سپنا ہٹ ٹوٹ جائے گا.....“

آواز پھر گونجی۔ ”اچھا خیر چھوڑو، یہ بتا، سنے میں کیا دیکھ رہی تھی.....؟“

”میں نے دیکھا کہ..... ایلس کہتے کہتے ٹھہر گئی..... نہیں پہلے تم بتاؤ..... لوگ مرنے سے گھبراتے کیوں ہیں؟“

”مر جانا ایک بھیا نک ڈراو نے خواب کی طرح ہے۔ جہاں آنکھیں بند ہوتے ہی ہم سب سے دور چلے جاتے ہیں۔ وہاں آسمان پر ٹمٹماتے تاروں کی طرح..... خود کو نہیں پانے، کھوج نہیں پانے اور ہمیشہ کے لئے کہیں گم ہو جانے کا احساس..... نہیں ایلس۔ تم نے بے وجہ مغالطے میں ڈال دیا ہے۔ ہنس مت پگلی، بتاؤ نا، خواب میں کیا دیکھا؟“

”بتاؤں گی تو ہنسنے لگو گی۔ میں نے دیکھا کہ میں مر گئی ہوں..... اور وہاں..... آسمان پر جو تارہ چمک رہا ہے نا وہ میں ہوں..... اچھا بتاؤ..... رات میں آسمان پر چمکنے والے تارے کتنے بھلے اور سندر لگتے ہیں..... اچھا سمجھ لو ہم مر گئے ہیں اور مر کر وہاں آسمان میں گل بوٹوں کی طرح چمک گئے ہیں۔ اس تارے کی طرح..... تو اس میں گھبرانے کی بات کیا ہے؟“

”گھبرانے کی بات کیسے نہیں ایلس..... ہم اکیلے تھوڑے ہی ہوتے ہیں، ایک خاندان ہوتا ہے اور خاندان سے پھڑک کر آنکھیں موند لینا..... ایک دم سے ہنستی

مسکراتی جیتی جاگتی دنیا سے کٹ کر گم ہو جانا..... ہو میں تحلیل ہو جانا..... اب جیسے تم ہی سوچ کر دیکھو نا ایلیس..... تمہارے شوہر ہیں، تمہاری ایک لڑکی ہے۔ اسکول سے آنے میں ذرا سی دیر ہوئی تو کیسے بوکھلا جاتی ہو تم؟ بوکھلا جاتی ہونا..... اب ذرا سو چو..... آنکھیں بند ہو گئیں تو..... ان سب کی خیر خبر کون لے گا.....؟“

”کون لے گا؟..... ایلیس ہنستی ہے..... ارے تب اپنی خیر خبر یہ خود لیں گے..... اس میں گھبرانے کی بات کیا ہے۔ ذمہ داری سب سکھا دیتی ہے۔ ہاں تم نیچو چھا نہیں..... میں نے کیا خواب دیکھا..... میں نے دیکھا کہ..... نہیں ڈرو مت..... اپدیش مت دو۔ مرنا سب کو ہے۔ ہم امر بیل کھا کر تھوڑا ہی آئے ہیں جو ہمیشہ زندہ رہیں گے..... ہاں تو میں نے دیکھا کہ..... اب کیا بتاؤں..... ایسی روشنی..... چکا چوند روشنی..... دودھ کی نہریں..... سیب کے باغات..... مخمل و کم خواب میں لپٹے حسین خوبصورت چہرے..... میں نے دیکھا..... ندی کی لہروں کی طرح ان میں سے ایک میں بھی ہوں..... خوب سفید براق لباس میں..... اور ہوا کی طرح..... لہروں کی طرح میں ان کے درمیان تیر رہی ہوں..... میں نے دیکھا کہ میرا جسم بالکل ایسا ہی ہے جیسے ابھی ابھی ہے۔ نہیں اس سے بھی کچھ ہکا ہو گیا..... جیسا کہ کالج کے دنوں میں تھا..... اور میں ان دنوں سے زیادہ سندر اور پر پوں جیسی ہو گئی ہوں..... اور میں نے پایا کہ..... جسم کے باقی اعضا اپنی جگہوں پر ہیں..... مگر ایک شے نہیں ہے..... دماغ والی جگہ خالی ہے، جیسے مرنے کے بعد نکال لیا گیا ہو..... یا صاف کر دیا گیا ہو..... اس لئے میں صرف تیر رہی ہوں۔ تیر رہی ہوں..... بس تیر رہی ہوں..... یوں کہ سوچ نہیں پا رہی ہوں کسی کے بارے میں بھی..... اچھا چھوڑ..... سنے کی باقی باتیں رہنے دے..... یہ بتانا، لوگ مرنے سے گھبراتے کیوں ہیں؟“

لیئے لیئے کتاب پڑھتے ایس کی اچانک آنکھ لگ گئی تھی۔ کتاب ہاتھ سے چھوٹ کر سینے پر آگئی۔۔۔۔۔ اشعور طور پر دایاں ہاتھ سینپر چلا گیا..... جلتے ہوئے پھوڑوں کی جگہ..... جیسے کسی نے کباب لگانے والی تیخ اچانک اس کے سینے میں اتار دی ہو۔ ”تھلے“ کی مڑبڑی چڑی میں اتھن پڑ گئی ہو۔۔۔۔۔ کہتے ہیں سینے پر ہاتھ آجائے تو ڈراونا خواب آجاتا ہے۔۔۔۔۔ مگر ڈراونا کہاں..... وہ تو جیسے خواب جزیروں کی نا آفریدہ وادیوں کی سیر میں گم تھی..... ہاں نیند اس وقت ٹوٹی جب اشرف کے مکزے کی طرح ریگتے ہوئے ہاتھ اس کے کندھے تک آکر ٹھہر گئے۔ اس نے دونوں آنکھیں بند کر کے اشرف کے چہرے کو پڑھنا چاہا۔ پھر مزہ لینے کے لئے ایک آنکھ ڈرا سی کھول دی۔

اشرف کے تھر تھراتے ہاتھوں نے کتاب اٹھالی.....

”ایس، سوئی ہو کیا.....؟“

وہ شرارت سے دونوں آنکھیں کھول کر مسکرا پڑی..... ”نہیں تو۔۔۔۔۔ ہاں، ہلکی سی

نیند لگ گئی تھی۔“

”کتاب پڑھ رہی تھی؟“

وہ تیزی سے بچوں کی طرح اٹھ کر بیٹھ گئی۔۔۔۔۔

اشرف نے اطمینان کی سانس لیا۔ پھر کتاب کی طرف دیکھا..... ’روشومین! یہ

پڑھ رہی تھی؟“

”ہاں.....“ وہ علی الصباح، سناٹے کو توڑنے والی..... اور نیند سے بوجھل ہو رہے

لوگوں کو جگانے والی..... چڑیا کی طرح چہچہائی۔۔۔۔۔ ”جاپانی ناول ہے۔ میں اب

تک سمجھتی تھی کہ یہ جاپانی کمبخت ایجادوں کے سوا اور کچھ جانتے ہی نہیں۔ چھوٹے

ٹھگنے قد والے، ان کے دماغ میں دنیا کو جنت بنانے والے سنے ہی بستے ہوں

گے..... مگر دیکھو نا، کتنی عمدہ کہانی ہے.....“

اشرف نے غور سے اس کے چہرے کو پڑھا — کہا کچھ نہیں۔

ایس نے آنکھیں بند کرتے ہوئے کہا۔ جاپان کی قدیم راجدھانی کیوتو کا عظیم الشان گیٹ روشو مین وقت کے ساتھ کھنڈر بن چکا ہے۔ وہاں لاوارث لاشوں کا پایا جانا بہت معمولی بات ہے..... کیوتو شہر قدرتی آفات کی زد میں آ گیا۔ ادھر سمورائی کے گھر سے نکالے جانے والا ایک بے بس نوکر ہے جس کے لئے سب سے ضروری شے ہے؟ اس کا زندہ رہنا۔ نیکی اور بدی سے اوپر اس نوکر کے ساتھ حقیقت صرف اتنی سی تھی..... زندہ رہنا اور سوزا کو کسی دیوار کے سامنے دم توڑنا..... اور اچانک روشو مین کے ہولناک کھنڈر میں وہ ایک بوڑھی عورت کو دیکھتا ہے جو لاشوں کے سر کے بال اتار رہی تھی۔ نوکر خوفزدہ ہو کر اصلیت پوچھتا ہے..... تو معلوم..... بوڑھی عورت نے کیا جواب دیا..... اس نے کہا..... میں لاشوں کے سر کے بال اتارتی ہوں، اور ان کی ٹوپیاں بنا کر بیچتی ہوں۔“

”غلط تو میں بھی ہوں۔ مگر تمہاری طرح ذالمت بھرے کام تو نہیں کرتا، نوکر نے پوچھا، تمہیں ایسا کرتے ہوئے شرم نہیں آتی؟“

بڑھیا نے کہا: ”ہو سکتا ہے یہ کام تمہارے نزدیک ذلت بھرا ہوا..... مگر بھائی جس عورت کی لاش سے یہ بال میں نے اکھاڑے ہیں کیا وہ مجھ سے بھلی تھی؟ بولو، مجھ سے بھلی تھی وہ؟ نہیں جواب دے سکتے پھر؟ مجھے ایک بُری اور مردہ عورت کے سر کے بال اتارنے کا حق کیوں نہیں؟“

ایس نے اشرف سے کہا۔ جانتے ہو، اس پر سوزا کو کے یہاں سے نکالے گئے چور نے کیا کہا۔ اس نے کہا..... بھولی بڑھیا! یہ اچھی بات ہے۔ گویا زندہ رہنے کے لئے دوسرے کا لٹنا بھی ضرور ہے۔ سواگر میں تمہیں لوٹ لوں تو یہ بھی کہیں سے غلط نہیں ہوگا کیونکہ اس کے عوض میں اپنی دوزخ شانت کروں گا اور زندہ ہوں گا۔“

ایلیس کی آنکھوں میں تجسس کی موجیں تھی..... اشرف، لوگ زندہ کیوں رہنا چاہتے ہیں، ممکن ہے موت زندگی سے کہیں زیادہ خوبصورت ہو.....“

”پھر وہی موت، اشرف زور سے چیخا۔ کسی نے کہہ دیا کہ تم مرنے والی ہو؟“

”اشرف..... اس نے جیسے آنکھوں کے رستے پاپاش کے پھول بچھا دیئے ہوں.....“ غصہ کیوں کرتے ہو..... موت حقیقت ہے تو اس سے بھاگتے کیوں ہو..... میں ہوا میں تحلیل ہوگئی تو زمانہ کی چال نہیں رک جائے گی یہ ایسے ہی اس وقت بھی قائم رہے گی جیسے ابھی ہے جیسے اس سے پہلے..... جیسے اس وقت تم ہو.....“

وہ اپنی دھن میں کہے جا رہی تھی.....“ ایک کھنڈر ٹوٹا ہے اس پر دوبارہ ایک نئی عمارت تعمیر ہو جاتی ہے..... پھر؟ ایک شناخت مٹی ہے نئی شناخت بنتی ہے۔ ہم گم ہو جاتے ہیں..... ہم سے بھی اچھیلوگ اس دنیا میں آجاتے ہیں..... کوئی کسی پر مسلط، حاوی یا لگا نہیں ہے۔ سب اپنی ضرورت ہیں..... جیسے وہ لاشوں سے بال اکھاڑ کر ٹوپیاں بناتی ہوئی بڑھیا! روشوین کے کھنڈر میں بڑھیا کو لوٹ کر اپنے زندہ رہنے کا سامان کرنے والا سوزا کوکانو کر.....“

پھر وہ تیز آواز میں بولی۔ ”میں کھوجاؤں گی تہب بھی یہ کارخانہ ایسے ہی چلتا رہے گا، اشرف..... سمجھے!“

وہ ہنسی تو ایک کھنک دار ہنسی کمرے میں گونجتی چلی گئی۔ لیکن اس ہنسی میں کہیں کوئی درد انگیز کیفیت نہ تھی۔ ایک بے باک سی بیگانہ روش تھی جو ہمیشہ سے ایلیس کے مزاج کا ایک حصہ رہی تھی۔

(۲)

کچھ سال پہلے کی بات ہے.....

بس کچھ سال..... اور کچھ سال میں بہار دروازہ تک آتے آتے ٹھہر گئی تھی۔

میڑھیاں چڑھتے ہی دائیں طرف ایلیس کا کمرہ تھا۔ کمرے کے ٹھیک باہر جنگل

ساتھا۔ کھڑکی کھول کر وہ گھنٹوں فرصت کے اوقات ہری بھری وادیوں کو دیکھتی رہتی۔ اشرف دفتر چلے جاتے تھے اور شاہانہ اسکول..... وہ گھر پر ہوتی تو خالی وقت میں ساتھی یا تو کتابیں ہوتیں یا قدرت کے یہ گل بوتے.....

تب کڑا کے کی ٹھنڈی کم ہونے لگی تھی۔ آموں میں بور آنے لگے تھے۔ کونل کی کوک سنائی دینے لگی تھی۔ سامنے جلتے انگاروں جیسے، پھولوں سے لدے پلاش کے پیڑ تھے۔ پیڑوں کے بارے میں جاننا اور پہچاننا اسے اچھا لگتا تھا۔ وہ ہاتھ کے اشارے سے بتا سکتی تھی..... کہ یہ ڈھاک ہے..... یہ ٹیسو، یہ کھا کھر..... چھبولا.....

اور یہ پلاش..... بیویمہ مونوسپر مایعی فلم آف دی فارسیٹ Flame of the forest



پلاش کے پھول..... بچپن میں ان سے رنگ گندھا کرتی تھی وہ..... پانی میں گھول کر کتنے کتنے رنگ چرا لیتی تھی۔

ہوا تیز تیز چل رہی تھی۔ پلاش کے سرخ پھول ٹوٹ ٹوٹ کر گر رہے تھے۔ پھر کوئی تیز ہوا آئی۔ سردی ہوا اسے چھوتی ہوئی گزر گئی۔ اس نے دروازہ بند کیا۔ کچھ دیر تک وہیں پر، برف سی جمیکھڑی رہی..... یہ سینے کے پاس آٹھن کیسی ہے؟ چھڑی کے اندر اندر راتر جانے والی آٹھن؟

رات میں شاہانہ سو گئی تو بے اختیار ہو رہے، اشرف کے، بدن پر کڑے کی طرح ریگتے ہاتھوں کو اس نے چھاتی کے گدھوں پر لا کر ٹھہرا دیا..... یہاں چھوؤ تو سہی..... یہاں..... دیکھو،

”ہاں..... کیا ہے؟“

”کچھ محسوس ہوا.....؟“

”نہیں تو.....؟“

”نہیں تو.....؟“

”کچھ چلن سی ہے..... دیکھو نا یہاں کچھ ابھر رہا ہے.....“

اشرف کے ہاتھوں کی آوارگی میں جیسے خلل پڑ گیا۔ وہ چونک پڑا۔ رات کے اندھیرے میں مکڑے سے سانپ بنتے ہاتھ اچانک خرگوش جیسے نرم اور خوفزدہ ہو گئے۔ ”ہاں ہے تو..... کچھ کچھ..... ابھر اس..... ڈاکٹر کو دکھالینا۔ اب سو جاؤ۔“

اسی کے ساتھ وہ کروٹ بدل کر لیٹ گیا۔ ابھی کچھ دیر پہلے تک کیسا اتاؤلا ہو رہا تھا۔ اور ابھی اچانک..... اس کے ہونٹوں پر ایک شرارت بھری مسکان اتر گئی۔ خود غرض، مطلبی..... وہ بچوں کی طرح ہنسی..... لیٹ تو گئی مگر ہوا سے گرتے پاش کے پھول نظروں میں گھومتے رہے..... اس سے ذہن گھومتا تو پھر وہیں چلا جاتا..... یہاں چھاتی میں اندر کا گوشت کوئی ایسے گھوڑ موڑ رہا ہے، جیسے دودھ کو اسٹیل کے برتن میں رکھ کر فریج کے Chiller میں رکھ دیا جائے تو.....؟ کیسے ایک دم سے سوکھ کر برف ہو جاتا ہے..... اور اوپر اوپر برف کی تہہ جم جاتی ہے۔ ٹھیک ایسے ہی..... چھاتی میں جھے دودھ اور خون کو کوئی چور چمور کر، نچوڑ کر، برف کی جھلیاں بنا کر پیس رہا ہو..... اندر تک پورا بدن کنکنا رہا تھا.....

ایس کمرے میں آگئی۔ کمرے میں سوئی ہوئی شاہانہ کو ہولے سے چھوا۔ شاہانہ نیند میں بے خبر تھی۔ ایک دو بار مداخلت بُری لگنے کے انداز میں چونکی پھر کروٹ بدل کر نیند میں کھو گئی۔ ایس نے شاہانہ کے بے حد معصوم شگفتہ لبوں پر انگلی پھرائی۔ یہاں سے ہو کر بیسن کے پاس لگے آئینہ کے سامنے کھڑی ہو گئی۔

بلب روشن کیا پھر دھیرے سے نائیٹی کا، آگے کا ہوک کھولا۔ دو بھڑکتے شعلے نائیٹی سے باہر چھپلا پڑے اس نے چھاتیوں پر ہاتھ پھیرا..... یہاں.....

مگر چھاتیاں ویسی ہی روشن تھیں۔ ویسی ہی بھری ہوئی اور کسی کنواری لڑکی کے پستان کی طرح کھسور..... شاہانہ دس برس کی ہو گئی اس نے ان دس برسوں میں اپنا

فیکر کتنا مین ٹین کر کے رکھا تھا۔ ایک بار پھر پستان کو چھو کر مطمئن ہو جانا چاہا مگر.....
 چھاتیوں میں پڑی کوئی گرہ اس کے ذہن پر بھی پڑ گئی تھی۔
 ایک لمحے کو گھبرا کر، آئینہ میں اپنا خوفزدہ چہرہ دیکھا اس نے۔
 ”ایلیس! کیا تم خوفزدہ ہو؟“

”بولو ایلیس! کیا اس لئے کہ ایک دن گم ہو جاؤ گی تم.....“
 ”ہاں، ابھی عمر ہی کیا ہے صرف 35 سال مگر 35 سال کی عمر بھی تو کوئی کم نہیں
 ہوتی۔ مان لو اگر گم ہو گئی تو.....؟..... کیا اسی لئے خوفزدہ ہو..... وہاں، کمرے میں
 اشرف ہوئے ہیں۔ ایک بہت ہی پیار کرنے والے شوہر..... بچوں کی طرح غیر ذمہ
 دار اور بے ترتیب..... اور ننھی سی شاہانہ..... تم سوچتی ہو۔ سب تمہارے سہارے
 زندہ ہیں؟“



ایلیس نے نائیچی کا ہک بند کیا..... کوئی کسی کے سہارے زندہ نہیں ہے ایلیس.....
 بس زندہ رہنے کا عمل ہے یہ کہ اصول، قاعدے اور ضابطے کی ایک دیوار اٹھ جاتی
 ہے..... اور اس دیوار کے اندر ہی زندگی تلاش کرنی پڑتی ہے..... یہ دیوار ٹوٹ بھی
 گئی تو، کہیں کوئی فرق نہیں پڑے گا ایلیس.....“
 وہ دھیرے سے مسکرائی..... ابوہ پوری طرح مطمئن تھی..... ایک بار پھر اس نے
 اپنے سرہا کو غور سے دیکھا..... اور کچھ گنگنائی ہوئی کمرے میں آ گئی۔
 اس رات ایلیس صبح دیر تک گھوڑے بیچ کر سوتی رہی۔ آرام کی نیند.....

(۳)

کچھ ہی دنوں میں مسز گروور اس کی دوست بن گئیں۔ مسز گروور وہی عورت ہیں،
 جن سے اس کا علاج چل رہا تھا۔ سبک اور متین لہجہ..... آنکھوں میں مادرانہ
 شفقت کی بوباس..... ہونٹوں میں نرمی اور مٹھاس..... بھرے بدن کی ادھیڑ عمر کی

عورت۔ بالوں میں سفیدی جھانکنے لگی تھی۔ چہرے سے گھریلو دکھنے کے باوجود کافی باوقار لگتی تھیں گروور.....

تین چار چھوٹی چھوٹی ملاقات کے بعد ہی مسز گروور نے دھا کہہ لیا تھا۔

”..... ایس کنلو جراو رتل چٹا دیکھ کر تمہیں ڈرتو نہیں لگتا؟“

”..... نہیں تو مگر کیوں؟“

”..... میں ایک انکشاف کرنے جا رہی ہوں۔ انکشاف ہمیشہ چوکانے والا ہوتا ہے۔ ہو سکتا ہے میرا شک ہو.....“

”آپ کہیں تو سہی وہ نہی تھی۔ میں دل برداشتہ تب بھی نہیں ہونی تھی جب شاپن ہار کو اس کی تخلیق میں شکست خوردہ محسوس کیا تھا۔ لوگ اتنے نرا شوادی کیوں ہوتے ہیں اوشاپن ہار جیسا آدمی؟ اور مونٹا کجین جیسا شخص خود کشی کے بارے میں دلیلیں دے دے کر اس کو صحیح ثابت کرتا ہے۔ کمزور اور بزدل۔ میں اس Spiritual Pessimism پر یقین نہیں رکھتی۔“

”Spiritual Pessimism“..... مسز گروور زور سے ہنسیں۔ اسی لئے تم سے باتیں کرتے ہوئے مزہ آتا ہے ایس۔ نا امیدی میں بھی موہوم سی ہی سہی مگر امید کی کرن ہوتی ہے۔ اچھا بتاؤ تو سہی۔ اگر میں انکشاف کروں کہ تمہیں بریسٹ کینسر ہے تو.....“

وہ جیسے اچانک ایک پل کو برفانی بارش میں نہا گئی۔ حلق میں کچھ الفاظ اٹک سے گئے۔ آنکھوں میں سر اسیمگی تیر گئی۔ اس نے خود کو نارمل بنانے کی کوشش کی۔

”کیا یہ صحیح ہے مسز گروور؟“

”میرا شک بھی ہو سکتا ہے..... اور بھگوان کرے میرا شک ہو۔ تمہارے عمر کی کی عورتوں کو ہمیشہ اس جانب سے فکر مند رہنا چاہئے۔ اگر سینے میں گانٹھ سوجن ہو چھاتی یا آس پاس کی چمڑی دھنس گئی ہو۔ پستان سے پانی رستا ہو۔ ان باتوں پر یوں غور

کرو کہ یہ موضوع بھی تمہارے ہاتھ میں دبی کسی دلچسپ کتاب کی طرح ہے۔ تو کیا تم اس کے بارے میں زیادہ سے زیادہ جاننے کی کوشش نہیں کرو گی..... اگر ہے بھی..... جھگوان نہ کرے..... تو کوئی غم مت رکھنا..... انسانی جسم امراض کا گھر ہے۔ کیوں ایلیس تم گھبر اتو نہیں گئی.....؟“

ایلیس دونوں ہونٹ آپس میں بھینچتے ہوئے مسکرائی۔ مسز گروور..... میں بالکل نہیں ڈری۔ مجھے اچانک کچھ یاد آ گیا۔ وہ جیسے کچھ یاد کرنے کی کوشش کر رہی تھی۔ الگزینڈر سولزے نیٹسن..... یہ نام یاد ہے نا آپ کو۔ آپ نے اس کی کینسر وارڈ پڑھی ہو گی۔ مجھے بس وہ عورت یاد آ گئی۔ یاد ہے نا جو اچانک اپنا سینہ کھول کر اپنے بوائے فرینڈ کے سائین جذباتی ہو گئی تھی۔ Suck it..... اسے منہ میں لے لو۔ چوسو! اس کا یقین کرو یہ دکھتا ہوا انکارہ۔ اس کا یقین کرو ابھی یہ اس جگہ ہے اور گواہ رہنا کہ یہ اس جگہ موجود تھا۔ کل یہ آپریشن کے بعد کسی گھریا ڈسٹ بن میں پھینک دیا جائے گا..... مگر گواہ رہنا یہ اس جگہ موجود تھا..... اپنی تمام تر شعلہ سامانیوں کے ساتھ..... یہ دکھتا ہوا انکارہ.....“

اس کی آنکھوں میں آنسو چھلک آئے.....

مسز گروور نے آگے بڑھ کر اس کے کندھے پر ہاتھ رکھ دیا۔ ”ایلیس! کیا تم ڈر گئی ہو؟“

”نہیں تو..... آنسو پوچھتے ہوئے وہ پھر چل گئی۔ ”ہولناک مسز گروور۔ انتہائی ہولناک۔ میں کینسر وارڈ کی حقیقت میں گم ہو گئی تھی۔ مسز گروور آپ قطعی پریشان نہ ہوں۔ کردار کی حقیقت نگاری نے مجھے کچھ دیر کے لئے گمراہ کر دیا تھا۔“

(۴)

اس انکشاف کے بعد گھر میں اچھا خاصا زلزلہ آ گیا تھا۔ اسے لگا ہر کوئی اس سے

نظریں چرانے کی کوشش کر رہا ہے۔ کئی کئی رات اس نے اشرف کو پاگلوں کی طرح بستر پر کروٹیں بدلتے ہوئے بھی پایا۔ کئی بار اندھیرے میں اس نے محسوس کیا کہ اشرف آنکھوں میں سمٹ آئے آنسوؤں کو پونچھنے کی کوشش کر رہا ہے۔ اسے دیکھتا پا کر مسکرانے کی کوشش میں وہ اور بوجھل ہو جاتا۔۔۔ وہ دیکھ رہی تھی، شاہانہ کے چہرے پر غم کی کالی کالی بدلیاں تیر گئی ہیں۔۔۔ شاید وہ بھی اس انکشاف کے پردے میں بہت کچھ جان گئی ہے کہ ایک حقیقت جیسی شے، ماں جیسی شفقت کا سایہ ہولے سے ایک دن آنگن کی دھوپ کی طرح گم ہو جائے گا۔

صبح میں اگر وہ دیر سے اٹھتی تو دیکھتی کہ اشرف نے اپنے سارے کام خود ہی انجام دے دیئے ہیں۔ شاہانہ کو اسکول کے لئے تیار کرنا، بریک فاسٹ کے لئے ٹوسٹ اور آملیٹ کارڈی میڈنا شتہ تیار کرنا، کپڑے دھونا، استری کرنا، دھوبی دودھ والے کا حساب رکھنا۔۔۔ اسے لگا، وہ کہیں سے چھوٹ تو نہیں رہی ہے۔۔۔ وہ کچھ کرنا بھی چاہتی تو اشرف نظریں چراتا ہوا اس کے سامنے چھا جاتا۔۔۔

”ریلیکس ایلس۔ کبھی کبھار آرام بھی تو کر لیا کرو۔“

”اب آرام ہی تو کرنے جا رہا ہوں ہمیشہ کے لئے۔۔۔“

وہ چاہتی تھی، اشرف اس جملے ہمیشہ کی طرح Wit محسوس کرے مگر اشرف اچانک ہی غمگین ہوا اٹھتا، آنکھیں بھر آجاتیں تو وہ نظریں پھیر لیتا۔ زیادہ جذباتی ہو جاتا تو اس کو بانہوں میں بھینچ لیتا۔ پاگلوں کی طرح۔۔۔ ”تمہیں کچھ نہیں ہوگا ایلس! کچھ نہیں ہوگا۔۔۔“



ایک معمولی سی سرکاری نوکری جس کی امید میں آنکھیں جیسے مستقبل کی زمین میں دفن قارون کا خزانہ دیکھنے کی سعی کر رہی ہوتیں۔۔۔ زندہ رہنے اور مطمئن کر دینے کے احساس سے زیادہ کا ”اتا ولاپن“ اسے بے چین بنا دیتا۔ وہ محسوس کرتی۔ سرد

وگرم موسموں کی تمنازت جذب کرتا ہوا اشرف اب بکھر سارا ہوا..... وہ محسوس کرتی تو کھلی کتاب کی طرح اس کی آنکھوں میں اتر جاتی پھر جھانکنے اور پڑھنے لگتی.....

”میں نے کبھی تم سے کچھ زیادہ کی مانگ تو نہیں کی.....“

”کبھی خود کو تم پر مسلط تو نہیں کیا؟“

”نہیں.....“

”میں گرم ہوا کی طرح تم پر بار تو نہیں رہی۔ میں نے اتنا ہی چاہا، جتنا خود کو چاک کر کے چاہ سکتی تھی۔ پھر پاگل کو یں بنتے ہو، خوفزدہ کیوں رہتے ہو؟ مر جاؤں گی تب بھی کچھ نہیں بدلے گا۔ سب ایسا ہی رہے گا۔“

”وہ اشرف کی سانس سانس میں اتر کر کہتی..... ”ممی ڈیڈی گزر گئے۔ جب زندہ تھے تب ان کی ہلکی سی آہ کراہا تھی، لرز جاتی تھی..... اور سوچتی تھی، دعا مانگتی تھی کہ اللہ میاں انہیں ہمیشہ زندہ رکھیو۔ وہ گزر گئے تو اب گور جانے کے سوا کوئی سا بھی احساس باقی نہیں ہے۔ آنکھیں کھلنے تک جذبات جسم سے روح کی طرح چمٹے ہوتے ہیں..... بس..... ڈونٹ بی ایموشنل۔“

”اس نے دیکھا، اشرف نے ایک جھٹکے سے ہاتھ چھڑا لیا۔ کرسی پر دھم سے بیٹھ گیا۔ کچھ اور نہیں ہوا تو بلند آواز میں رونیلگے۔

وہ جھکی ————— ”Spiritual Pessimism..... مجھے معلوم ہوتا کہ تم شاپن

ہار میں سے ہو تو میں کبھی تم سے شادی نہیں کرتی.....“

(۵)

اندھیرے کمرے میں جب کوئی نہیں ہوتا تو ایلس دیر تک خلاء میں اپنے سوالوں کا جواب تلاش کرتی رہتی۔ کیا سچ مچ وہ ایک دن گم ہو جائے گی؟ یوں غبارے سے نکلی ہوا کی طرح..... پھر کہاں جائے گی..... اسے لگتا کہ کوئی اس کے قریب کھڑا ہے..... یہاں اس قبر میں لوسی سو رہی ہے۔ تم بھی سو جاؤ گی۔

وہ چونک کے اٹھتی ہے۔ پھر تالستائے کے ایوان ایلچ کے بارے میں سوچتی ہے۔
 ایوان ایلچ مر گیا ہے۔ کمرے میں اس کا جنازہ رکھا ہے۔ سوگوار گم سم کھڑے
 ہیں۔ حالانکہ ماحول ہی کچھ ایسا ہے مگر سب سوگوار ہونے کا نائک کر رہے ہیں۔
 ایوان کے دوست رشتے دار یہاں تک کہ اس کی بیوی..... سب آخری رسوم کے جلد
 سے جلد فارغ ہونے کے انتظار میں ہیں۔ انتشار اور اضطراب سے الگ ایک ابدی
 سکون۔

وہ ٹھہری..... روح سب سے پہلے بدن سے، اپنا رشتہ کہاں سے منقطع کرتی ہے وہ
 آہستہ سے جانگوں پر سے ساڑی ہٹاتی ہے۔ کمرے میں در آئی تیز ہوا کھڑکی کے
 پردے، جھٹکا کر اس کے پوشیدہ مقام، سے ہوتی ہوئی چپکے سے گزر جاتی ہے۔
 یہاں سے..... ممکن ہے، یہیں سے عورت اپنے خالق کہلانے کا درجہ حاصل کرتی
 ہو۔ یہیں سے تسکین کے سوتے پھوٹتے ہوں اور عجب کیا کہ روح کی نجات بھی
 یہیں سے ہوتی ہو!

پیروں کو عریاں کئے۔ وہ دھیرے دھیرے ہاتھ پھیرتی ہوئی اس مقام کی
 ”سنکری“ گلیوں تک آکر ٹھہر جاتی ہے۔

(۲)

وقت ہوا کے جھونکے کی طرح اڑا اور ایس کسی کمزور عمارت کی طرح ڈھ گئی۔ پہلے
 وہ سوچتی تھی۔ لوگ موت Enjoy کیوں نہیں کرتے۔ ایک انجانی سی منزل؟
 جس کو کسی نے بھی نہیں دیکھا۔ ایک انجانی سی دنیا جس کی دریافت کسی نے بھی نہیں
 کی..... وہ چاہے جنت ہو یا دوزخیا محض تصور ہو..... موت اس کے لئے کسی
 چکا چونڈیگر کی طرح تھی مگر دھیرے دھیرے تکلیف کی شدت نے اسے تنکا تنکا
 کھوکھلا کرنا شروع کر دیا تھا۔

جیسے نالے کا منہ کھل گیا ہو..... چھاتی کا ناسور اور اس سے رسنے والا مواد.....

جیسے اندر سے، تھلے کو کوئی شے چھوڑ ہی رہی..... پہلے آئینہ کے سامنے ناٹھی کا ہک کھولتے ہی جو شے آنکھوں میں سب سے زیادہ جگمگاتی تھی اب اس سے گھن اٹھ رہی تھی۔

ہاں وہ تھک گئی ہے۔ اٹھنے سے چکر آنے لگتے ہیں۔

شاہانہ اس کے پاس آ کر پتھر کی مورت کی طرح ٹکر ٹکر اس کا چہرہ تکتی ہے اور کسی بڑے سمجھدار آدمی کی طرح کہتی ہے۔ ”ممی! اب مجھے اکیلے کمرے میں ڈر نہیں لگتا میں خود سے کنگھی بھی کر لیتی ہوں۔ مجھے سارے کام آتے ہیں۔ ممی.....“

اشرف اس سے نظر بچانے کی کوشش کرتے ہیں..... جیسے اس کے بکھرتے وجود میں دن، مہینے اور برس گن رہے ہوں۔ کبھی کبھی کمرے میں پاگلوں کی طرح ٹہلنے لگتے ہیں۔

جبراً وہ مسکرانے کی کوشش میں صدا لگاتی ہے..... ”اشرف، گھبراتے کیوں ہو..... کسی اور کو لے آنا.....“ وہ ہنستی ہے۔ ”ذرا سوچو، شاہانہ کی پیدائش کے دو سال بعد سے میں تمہارے لئے کیا رہ گئی ہوں۔ ایک ایسی ضرورت جو تم میرے سوا بھی پوری کر سکتے ہو۔ کسی سے بھی۔ بس اسی ضرورت کے لئے میں یاد آؤں گی۔“ وہ زور سے ہنسی..... ”یوانڈین! اتنا پڑھ لکھ کر بھی تم لوگ دیا نو سیت کے خول میں کیوں بندرتے ہو؟“

پھر اس نے اشرف کی گھٹی گھٹی سی آواز سنی۔ ”مائی ڈارلنگ ایلس!..... ایسا کیوں سوچتی ہو؟“

”اس لئے کہ اب تم لڑتے نہیں، بگڑتے نہیں، ناراض نہیں ہوتے۔ تم موم بتی کے پگھل جانے کی راہ دیکھ رہے ہو۔ اس نے غور سے اشرف کی آنکھوں میں جھانکا۔ ”موم بتی جب تک جل رہی ہے..... آخری شعلے تک..... وہ روشنی تو دے رہی ہے..... میں ابھی نہیں مر رہی..... جب مروں گی، تبدیکھا جائے گا۔ موت کو

عام حقیقتوں کی طرح قبول کرنا سیکھو..... جینا سیکھو۔“
زندگی جینا اور ہر لمحے کو Enjoy کرنا..... مسز گروور سے یہی تو وہ کہتی ہے۔



”سرخ پاش کے پھول پھر کھل اٹھے ہیں۔ پچھلے سال بھی کھلے تھے۔ تب سے
ایک سال گزر گیا۔ ایک سال زندہ رہی نا.....؟“

”ہاں“

”اگر مسز گروور! ایک سال پہلے میں اداس ہو گئی ہوتی تو.....“ وہ کہتے کہتے رک
گئی..... کیوں مسز گروور میڈیکل سائنس کی دنیا میں ایسے معجزے نہیں ہوتے
کیا.....؟“

”ہو بھی سکتے ہیں؟“

مسز گروور کی لاجاری پر اسے ترس آتا ہے.....

وہ جانتی ہے..... وقت کم رہ گیا ہے..... وہ دھیرے دھیرے موت کی طرف بڑھ
رہی ہے موت میں فاصلہ بہت کم رہ گیا ہے، بہت سی باتیں، بہت سی کتابیں اور
بہت سی چیزیں ایسی ہیں جنہیں وہ کرنے پڑھنے اور جاننے کی خواہش مند ہے.....
وقت دریا کا پانی سوکھتا جا رہا ہے۔

پھر اس کا جسم نت نئے عذاب سے گزرتا چلا گیا۔ اشرف اسے لئے لئے پھرتے
رہے.....

اس کونے سے اس کونے، ایک شہر سے دوسرے شہر..... آپریشن، ریڈیشن کے
مختلف مرحلوں سے اس کا بدن گزرتا رہا..... کیمو تھراپی سے تھوڑی راحت ملی تھی لیکن
مرض پھر بھی نہیں گیا..... ریڈیم، با یو پیسی، میموگرافی..... میڈیکل سائنس کے ہر جبر کو
جھیلنے اور سہنے کے لئے وہ شہروں شہروں اڑان بھرتی ہوئی بمبئی آ گئی تھی۔



بمبئی ہاسپٹل..... بمبئی دیکھنے کی کتنی خواہش تھی اس کی..... مگر وہ ایک کینسر پیشنت تھی، اس کی دنیا محض کینسر وارڈ تک محدود تھی، جہاں چیخوں اور کراہوں کو سنتے سنتے اس کے کان پک گئے تھے..... ڈاکٹر مریض، سب کے سب اسے کینسر پیشنت نظر آنے لگے تھے۔

وہ لہو لہان ہوتی رہی..... ہوتی رہی..... لیکن ایک دن جب برداشت کی قوت ختم ہو گئی تو وہ اشرف کے سامنے پھٹ پڑی۔

”اشرف سنو! یہ لوگ مجھے مار ڈالیں گے، میرا جسم ان ڈاکٹروں کے تجربے کے لئے نہیں ہے۔ مجھے واپس وہیں لے چلو..... مسز گروور کے پاس.....“

وہ گڑ گڑانے کے لہجے میں بڑ بڑائی۔ یقین مانو اشرف یہ وہی پرانے تجربے مجھ پر کئے جا رہے ہیں جہاں سے انہیں کامیابی ملنے کی کوئی امید نہیں۔ اگر کامیابی ملنے کی ذرا سی بھی صورت دکھتی تو میں پہلی عورت ہوتی جو اپنے جسم کو ان کے تجربے کے لئے وقف کر دیتی مگر.....“

وہ دم گھٹ رہے قیدی کی طرح ہانپ رہی تھی۔ ”یہ مجھے تھکا رہے ہیں۔ مجھے سب کینسر میں لتھڑے ہوئے نظر آرہے ہیں جن کے گوشت کی جھلیاں پھٹ گئی ہیں اور ناسور باہر جھانک رہے ہیں۔ مجھے گھبراہٹ ہو رہی ہے.....“

اشرف خ زہ لہجے میں بولے۔ ”ایلیس ڈارلنگ! یہ تمہیں ٹھیک کرنا چاہتے ہیں۔“
 ”نہیں یہ صرف ایک سپریمینٹ کر رہے ہیں۔ انٹراسونوگرافی، فائبر نیڈل ایکسپلریشن سائٹولوجی۔ یہ جسم صرف ایک تجربہ گاہ ہے تمہارے ڈاکٹروں کے لئے..... یہ دیکھو.....“

اچانک، بہت اچانک..... ایک بے ہودہ سا واقعہ پیش آیا۔ اس نے جھٹکے سے اوپری لبا سہایا اور اپنے سینے کی گولائیوں کو اس کے سامنے عریاں کر دیا.....
 ”دیکھو..... غور سے دیکھو..... میں ابھی ابھی پورے ہوشو حواس میں ہوں..... اور

کوئی ناک نہیں کر رہی ہوں۔ میں کینسر وارڈ کی اس عورت کی طرح یہ نہیں کہوں گی کہ دیدار کر لو اور گواہ رہنا کہ یہ کبھی تھا..... موجود تھا..... دیکھو یہ محض سڑے ہوئے گوشت کا بدبودار، جھولتا ہوا لوتھڑا رہ گیا ہے۔۔۔ اندر اندر مواد سے بھرا ہوا ہے۔ کیا تم اس سے محبت کر سکو گے..... اور اسے دیکھ کر محسوس کر کے مجھ سے.....؟“



اس رات ایلس نے چپکے سے ڈاکٹر کی نظر بچا کر ڈائری میں لکھا۔ زندگی صرف بھلی بھلی ہی اچھی لگتی ہے۔ شاید یہ بات سب کے ساتھ ہے۔ حسین، ذفریب، خوبصورت مناظر اور تو بہ شکن پرکشش جسم..... اپنی لعلتی جھولتی مواد رستی چھاتوں کو تکتی ہوں تو مجھے نفرت محسوس ہوتی ہے۔ ابھی اس نفرت کو جی سے لگا کر رکھنا چاہتی ہوں..... اس نفرت کے اگنے تک جینے کی خواہش کو برقرار رکھنا چاہتی ہوں۔ اشرف ناامید ہو گئے ہیں۔ مجھے لے کر وہ وطن واپس لوٹ رہے ہیں۔ شاہانہ، مسز گرو اور اپنا گھر..... سب مجھے بے صبری سی یاد آ رہے ہیں۔ اپنا شہر اور اپنے گھر کی باتیں دوسری ہوتی ہے.....“

(۷)

ڈاکٹروں کے مطابق اس کا بریسٹ کینسر اب تھر ڈائسٹج میں پہنچ گیا ہے۔ یعنی جینے کے چانس بہت کم رہ گئے ہیں۔ امید، دھندلی سی امیدوں پر پروہ زندہ نہیں تھی۔ وہ فخر سیکھتی تھی۔ یہ کتابیں..... ان کتابوں نے مجھے زندہ رکھا ہے..... وہ ذرا بھی خود کو چلنے پھرنے کے قابل محسوس کرتی تو مسز گروور کے یہاں پہنچ جاتی۔ وہاں وہ جتنی دیر بیٹھتی، آل انڈیا گائنا کالوجی سوسائٹی اور بریسٹ کمیٹی کی رپورٹ کا مطالعہ کرتی پھر مسز گروور سے جرح کرتی..... مسز ہار کر کہتیں۔ ”ایلس تم میں زندگی بہت ہے۔“ پھر ان کی آواز بھاری ہو جاتی..... ”میں تمہارے لئے پریئر کرتی ہوں میری

بچی.....“مسز گروور کی آنکھیں نمناک ہو جاتیں۔

وہ دھیرے سے ہنس پڑتی۔ ”مسز گروور میں نے عالیشان مکان میں نہیں،

عالیشان کتابوں میں پناہ ڈھونڈی ہے..... جینا جانتی ہوں مسز گروور.....“

لیکن شاید بہت دور تک چلتے چلتے وہ ہانپ گئی تھی۔

(۸)

وہ دن بہت عام سا نہیں تھا۔

اور یہ سچ تھا کہ کئی دن سے مسلسل سوچ کر رہ گزر رہے تھے چلتے چلتے وہ ہانپ گئی تھی۔

ایلس کو احساس تھا کہ اب بہت کم وقت رہ گیا ہے۔ مٹھی بھر بھی نہیں، جب اچانک

ایک پل میں آنکھیں بند ہوں گی تو پھر نہیں کھلیں گی۔ تب جانے وہ کہاں ہوگی پتہ

نہیں، آنکھیں موند جانے کے بعد اس کے پیٹھ پیچھے جو بھی ہو رہا ہے، اس کے دیکھنے

کا عمل باقی رہتا ہے یا نہیں..... شاید وہ بھی کچھ دیکھنا چاہتی تھی۔ ممکن ہے یہ کہ

اشرف کیسے رہتے ہیں، شاہانہ کس طرح زندگی گزارتی ہے۔

وہ ان پراسراریت کے جنگلوں کو ہوا کی طرح عبور کر جاتی۔ کوئی شے ہے جس نے

ابھی تک اسے مضبوطی سے تھام رکھا ہے..... آخر وہ شے کیا ہے..... کتابیں.....

نہیں وہ نہیں مان سکتی۔ یہ کچھ اور بھی ہے..... ممکن ہے حقیقت کی تلخی کو وہ اپنی پناہ میں

لینے سے خوف کھاتی ہو..... مگر نقاہت، چھاتی سے رسنے والے مواد، گوشت کے

لوجھڑ چیت کو برے، تفتیش کے ہر نئے عمل سے باہر نکل کر وہ صرف یہی سوچ رہی

ہے، ایلس راتیں اتنی لمبی کیوں ہوتی ہیں؟“

لیکن تعجب..... اس روز رات مختصر ہو گئی اور دن اسیا یک خاص تجربے کے لئے

ودیعت کیا ہوا نظر آیا۔



اس دن وہ صبح سویرے ہی اٹھ گئی۔ آنکھوں کے آگے سیاہ حلقے پڑ گئے تھے۔ اس نے پاس لگے آئینہ میں چہرہ دیکھا۔ خود کو پہچاننا چاہا۔ اپنی بکھرے بکھرے سے بیمار زدہ وجود کو دیکھا۔ پھر جیسے خود سے بڑ بڑائی..... کیوں، بہت بیمار لگتی ہوں نا، ایلیس۔ مرتے وقت لوگوں کو دھوکہ دینا چاہتی ہوں کہ بیمار کہاں تھی..... ابھی سب سوئے پڑے ہیں۔ ۸ بجے شاہانہ کی بس آتی ہے..... ساڑھے چھ بجے سے پہلے اشرف اور شاہانہ میں سے کوئی بھی نہیں جاگتا..... سب سے پہلے اشرف جاگتے تھے۔ گھڑی کا الارم سن کر..... پھر شاہانہ کو جگاتے..... ٹوسٹ گرم کرتے، آلیٹ بناتے، ٹفن تیار کرتے، کتابی کھوجتے اور شاہانہ کا ہاتھ پکڑ کر بس تک چھوڑ جاتے۔ اب اس کی جگہ یہ سارا معمول اشرف نے سنبھال لیا تھا۔ اس نے سوچا آج کا دن خدا نے اسے ودیعت کیا ہے۔ وہ اس دن کا بھرپورا استعمال کرے گی۔

کپڑوں کی الماری سے اس نے اپنے لئے ایک نفیس ساڑھی کا انتخاب کیا۔ پھر اس سے میچ کرتا ہوا بلاؤزلے کر باتھ روم کی طرف بڑھ گئی..... ایک نئے احساس نے جسم کی نقامت بھلا دی تھی..... باتھ روم کا دروازہ بند کر کے اس نے سارے کپڑے ایک ایک کر کے اتار دیئے۔ ایک لمحے کو وہ ٹھہری۔ ہاں، وہ دہلی ہو گئی ہے۔ یہاں سے۔ اور یہاں سے..... ناف کے اوپر کا حصہ اور..... یہاں تک..... جانگھوں پر سے جیسے گوشت کی پرت اتر گئی..... بس ایک سال میں کشش نام کی دھوکہ باز چڑیا اس سے اپنا رشتہ توڑ کر اڑ گئی۔ اس نے سوچا..... رات کے وقت پہلو بدلتا ہوا اشرف.....“

دھیرے دھیرے جسم پر ہاتھ پھراتے پھراتے وہ ٹھہر گئی۔ آگ اچانک برف کی طرح سرد کیوں ہے؟ ایک بے حس، بیمار زدہ عورت اس میں کروٹ لے رہی تھی.....

”مجھ میں زندگی کیوں نہیں ہے.....؟“

”اپنی حرارت گرجوشی میں کہاں بھول آئی ہوں.....؟“



وہ غسل کر کے اٹھی تو ایک نئی عورت کے ساتھ شاداہیوں سے لبریز تھی۔ شاہانہ کو دیر تک پیار کرتی رہی۔ اس کو چوما، گالوں کو سہلایا۔۔۔ شاہانہ میری بچی، میرا پیار، شاہانہ ایک دم سے اٹھ کر بیٹھ گئی۔ اس کا چہرہ فق ہو رہا تھا۔

”ممی اب میں تمہیں تنگ نہیں کروں گی۔ میں جانتی ہوں، تم بیمار ہو۔“

”پگلی“ اس نے پھر پیار سے لپٹایا۔ چہرے پر انگلیوں سے لکیر بناتی ہوئی بولی۔ ”میں بیمار نہیں۔ دھوپ ہوں! آنگن سے دھوپ کیسیا تر جاتی ہے۔ ویسے ایک دن میں بھی کھو جاؤں گی۔ مگر مجھے کھو جنامت..... جو چیز گم ہو جائے اس کا غم مت کرنا.....“

اس روز، وہ سارا دن شاہانہ سے کھیلتی رہی۔ اشرف بھی اس دن آفس نہیں گئے۔ سارا دن اسے گھورتے رہے..... اس دن وہ بہت کم بولے۔ بار بار پلٹ کر اپنی تیز نظریں اس کے چہرے پر گاڑ دیتے تھے۔ سارا دن وہ ایسے ہی گم سم رہے۔



رات ہو گئی۔ شاہانہ کو سلا کروہ چپکے سے اپنے کمرے میں آگئی۔ اشرف سگریٹ پی رہے تھے۔ اس نے سگریٹ اس کے ہاتھوں سے چھین لیا..... پھر ایش ٹرے میں آگے بڑھ کر سگریٹ بجا دی..... پھر دھیرے دھیرے.....

”سنو، میں کیسی لگ رہی ہوں.....؟“

سارا دن چپ رہنے کے بعد اشرف تیز آواز میں بولے ”ایلیس مجھے جینے دو ایلیس.....“ وہ کانپتے ہوئے کھڑے ہو گئے۔

”میں کب جینے نہیں دے رہی ہوں۔“ پیار سے ہاتھ پکڑ کر اس نے اپنی طرف

کھینچنا..... جینے پر سب کا اپنا حق ہوتا ہے، اشرف..... جینے کا حق میں کہاں چھین رہی ہوں۔“

”پھر یہ الجھی الجھی باتیں کیوں کر رہی ہو..... آج جو دن بھر کرتی رہیں، وہ سب کیا تھا؟“

”مجھے لگا، بس آج کا دن ملا ہے مجھے“ وہ کھلکھلائی..... ”ایک پورا دن..... ہزاروں لاکھوں سیکنڈ..... کئی کئی گھنٹے..... وہ گرم ہوا کے تھپڑے کی طرح گزر گئے..... میں گم ہو رہی ہوں اشرف!“

اس نے کپکپا دینے والی سانسوں کی پلچل سنی۔

”سنو، تم مجھے یاد نہیں کرو گے۔“

وہ پلٹ کر بولی۔ ”ایک چیز جو نہیں ہے، اسے یاد کرنے اور جذباتی ہونے سے کیا حاصل؟“ وہ رک رک کر سانس لے رہی تھی۔ ”میرے پاس شاید بہت کم وقت ہے۔ میں آج کی رات کو یادگار بنانا چاہتی ہوں۔ یاد کرو ایک سال سے تم نے مجھے چھو نہیں..... چھونے کی کبھی خواہش نہیں ہوئی نا..... ذہنسی۔ چھونے سے پہلے ایک ڈرپوک مرد تم میں جاگتا ہو گا جسے مجھے چھونے سے گھن آتی ہوگی۔“

اشرف نے چونک کر اس کی طرف دیکھا۔

اس نے حکم صادر کرتے ہوئے کہا۔ ”چلو، کپڑے اتارو، میری بیماری سے مت ڈرو۔ تم گھبرار ہے ہو۔ نہیں میں سڑ نہیں گئی ہوں۔ تمہارا ساتھ دے سکتی ہوں۔ اتنا دل پاؤر بچا ہے میرے پاس۔“

وہ خود ہی آگے بڑھی۔ اشرف کے کپڑوں کے بٹن میں اس کی انگلیاں الجھ گئیں۔ ایک سڑ سڑا ہٹ ہوئی، ایک سنسنی سی اندر تیر گئی۔

وہ آہستہ آہستہ اس پر بچھنے لگی۔ ”ہاں، پہلے مجھے لگتا تھا کہ تمہارے ہاتھ خوبصورت نہیں ہیں۔ تمہارے یہاں سے..... یہاں تک کا حصہ، وہ سینے پر

انگلیوں سے شگاف ڈال رہی تھی..... بد صورت ہے..... دیکھو نا، کتنی مدت بعد تمہارے اس گلستاں کی سیر کر رہی ہوں۔ میں غلط تھی اشرف۔ تمہارے بدن میں کسی حسین عورت کے خطوط کی طرح گداز اور پیچ موجود ہیں۔“

وہ کھلکھلا کر ہنسی۔ اشرف نے بوکھلا کر سانپ کی طرح سر سراتے اس کے ہاتھوں کو دیکھا۔ وہ سر کا۔۔۔ پیچھے ہٹا۔ ”نہیں..... خدا کے واسطے..... نہیں ایلس۔“

”بس اپنی موجودگی کا گواہ رہنے تک۔“ اس نے انگلیوں کا رقص بدستور جاری رکھتے ہوئے کہا۔ ”آج تم وہی کرو گے جو میں چاہوں گی۔ اس کے بعد نہ میں چاہوں گی اور نہ اس کے لئے موجود رہوں گی، ہاں تم ہو گے تمہاری دمیا ہوگی، اور تم اپنی ضرورتوں کے لئے آسمان میں سیر کرتی چڑیوں کی طرح آزاد ہو گے۔ چلو مجھے سیراب کرو.....“

پھر وہ کسی ناگن کی طرح لہرائی، سمندر کی طرح گرجی اور کسی سیلاب زدہ ندی کی طرح بہتی چلی گئی۔

(۹)

قارئین! اس کے بعد کہانی بہت کم بچی ہے۔

ایلس مر گئی۔ شاید اسے اپنے مرنے کا علم ہو گیا تھا۔ اس رات کے بعد ایک رات اس کی زندگی میں اور آئی..... مگر وہ بے لذت اور بستر مرگ پر کروٹیں بدلتے ہوئے مریض کی آخری شبکی طرح ہولناک اور اذیت ناک تھی..... پھر ایلس ہمیشہ کے لئے بادلوں میں کھو گئی۔ اس شب مرنے سے پہلے کچھ لمحے کی مہلت نکال کر وہ اپنی خواب گاہ کی میز پر کچھ لکھ رہی تھی.....

”میں موت کو دیکھنا چاہتی تھی..... اس لئے اس کے بارے میں دسیوں طرح کے پراسرار تصور آنکھوں میں سجائے تھے..... میں جینے کی طرح جینی اور مرنے کی طرح مر گئی۔ میں اپنے سانس سانس کو بوڑ کر اس میں زندگی رکھ کر جینا چاہتی تھی.....“

مرنے سے پہلے میں تشنہ نہیں رہنا چاہتی تھی..... مجھے خوشی ہے۔ میں تشنہ نہیں رہی۔ میں نے شاہانہ کو کبھی بے بس اور لاچار نہیں سمجھا..... اس لئے کبھی اسے اپدیش نہیں دیا۔ کسی کے چلے جانے سے کوئی بدنصیب نہیں ہو جاتا..... (کاٹی ہوئی لائن)..... زندگی جس کے پاس ہے..... (پھر کاٹی ہوئی)..... اس میں اس کے ہونے کا احساس ہی اس نیا کو پار لگا سکتا ہے۔ اشرف پر بھی ترس نہیں آتا۔ می جانتی ہوں۔ (حرف موٹے ہو گئے ہیں) اپنی سب طرح کی ضرورتوں کے لئے خواہ وہ مرد ہو یا عورت، غلام نہیں ہے..... وہ اس ضرورت کو کسی نہ کسی طرح پورا کر لے گا..... میں دونوں کی طرف سے مطمئن ہوں۔ دونوں کے سامنے زندگی کے دھارے کھلے ہیں تا وقتیکہ موت نہ آجائے..... ایک انجانے سفر پر نکلتے ہوئے اپنے تجسس کو زندہ رکھنا چاہتی ہوں میں۔ یا یوں کہیں کہ میں چاہتی ہوں..... (کچھ سطر کاٹی ہوئی) پتہ نہیں انجانے سفر میں انسان کو کیسا لگتا ہوگا اور یہی چیز مجھے مطمئن کر رہی ہے۔“

اس کے بعد حروف ترچھے ہو گئے۔ جیسے لکھتے لکھتے قلم کی نب ٹوٹ گئی ہو..... یا ہاتھ کا پننے لگے ہوں۔ ایک چھوٹی سی لکیر کے ساتھ عبارت ختم ہو گئی تھی۔



غلام بخش

وہ غلام ملک میں پیدا ہوا۔ اس لئے باپ نے اس کا نام ہی غلام بخش رکھ دیا۔ مجھے یقین ہے، مرنے سے پہلے وہ مجھ سے کچھ کہنا چاہتا تھا۔ کچھ بتانا چاہتا تھا۔ لیکن اس سے پہلے ہی وہ مر گیا۔ وہ بوڑھا تھا۔ قبر میں پیر لٹکائے بیٹھا تھا۔ اسے مرنا تھا اور وہ مر گیا۔ ممکن ہے اس کے مرنے کا یہی اندازہ لگایا جائے اور ایک بے حد معمولی سا آدمی، جس کے آگے پیچھے کوئی نہیں، اس کے بارے میں زیادہ سوچنے یا غور کرنے کی فکر ہی کس کو ہے..... وہ جیسے یا مرے، کیا فرق پڑتا ہے۔ وہ جیسا بھی تو بیکار اور مر گیا تو مر گیا۔ حد تو یہ ہے کہ جہاں وہ کام کرتا تھا وہاں بھی اس کے بارے میں یہی رائے تھی۔ اور اس لئے جب میں نے کتابوں کے سیکشن کے انچارج شری واستو کو بہت زیادہ کرید اتو، فائل بند کر کے اور میز پر ایک طرف رکھ کر وہ غور سے میری طرف دیکھنے لگے۔

”ہاں بھائی ہاں..... وہ مر گیا..... لیکن وہ زندہ کب تھا.....؟“



مجھے لگتا ہے، میں نے کہانی غلط جگہ سے شروع کر دی۔ لیکن اتنا طے ہے کہ اپنے آخری وقت میں وہ مجھے کچھ دکھانا یا بتانا چاہتا تھا اور چونکہ دکھانا یا بتانا چاہتا تھا۔ اس لئے اس کی موت میرے لئے معنی رکھتی ہے۔ ایسا کیسے ہو سکتا ہے کہ اپنے وجود میں برسوں کی پراسرار خاموشی رکھ کر، چپ چپ، خود سے باتیں کرنے والا غلام بخش کچھ کہنے کے لئے منہ کھولے..... اور کچھ بتانے سے قبل ہی ہمیشہ کی نیند سو جائے۔ اس کے اندر اگر یہ بہت کچھ بھرا نہ ہوتا تو سچ کہوں، مجھے بھی اس کے مرنے کا اتنا غم نہ ہوتا..... اس مشینی دور میں آنکھیں کھولی ہیں نا.....؟ اتنا تو اثر

ہونا ہی چاہئے۔۔۔ قدم قدم پر موت، حادثے۔۔۔ موت کب، کیسے نکل کر اچانک سامنے آ کر دبوچ لے گی، کون کہہ سکتا ہے۔ اچانک کسی بھی لمحے آ کر چونکا دے گی۔۔۔ لو آگئی۔۔۔ اب بولو۔۔۔؟ مرنے کے واقعات اور حادثات کی یورش نے پتھر جیسا بے حس بنا دیا ہے مجھے۔۔۔ لیکن اس کے باوجود غلام بخش کی موت کو میرا دل عام واقعہ یا حادثہ ماننے کو قطعی تیار نہیں۔

جی ہاں صاحب، آپ مانیں چاہے نامانیں، وہ واقعی بہت اہم تھا ہمارے لئے اور یقین جانے صاحب، وہ ٹوبہ ٹیک سنگھ سے زیادہ پُراسرار آدمی تھا۔۔۔ فرق صرف اتنا تھا کہ ٹوبہ ٹیک سنگھ چونکہ پاگل اور خبطی تھا، اس لئے وہ بول بول کر، چیخ چلا کر، اپنی حرکتوں سے اپنی باتیں کہہ ڈالتا تھا اور یہ بوڑھا خبطی۔۔۔ اسے تو دین دنیا سے کوئی مطلب ہی نہیں تھا۔ ہمیشہ خود سے باتیں کرنے والا۔ بڑبڑ کرنے والا، کبھی من ہی من میں ہنسنے لگتا۔ کوئی آتا تو گیٹ کھولتا۔ اس کی طرف دیکھتا۔ لیکن خود سے باتیں کرنا جاری رہتا۔ ایسا بھی ہوتا کہ گیٹ سے اندر آنے والے اجنبی نے اس سے کچھ پوچھا ہوتا لیکن جواب دینے کے عمل میں بھی اس کی وہی بڑبڑاہٹ جاری رہتی۔ اجنبی کی کھسیاہٹ کو دائیں طرف کرسی پر بیٹھنے والے شری واستو جی دور کرتے۔

’ادھر آ جائیے۔ وہ کچھ بھی نہیں بتا سکے گا۔ اس تیز جملے پر بھی یہ نہیں ہوتا کہ غلام بخش چونک کر شری واستو یا اجنبی کی طرف دیکھتا۔ جی بالکل نہیں۔ وہ اپنی دنیا میں لگن رہتا۔ من ہی من بڑبڑاتا ہوا۔ پہلی بار لگا تھا، جیسے اس کے اندر قصے کہانیوں کا عجیب و غریب سنسار ہو۔۔۔ ایسا سنسار جسے مجھے فوراً لپک لینا چاہئے۔ اچک لینا چاہئے۔ سچ کہوں تو پہلی بار میں ہی غلام بخش کی طرف متوجہ ہوا تھا۔ پھر آپ یقین نہیں مانیں گے، میں صرف اور صرف اسی کے لئے آتا رہا۔ برابر۔ ہر دو چار دن

کے بعد۔ چاہے کام ہو یا نہ ہو، شری و استو کی سامنے والی کرسی پر بیٹھ جاتا اور اس کی حرکات و سکنات کا جائزہ لیتا رہتا۔ گرمیوں کے موسم میں اسے مکھیاں بھی تنگ کرتیں۔ مگر جیسے اسے کسی بات کی پروا نہیں تھی۔ وہ کہاں بیٹھتی ہیں۔ کہاں تنگ کرتی ہیں۔ وہ تو اپنی داستانوں میں اتنا الجھایا کھویا ہوتا کہ ان بیکار کی باتوں یا مکھیاں ’ہکانے‘ کے لئے اس کے پاس وقت ہی نہیں تھا۔

ٹھہریے۔ ابھی بھی بہت سی باتیں رہ گئی ہیں جو ضروری ہیں اور میں نے ابھی تک جن کی وضاحت نہیں کی ہے اور وضاحت کے بغیر بوڑھے غلام بخش کو سمجھنا آسان بھی نہیں ہے۔ یہاں یہ بات ضروری ہے کہ بوڑھے غلام بخش سے اپنی ہمدردی یا خود غرضی کی بھی وضاحت کرتا چلوں، تو اس لمبی تمہید کے لئے معذرت!..... اب میں اصل واقعے پر آتا ہوں، لیکن اس سے پہلے مختصر سا اپنا تعارف بھی کرانا ضروری ہے۔



میں یعنی اظہر باعجان، ایک معمولی سا ادیب ہوں، — یہ باعجان کہاں ہے؟ کیا ہے؟ مجھے خود نہیں پتہ، مگر جب مستقبل کو گولی مار کر، لکھنے اور وہ بھی اردو میں لکھنے کا جنون سوار ہو تو اپنے اچھے بھلے نام اظہر کلیم سے کلیم کو علیحدہ کر کے باعجان جوڑ لیا۔ گو کہ اس کے معنی کچھ نہیں، لیکن یہ نام چونکا نے کے لئے کافی ہے اور اس سے خاصا انوکھے پن کا بھی گمان ہوتا ہے۔ لیکن یہاں میں اپنے نام کے انوکھے پن کی تفصیل سنانے نہیں بیٹھا ہوں۔ جیسا کہ ظاہر ہو گیا، میں لکھتا ہوں اور مجھے لکھنے کا جنون کی حد تک شوق ہے۔ یہاں ایک چھوٹی سی بات کی وضاحت اور بھی کرتا چلوں کہ ہرنی چیز، ہرنی بات کو انوکھے انداز میں لکھنے میں مجھے بڑا مزامتا ہے، لیکن آپ بہتر جانتے ہیں کہ فقط لکھنے سے، وہ بھی اردو میں لکھنے سے مستقبل کے گیسو نہیں سنوارے جاسکتے اور یہاں تو دھن تھی کہ بس لکھنے کو ہی ذریعہ معاش بنانا ہے۔ تو

میں اظہر بانجان، یعنی ایک چھوٹے سے قصبہ نما شہر کا باشندہ، چھلانگ لگا کر، راجدھانی کی چوڑی چکلی سڑکوں پر آ کر ایک دم سے بھوت بن گیا۔

’جی ہاں۔ بھوت.....‘

بھوتوں کی مختلف دنیاں ہیں، پتہ نہیں آپ کو سابقہ پڑا ہے یا نہیں۔ لیکن زندگی کے کئی معاملوں میں حقیقت چھپاتے ہوئے ہم بھوت بن جاتے ہیں۔ اور ایسے میں بھوت بنے رہنا ہی اچھا لگتا ہے۔ جیسے خواہش ہوتی ہے کوئی آپ کو پہچانے نہیں۔ جانے نہیں۔ جی ہاں جناب، ایسی بھی خواہش ہوتی ہے اور خاص کر ادب میں۔ روزی روٹی کے لئے آپ کو فرضی ناموں، گھوسٹ (بھوت) ناموں سے بھی کبھی کبھی رائٹنگ کرنی پڑتی ہے اور سچ مچ کا بھوت بن جانا پڑتا ہے۔ تو میں ایسا ہی بھوت بن گیا تھا۔ دلی کی چوڑی چکلی سڑکوں نے آوارہ نڈھال قدموں کو راستہ بھی دکھایا تو رائیل پبلسنگ ہاؤس کا۔ جو کتابوں کا ایک بڑا نامی گرامی ادارہ تھا اور جہاں فرضی ناموں سے لکھنے والوں کا ایک پورا ٹیبل موجود تھا۔ جب راجدھانی میں گئے چنے پریس ہوا کرتے تھے، یہ تب کا ہے۔

وقت کے ساتھ اس پبلسنگ ہاؤس کا رنگ، ڈھنگ اور انداز سب کچھ بدل چکا تھا۔ اب اس کے مالک تھے، مسٹر نوین۔ جن کی عمر زیادہ سے زیادہ چالیس برس ہوگی۔ لیکن جو دیکھنے میں اس سے کہیں زیادہ کم اور خوبصورت لگتے تھے۔ پہلے ہی دن، مجھے کہنے دیجئے، فرسٹریشن کی اپنی ایک الگ کڑوی دنیا ہوتی ہے۔ جب دنیا کا تصور مردہ آرزوں اور کسی چڑچڑی چڑیل بڑھیا کے بد صورت خوابوں کی طرح بے رونق اور بدمزہ ہو جاتا ہے۔ خزاں رسیدہ موسم کی کسی تپتی دوپہر میں، میں نے فیصلہ کیا تھا کہ میں بھوت بن جاؤں گا اور میرے قدم خود بخود نوین پبلسنگ ہاؤس کا بورڈ دیکھ کر رک گئے تھے۔ چھوٹی چھوٹی کئی سیڑھیاں چڑھنے کے بعد

آٹومینک دروازہ آتا ہے۔۔۔ دروازے کے اندر داخل ہوتے ہی پہلی ملاقات غلام بخش سے ہوتی ہے۔ جو اسٹول پر بیٹھا بیٹھا خود سے باتیں کرتا رہتا ہے۔۔۔ اندر تو داخل ہو گیا لیکن اب کہاں جاؤں؟ اسٹول پر بیٹھا ہوا آدمی تو نظر اٹھا کر اپنی دنیا کی بڑ بڑاہٹ میں گم ہو گیا تھا۔

میں نے اس کا جائزہ لیا۔ گہرا سا نولا رنگ، جس پر اب جھریوں کا جال بچھنے لگا تھا، آنکھوں کے پاس گال پر بڑا سامتہ۔ آنکھیں چھوٹی مگر ان میں بچوں جیسی چمک، بال چھوٹے چھوٹے مگر اچھڑائے سے۔۔۔ اجلے رنگ کے پینٹ شرٹ (جو گندہ ہو گیا تھا اور شاید اس کا یونیفارم بھی تھا) میں ملبوس۔۔۔ تو ند بالکل باہر نکلی ہوئی۔۔۔ پورے چہرے پر بس آنکھیں ہی ایسی تھیں جو اس کے وجود کو چھوٹے سے ننھے منے بچے میں تبدیل کر رہی تھیں۔ میں نے غلام بخش کی باتوں پر کان لگایا مگر اڑم، دھڑم، نم، نون۔ جو زیادہ تر اس کے سانسوں کی تکرار تھی، سے زیادہ کچھ سمجھ نہ سکا۔ مگر سانسوں کے آدھے ادھورے بوڑھے کے درمیان اس کی بے تکی بڑ بڑاہٹ جاری تھی۔

اسٹول سے آگے بڑھنے کے بعد دائیں طرف شریو استو کا کمرہ ہے۔ جو پبلشنگ ہاؤس میں بک انچارج ہیں۔ ان کے پڑوس میں رضیہ بین کی میز ہے۔ رضیہ کو کوئی رضیہ بہن نہیں کہتا۔ رضیہ بین ہی کہتا ہے۔ دھیرے دھیرے جب میں اظہر بائجان، وہاں کا مستقل گھوسٹ رائٹر بن گیا اور یہاں کے لوگوں سے تعلقات کے دائرے بڑھنے لگے تو غلام بخش کے بارے میں کئی انوکھی کہانیاں معلوم ہوئیں۔۔۔ معلوم ہوا کہ اس اسٹول پر بیٹھے بوڑھے بھوت کے بارے میں جاننے کا تجسس صرف مجھے ہی نہیں، بلکہ سب کو تھا۔ لیکن غلام بخش کی زندگی کا سب سے مختلف پہلو وہ تھا جس کی داستان مجھے یہاں کے مالک مسٹرنوین نے سنائی۔

لیکن صاحبان۔ ذرا ٹھہریے۔ اس داستان کو شروع کرنے سے پہلے میں ایک

چھوٹا سا واقعہ بتا دوں۔ ہوا یوں کہ جیسا میں نے شروع میں بتایا ہے، کہ جب بھی میں نوین پبلسنگ ہاؤس جانا، کوشش کرتا کہ نظریں بچا کر زیادہ سے زیادہ غلام بخش کا جائزہ لیتا رہوں۔ جیسا کہ میں نے بعد میں جاتا کہ اس بوڑھے بھوت کو کھانے پینے سے کوئی زیادہ مطلب نہیں ہے۔ بھوک لگی تو باہر سے کچھ بھی لا کر کھالیا۔ چینا بادام، بھونجا، گول گپے۔ زیادہ تر ایسی ہی چیزیں اسے پسند ہیں۔ خود میں نے جب بھی دیکھا۔ ایک چھوٹا سا ٹھونگا لے کر کچھ اسی طرح کی چیز چباتے یا کھاتے دیکھا۔ ہاں پیسے نہیں ہوتے تو چپ چاپ نوین صاحب کے پاس آ کر ٹھہر جاتا۔ ایسے میں بھی اس کی بے ڈھب سانسوں والی بے تکی آواز زور مار رہی ہوتی۔ نوین صاحب سمجھ جاتے کہ بھوک لگی ہے۔ وہ کچھ پیسے ہاتھ میں تھما دیتے۔ وہ چپ چاپ باہر نکلتا۔ کوئی کھانے پینے کی چیز لیتا۔ پھر اسٹول پر کسی فرمانبردار بچے کی طرح بیٹھ جاتا۔ جیسے اسکول کے بچے کو اسکول اور اسکول سے گھر کا راستہ معلوم ہوتا ہے، وہی حال غلام بخش کا دفتر کے ساتھ تھا۔ وہ کہاں رہتا تھا، کی مزید تفصیل تو بعد میں بتائیں گے لیکن اسے معلوم تھا کہ اتنے بچے دفتر پہنچنا ہے۔ چابی سے دروازہ کھولنا ہے اور اسٹول نکال کر بیٹھ جانا ہے۔ دروازہ کھولنے کے آدھے گھنٹے بعد ہی سوپر آتا تھا۔ ہاں شروع میں مجھے اس بات کا احساس ضرور تھا کہ اس بے ضرر آدمی کو بھلا نوین صاحب نے کیونکر رکھا ہے؟ مگر اس کا اندازہ مجھے بعد میں ہوا۔ ہاں تو واقعہ یوں تھا کہ ہمیشہ کی طرح ایک دن گیٹ کھول کر اندر داخل ہوتے ہی میں غلام بخش کے پاس ٹھہرا تو اس کی تیوریاں کچھ چڑھی ہوئی دیکھیں۔ مگر اس کی خود کلامی، بڑبڑاہٹ جاری تھی اور بہت دھیان دینے پر بہت کوشش کے باوجود، اس کے آدھے ادھورے لفظوں میں مجھے ایک ملک کا نام سنائی دیا اور میں ایک دم سے چونک پڑا.....

’پا۔ پاکستان۔.....‘

میں نے پھر غور کیا۔ میری طرف اچلتی سی نگاہ ڈال کر وہ پھر اپنی خود کلامی میں مصروف تھا۔ میں نے جب شریواستو کو اپنی اس نئی دریافت کا بیورہ دیا تو وہ چونکا نہیں۔ بلکہ مذاق اڑاتا ہوا بولا۔۔۔

’با سجان صاحب۔ آپ نے کوئی تیر نہیں مارا۔ سال پاکستان سے محبت کرتا ہے، غدار ہے۔ کون نہیں جانتا۔ پھر اس نے پراسرار انداز میں بتایا۔ یہ سال پاگل دکھتا ہے۔ کچھ پوچھئے تو عجب عجب کرتا رہے گا جیسے کچھ جانتا نہیں، کسی سے کوئی مطلب نہیں۔ لیکن ذرا اس کے سامنے پاکستان کا نام لے کر دیکھئے۔۔۔ کیسے سن لیتا ہے اور خوش ہوتا ہے.....‘

’اچھا.....‘ یہ میرے لئے حیرانی کی بات تھی۔

اور اس سے پہلے کہ میں نوین صاحب والا واقعہ بیان کروں، میں آپ کو بتا دوں کہ شریواستو جی کی بات مان کر میں نے وہ تجربہ بھی کیا اور یقین جانے۔ اس کی آنکھوں میں پہلی بار بچے جیسی چمک اور خوشی کا رنگ نظر آیا۔

’پاکستان.....‘

’تم پاکستان میں رہتے ہو.....؟‘

’تمہارا پاکستان میں کوئی اب بھی رہتا ہے.....؟‘

’پاکستان جانا چاہتے ہو.....؟‘

’پاکستان تمہیں بے انتہا پسند ہے.....؟‘

وہ خود سے اڑم بڑم کرتا، میری طرف دیکھ کر بچوں کی طرح مسکرائے جا رہا تھا۔ بس کوئی جواب نہیں۔ اس کی بڑ بڑا ہٹ جاری تھی اور اس سے پہلے کہ میں اپنے طور

پر غلام بخش کے بارے میں کوئی نظریہ قائم کروں نوین صاحب نے مجھے ایک بالکل نئی دنیا میں پہنچا دیا تھا۔



تب آزادی نہیں ملی تھی۔ نوجوانوں میں گاندھی جی اور آزادی کا جوش ضرورت سے کچھ زیادہ ہی تھا۔ چرخہ کاتنے والے گاندھی جی کی تصویر غلام بخش کے اندر ہی اندر بس گئی تھی۔ سو دیسی آندولن کا نعروں کا گریو اور بھارت چھوڑو۔۔۔ غلام بخش کے نوجوان ہاتھ بھی فرنگیوں کے خلاف اٹھ گئے۔ یہ پڑھائی کی عمر تھی۔۔۔ غلام بخش کا باپ کریم بخش تھا جو مولو حویلی تاج بخش کے پاس رہتا تھا۔ یہ جگہ پرانی دلی کے علاقے میں تھی۔ آج یہ جگہ چٹلی قبر اور بلی ماران کی نئی نئی دکانوں اور عمارتوں کے بیچ کہاں گم ہو گئی۔ اسے کھوجنا مورخ کا کام ہے۔ کریم بخش کچھ زیادہ پڑھے لکھے تو نہیں تھے۔ ہاں تھوڑی بہت عربی فارسی آتی تھی۔ اردو کے استاد تھے۔۔۔ بچوں کو پڑھا کر گزارا کرتے تھے اور مولو حویلی تاج بخش محلے میں تین کمروں کا چھوٹا سا مکان تھا۔ جو باپ دادا پر دادا کے وقت سے چلا آ رہا تھا۔ کریم بخش کے تین لڑکے تھے۔ منجھلا تھا غلام بخش، بڑا مولو بخش اور چھوٹا ظہور بخش۔۔۔ اس وقت تک پاکستان نہیں بنا تھا لیکن قائد اعظم کا بہت شور تھا۔ کریم بخش بھی اس وقت کے زیادہ تر مسلمانوں کی طرح مسلم لیگ کے اہم ممبر تھے اور قائد اعظم کے حق میں تھے اور چاہتے تھے کہ مسلمانوں کا اپنا الگ ملک ہو۔۔۔ غلام بخش اس وقت نوجوان تھا۔ عمر 19-20 ہوگی۔۔۔ پتہ نہیں کیوں اسے ابا کی بات معقول نہیں لگتی تھی۔ گاندھی جی کی بات تو سمجھ میں آتی تھی کہ سب مل جل کر رہو۔۔۔ ملک کا بٹوارہ ہو جائے۔ ہندو مسلم دو حصوں میں بٹ جائیں۔ اسے کب گوارا تھا۔ کریم بخش نے ”لے لے کے رہیں گے پاکستان“ کا نعروں تو لگایا لیکن پاکستان کو بنتے ہوئے نہیں دیکھ سکے۔۔۔

کہتے ہیں ایک بار وہ کسی جلوس کے ساتھ نعرے لگاتے جا رہے تھے کہ برٹش سرکار نے گولی چلوادی۔۔۔ مرنے والوں میں غلام بخش کا باپ بھی شامل تھا۔

فرنگی حکومت سے غلام بخش کی نفرت اپنی انتہا کو پہنچ گئی۔ ایک بار اسے معلوم ہوا کہ قمر بہی گیٹ ہاؤس میں وائسرائے کی سواری رکتی ہے۔ اس وقت بہت سے ہندو مسلمان بم بنانا جان چکے تھے۔ غلام بخش نے خود اپنے ہاتھوں سے بم بنایا اور ایک بم وائسرائے کے کمرے کی طرف اچھال کر جو بھاگا تو ’بم پولیس‘ میں جا کر دم لیا۔ اندھیرے کا وقت تھا۔ شہر فرنگی جوتوں کی دہشت سے گھرا ہوا تھا۔ یہ جگہ ریلوے کراسنگ کے پاس تھی۔ جہاں بڑے بڑے بے حیا کے درخت تھے اور چاروں طرف موت پاخانے کی تیز بدبو..... کہتے ہیں فرنگی گولی کے ڈر سے غلام بخش اسی گو موت یعنی ’بم پولیس‘ میں ہفتوں پڑا رہا۔ اسے یہ بھی خوف تھا کہ پولیس اس کی تلاش میں ہوگی اور صبح اس جگہ میدان کرنے والوں کی ٹولی آجائے گی۔ جیسے تیسے پورے ایک ہفتہ تک وہ اس بم پولیس میں ادھر ادھر چھپتا رہا۔

یہ اسی زمانے کی بات ہے جب انگریزوں نے ’ڈیوائنڈ اینڈرول‘ فارمولے کے تحت ہندو مسلمانوں کو آپس میں لڑا دیا تھا اور ملک میں چاروں طرف ہندو مسلمان کٹ کٹ کر گرنے مرنے لگے تھے۔ پھر جب پاکستان بنا تو عدم تحفظ کے احساس سے دو چار مسلمانوں نے پاکستان جانے میں ہی بھلائی سمجھی۔ غلام بخش کا علاقہ بھی دہشت کی لپیٹ میں تھا۔ پاکستان چلنے کا اعلان ہوا تو بڑے بھائی مولا بخش نے غلام بخش کو بھی چلنے کے لئے کہا۔ غلام بخش راضی نہیں ہوا تو اس نے سمجھایا۔

”مکان کا موہ چھوڑو۔ پرانی دلی کا حشر بھی بُرا ہونے کو ہے۔ وہاں چل کر کسی اچھے سے مکان پر تالا لگا دیں گے۔“

غلام بخش پھر بھی چلنے کو راضی نہیں تھا۔ بڑے بھائی نے بڑی مشکل سے دونوں بھائیوں کو راضی کیا۔ اس وقت تک مولا بخش کی بیوی آچکی تھی اور اس کا ایک چھوٹا سا

بچہ بھی تھا۔



لاہور تو آگئے پر مکان کا ملنا اب بھی نہیں ہوا تھا۔ مکان ڈھونڈھا بھی تو غلام بخش نے۔۔۔ اور بڑی مشکل سے دوڑ بھاگ کے بعد ایک بہتر سا مکان نظر آیا۔ بھائیوں کو خبر کی۔ بھائی آئے۔ خوش ہوئے۔ قاعدے سے اس مکان پر تو غلام بخش کا ہی حق ہونا چاہئے تھا۔ مگر مولا بخش کی بیوی نے ایسا ہونے نہیں دیا۔۔۔ مکان بڑا ضرور تھا لیکن نصیب چاہتی تھی کہ یہ مکان اس کے حصے میں رہے۔۔۔ سو اس نے اپنے میاں کو پڑھانا شروع کیا کہ اگر یہ بھائی زیادہ دن تک یہاں نکلے رہے تو یہاں بھی بٹوارے جیسی صورت حال پیدا ہو جائے گی اور جو یہاں بھی اس مکان کے تین حصے لگ گئے تو سوچو بچے کا کیا۔۔۔ دونوں بھائی تو کنوارے ہیں۔ کچھ بھی نہیں جائے گا۔ لیکن اس کی تو گھر گرہستی ہے۔ اس لئے سوچنا بھی اسی کا کام ہے۔ مولا بخش نے دماغ لگایا تو بیوی کا شک صحیح لگا۔ بھائی کی نیت سے تو غلام بخش واقف ہو ہی چلا تھا۔ لیکن جب بھائی نے سیدھے طور پر مکان سے نکل جانے کو کہا تو اسے بھی تاؤ آ گیا۔ غصے میں بولا۔ جاؤ نہیں نکلتا۔۔۔ میرا مکان ہے۔ دخل بھی میرا ہے۔ پہلے میں نے دیکھا تھا۔۔۔ کہتے ہیں یہی وقت تھا جب پاگل پن کا ہلکا ہلکا دورہ غلام بخش کو پڑا تھا۔ بھائی سے ان بن ہو جانے کے بعد وہ بیٹھا بیٹھا بڑا بڑاتا رہتا۔

”لے کے رہیں گے پاکستان

پاکستان میں ایک مکان

ایک مکان میں ایک دکان.....

لے کے رہیں گے..... پا..... کس..... تا..... ان.....“

کہتے ہیں بھیا اور بھابی سے دل ٹوٹنے کے بعد ادھر ادھر مکان کی تلاش میں بھٹکتا رہا۔ کراچی سے لاہور، لاہور سے کراچی..... بہت دنوں تک انارکلی میں بھی پھیری لگائی۔ دل نہیں لگا تو پرانے مکان کی تلاش میں ہندوستان واپس آ گیا اور پھر اس پر جیسے ہنسی کا دورہ پڑ گیا..... جس مکان کو ’ٹھلا‘ اور لاوارث چھوڑ کر بھاگا تھا۔ وہاں کسی دوسرے کا قبضہ ہو گیا تھا۔ پچارے ”ٹوبہ ٹیک سنگھ“ کو تو یہ سوچ کر پریشانی ہوتی تھی کہ اس کا گھر پاکستان میں ہے یا ہندوستان میں۔ لیکن اس سے بھی بُری حالت پچارے غلام بخش کی تھی۔ اپنا گھر، اپنا دوار۔ وہ یہاں سے بھی گیا۔ وہاں سے بھی۔ بہت دنوں تک مولا حویلی تاج بخش کے اپنے گھر کے سامنے ڈیرہ ڈال کر وہ یہی گاتا پھرتا.....

”لے کے رہیں گے پاکستان

پاکستان میں ایک مکان

ایک مکان میں ایک دکان“

کوئی پوچھتا..... ”کیوں میاں۔ پاکستان تو مل گیا، اب وہاں مکان کب لے رہے ہو، اور مکان میں دکان کب بنو رہے ہو۔؟“

غلام بخش گندی سی گالی بکتا۔ اسی بھڑوے نے ہتھیالی۔ ورنہ دیکھا تو میں نے

تھا۔



’لیکن یہ سب باتیں؟‘ میں نے نوین صاحب کی طرف دیکھا..... ’آپ کیسے

جانتے ہیں؟‘

نوین صاحب نے میری طرف دیکھ کر ٹھنڈی سانس بھری۔ بھائی، اس وقت

تقسیم کا اثر سب کے دل و دماغ پر تھا۔ ہندو مسلم دونوں نے تھوڑا بہت نقصان سب کو

ہی پہنچایا تھا..... اور دلی تو دل کھول کر لٹی برباد ہوئی تھی۔ اس لئے جب یہ وقت کا مارا روزی روٹی کو ترستا، پاپا کے پاس پہنچا اور پاپا نے اس کی کہانی سنی تو فوراً رکھ لیا۔ اب مدت گزر گئی۔ مرنے سے پہلے پاپا نے مجھ سے بھی کہا تھا۔ غلام بخش کو نکالنا مت۔ بے ضرر انسان ہے۔ باہر اسٹول پر پڑا پڑا چوکیداری ہی تو کرتا رہتا ہے۔ نہ کسی سے لڑتا جھگڑتا ہے۔ اس لئے میں نے بھی رہنے دیا۔

نویں بھائی نے میری آنکھوں میں جھانکا۔ دراصل اس کی بڑ بڑا ہٹ تو ادھر پانچ ایک برسوں میں شروع ہوئی۔ مکان نہیں ملا تو کھوجتے کھوجتے اس کی ملاقات رحمان درزی سے ہوئی۔ جن کی آنکھوں کی پینائی کمزور پڑ گئی تھی اور جواب سینے پر ہونے کا کام کرنے کے لائق بھی نہیں تھے۔ غلام بخش انہیں رحمان چاچا کہتا تھا۔ رحمان کے پاس اپنا ایک ٹونا پھوٹا سا مکان تھا۔ رحمان کریم بخش کے پکے یاروں میں تھا اور ایک نمبر کا مسلم لیگی۔ سو رحمان نے اسے اپنے پاس ہی رکھ لیا۔ کچھ دنوں کے بعد ہی رحمان مر گیا اور یہ مکان بھی ایک طرح سے غلام بخش کا ہی ہو گیا۔ اب تو اس مکان کی قیمت بھی کافی ہو گئی ہوگی۔ پاپا برابر کہتے رہے۔ مکان بچ دو۔ اچھے پیسے مل جائیں گے۔ مگر غلام بخش کو پیسے کوڑی سے مطلب ہی نہیں تھا۔



مجھے معاف کیجئے میں جہاں سے چلا تھا۔ پھر وہیں لوٹ رہا ہوں۔ آخر اس پرانی ہو چکی داستان میں ایسا کیا ہے۔ میں جسے لکھنے کی ضرورت محسوس کر رہا ہوں۔ تقسیم، ہجرت، فساد، کچھ کہانیاں تو وقت کی زینیل میں کب کی دفن ہو گئیں۔ پھر اس پرانی پڑ گئی راکھ کو کرید نے سے فائدہ۔؟ لیکن صاحب، راکھ کے اسی ڈھیر کو کرید اجاتا ہے جہاں سے کچھ ملنے کی توقع ہوتی ہے۔

نویں بھائی نے آگے بتایا۔ ان دنوں ہندوستان پاکستان میں جنگ چھڑی ہوئی

تھی۔ ہر طرف جنگ کے تذکرے تھے۔ اس وقت پاپا دفتر میں ہی بیٹھے تھے۔ اچانک اسٹول پر بیٹھے بیٹھے غلام بخش لپکتا ہوا پاپا کے پاس آیا۔ پہلے تو وہ سمجھے کہ پیسوں کے لئے آیا ہوگا۔ جیب میں ہاتھ ڈالا ہی تھا کہ غلام بخش نے روک لیا۔ نہیں جی پیسے نہیں چاہئیں۔

”پھر.....“

”میں کیا کروں جی.....؟“

پاپا نے اس کی طرف حیرت سے دیکھا۔ غلام بخش نے سوالیہ آنکھوں سے پاپا کی آنکھوں میں جھانکا۔ یہ جنگ ہو رہی ہے جی۔ مجھے کیا کرنا چاہئے۔ میرا مکان تو ہندوستان میں بھی چھن گیا۔ پاکستان میں بھی۔ یہ آفس والے چھیڑتے ہیں جی۔ کہ ہندوستان، پاکستان پر بم گرائے گا۔ اچھا گرائے گا جی۔ مان لیا۔ پھر مجھے کیا کرنا چاہئے اور اگر پاکستان ہندوستان پر بم گراتا ہے جی، تو مجھے کیا کرنا چاہئے۔ پاپا نے زور سے ڈانٹا۔ ”تم جا کر چپ چاپ اسٹول پر بیٹھ رہو اور کسی کی مت سنو۔“

”اچھا جی.....“

وہ اسٹول پر جا کر بیٹھ گیا۔

میں دھیرے سے مسکرایا۔ دراصل وہ طے نہیں کر پارہا تھا کہ اسے کہاں کے لئے ایماندار ہونا چاہئے اور یہی اس کی زندگی کا سب سے اہم پہلو ہے۔

نوین بھائی بنسے۔ پھر تو پاکستان کے نام پر وہ دفتر والوں کا مذاق بن گیا۔ کوئی پاکستانی کہتا۔ کوئی کہتا، پہلے تو صرف مکان ہی چھنا ہے۔ اس بار جاؤ گے تو کھڈیڑ دیئے جاؤ گے۔ ہندو پاک کے درمیان کرکٹ کا میچ چلتا تو وہ کھسکتا ہوا ٹرانزسٹر کے قریب آجاتا۔ پھر پوچھتا۔ پاکستان کے کئے رن ہوئے جی۔ پاکستان جیتے گا جی۔ ایسا بولا ہو گیا تھا۔

نوین بھائی نے ٹھہر کر کہا۔ شری واستو کی میز کے پاس تم نے نجمہ بین کو دیکھا ہوگا۔ پتہ نہیں کیا بات تھی۔ نجمہ کو بہت مانتا تھا۔ جب شروع شروع آئی تھی۔ تب سے جو بھی کھانے کی چیز خریدتا، نجمہ کے پاس لے کر پہنچ جاتا۔۔۔ جب آفس والوں نے نجمہ کو چڑانا شروع کیا تب ایک بار نجمہ نے اس کا ٹھونگا پھینک دیا تھا۔۔۔ تب سے ایسا ناراض ہوا کہ نجمہ کو دیکھتا بھی نہیں۔ تم کیا جانو۔ اس کے اندر کتنا غصہ ہے۔۔۔ اتنا غصہ جسے وہ اپنی مستقل بڑبڑاہٹ میں تھوڑا تھوڑا کر کے نکالتا رہتا ہے۔

”چائے پیئیں گے آپ؟“

نوین بھائی نے میری طرف دیکھا۔ بس جو معلوم تھا بتا دیا۔ ہاں ایک چھوٹی سی بات اور رہ گئی۔ آخر وقت میں اس نے پاپا کو بہت تنگ کیا۔ جب تب کہتا، پاکستان بھیج دو۔ جب پاپا کی اٹھی اٹھی تب بھی وہ آنگن میں ایک طرف بیٹھ کر وہی پرانا گیت الاپ رہا تھا۔

”لے کے رہیں گے پاکستان

پاکستان میں ایک مکان

ایک مکان میں ایک دکان“

میں خود اسے پکڑ کر کنارے لے گیا اور سمجھایا۔۔۔ ”چپ ہو جاؤ غلام بخش۔

پاکستان میں مکان بنوانے والا نہیں رہا۔ پاپا مر گئے ہیں۔ چپ ہو جاؤ۔“ پھر یوں ہوا کہ وہ پھوٹ پھوٹ کر رونے لگا۔ بلک بلک کر۔ پہلی اور آخری بار۔۔۔ پھر میں نے اسے کبھی روتے ہوئے نہیں پایا۔ پتہ نہیں کم بخت کے اندر کتنی داستاںیں بھری ہیں۔ اسٹول پر بیٹھا بیٹھا بڑبڑاتا رہتا ہے۔



غلام بخش کی کہانی اتنی ہی تھی جتنی میں سنا چکا۔ سچ کے واقعات میں کچھ نہیں۔

سوائے اس کے کہ وہ اسٹول پر بیٹھا بیٹھا بڑبڑاتا رہتا تھا اور میری خواہش تھی کہ اس کی بڑبڑاہٹ میں کسی معنی خیز جملے کو دریافت کر سکوں۔ لیکن یہ میری بیوقوفی تھی۔ وہاں صرف سانسوں کے تھپڑے تھے۔ جنہیں سمجھنا آسان نہ تھا۔ ہاں اب جو میں بتانا چاہتا ہوں۔ وہ بہت اہم ہے۔ جیسے یہ کہ مرنے سے کچھ دن قبل وہ ٹھیک ہو گیا تھا اور یہ ماننے کو کوئی بھی تیار نہیں کہ وہ کھوسٹ غلام بخش جو مرنے سے کئی عرصہ پہلے ہی مر چکا تھا۔ مجھے کچھ بتانا بھی چاہتا ہوگا۔ اور سچ کہوں تو اس کے اس طرح اچانک مرنے سے مجھے دھکا پہنچا تھا۔ اور وہ جن حالات میں مرا، مجھے یقین ہے وہ اپنے زندہ ہونے کی کوئی تو شہادت پیش کرنا چاہتا ہوگا اور اسی لئے میں کہتا ہوں کہ مرنے سے قبل وہ مجھے کچھ بتانا چاہتا تھا۔ جیسے ایک ناز میں اگر بہت زیادہ ہوا بھر دیجئے تو وہ پھٹ سکتا ہے۔ لیکن تھوڑی سی ہوا چارج کر دیجئے، تو اس کے پھٹنے کا خوف نہیں رہتا۔ غلام بخش اپنے اندر سے تھوڑی سی بھی داستان نکال دیتا تو وہ بیچ جاتا اور میرا زور اسی بات پر ہے کہ وہ اپنی داستان باہر نکالنے کے لئے تیار تھا۔

”تمہارا یقین ہے وہ تمہیں کچھ بتانا چاہتا تھا؟“ نوین بھائی چونک کر بولے۔

”ہاں..... اس نے مجھے گھر چلنے کو کہا تھا۔“

”تم اس کے گھر گئے تھے؟“

میں اظہر باعجان، میں نے ٹھنڈی چائے منہ کے اندر انڈیلی۔ نوین بھائی کو غور سے دیکھا۔ پھر کہا۔ اب جو بتانے جا رہا ہوں۔ ممکن ہے آپ کو یقین نہ آئے اور آپ سن کر حیرت کریں۔ تو سن لیجئے۔ مرنے سے پہلے میں واقعی اس کے گھر گیا تھا۔ میں ایک لمحے کو رکا۔ آپ کے پاپا ٹھیک کہتے تھے۔ وہ مکان جس جگہ ہے، اب اچھے داموں پر فروخت ہوگا۔ لیکن اب اس جگہ پر رحمان درزی

کے بھائی بھتیجیوں کا قبضہ ہو گیا۔ میں سب معلوم کر کے آیا ہوں۔ دراصل مجھے تجسس اس کے سامان کا تھا۔ کم بخت کے پاس یا دگار کے طور پر کچھ تو ہوگا۔

”پھر کیا ملا.....؟“

میں نے ان تجسس مزید بڑھایا..... ”آپ کو تعجب ہوگا۔ غلام بخش اپنے اس گھر میں مجھے نہیں ملا۔ بلکہ اپنے پرانے والے گھر میں.....“

میں نے ٹھہر کر کہا۔ ”اچھا یہ بتائیے۔ مرنے سے 6-7 روز قبل کیا وہ دفتر آ رہا تھا؟“

”نہیں.....“

”آپ نے تلاش کیا؟“

”ہاں، ہم نے پیون بھیجا تھا۔ اس کے گھر۔ وہ نہیں ملا تھا۔“

”غلام بخش جیسا ایک بوڑھا آدمی وہاں نہیں ملا، کیا یہ تشویش کی بات نہیں تھی۔“

”تھی لیکن میں کیا کرتا۔“

”اب مجھ سے سنئے۔ وہ وہاں ملتا بھی کیسے۔ وہ تو اپنے پرانے گھر گیا تھا۔ جی ہاں اسی گھر میں جو مولاحویلی تاج بخش میں، کسی زمانے میں تھا اور جہاں آج کسی دوسرے کا قبضہ ہے۔“

نویں بھائی مجھے حیرت سے دیکھ رہے تھے۔ ”لیکن تم وہاں تک کیسے پہنچ گئے؟“

میں نے ایک بوجھل سانس لی۔ مجھے معلوم تھا۔ وہ وہیں مل سکتا ہے۔ چتلی قبر اور بیماران کے علاقے میں وہ جگہ تلاش کرنے میں مجھے زیادہ پریشانی نہیں ہوئی۔ اب وہاں بالکل نئی عمارت ہے۔ عمارت کے کمین نے بتایا کہ ایک پاگل نما شخص آیا تھا۔ جو گھر اور گھر کے کمروں کی طرف اشارہ کر کے پتہ نہیں کیا کہہ رہا تھا۔ لیکن کسی کی سمجھ میں کچھ نہیں آیا۔ ان لوگوں نے اسے نکالنے کی بہت کوشش کی۔ لیکن..... لیکن وہ گیا نہیں۔ دھنی مار کر باہر ہی جم گیا۔ ڈرانے دھمکانے پر بھی نہیں

گیا۔ باہر برآمدے میں ہی سو گیا۔ جانتے ہیں ایسا کیوں ہوا۔ میں نے نوین صاحب کی آنکھوں میں آنکھیں ڈالیں۔ ممکن ہے اچانک اسے خیال آیا ہو۔ کیا اتنے برس گزر جانے کے بعد بھی وہ اپنے مکان کو اپنا مکان نہیں کہہ سکتا۔ بس۔ اس طویل دشمنی کی آخری جنگ لڑنے وہ اپنے اس مکان میں گیا تھا۔

”اس کے پاس سے کچھ برآمد ہوا؟“

وہی بتانے جا رہا ہوں میں نے ٹھنڈی سانس چھوڑی۔ اس کے پاس تھا ہی کیا؟ جو ملتا۔ زندگی بھر کی کمائی بس ایک جھولا۔ کچھ پرانے کانڈ پتھر، جس کی لکھائی اتنی دھندلی پڑ گئی تھی کہ کوئی مورخ ہی پڑھ سکتا تھا۔ ہاں کچھ چوڑیاں تھیں۔ ان چوڑیوں سے یاد آیا نجمہ بین سے اس کی والہانہ محبت کے پیچھے کوئی جذبہ کہانی کی شکل میں ضرور رہا ہوگا، جو اس کی موت کے ساتھ ہی راز، رہ گیا۔ بہر کیف اب میں جس چیز کی طرف آ رہا ہوں وہ یقیناً آپ کو بھی چونکا دے گی۔

نوین بھائی نے کرسی پر۔۔۔ کروٹ بدلی۔۔۔

میں نے ان کے تجسس کا زیادہ امتحان لئے بغیر کہا۔ وہ چیز تھی ویزا۔ پاکستان جانے کا ویزا۔ جس پر حال فی الحال کی تاریخ پڑی تھی۔ آپ کہتے ہیں وہ ہوش و حواس کھو چکا تھا۔ مدتوں پہلے ہی مر چکا تھا۔ لیکن کیا مرنے سے پہلے وہ پاکستان جانے کا خواہش مند تھا۔ لیکن۔ کیوں؟ دراصل.....

نوین بھائی مصحکہ خیز ہنسی بنے۔ ”ہو سکتا ہے وہ آدھی موت یہاں مر چکا ہو اور آدھی موت کے لئے۔“

”نہیں.....“ میرا لہجہ اچانک تھوڑا سخت ہو گیا۔ یہیں پر آپ چوٹ کھا گئے نوین بھائی اور یہی غلام بخش کی کہانی کی سب سے سنسنی خیز اور آخری کڑی ہے۔ اب جو میں بتانے جا رہا ہوں وہ بہت معمولی مگر بہت اہم ہے۔

میں نے ان کی آنکھوں میں جھانکا۔ یاد رکھئے، اس کہانی کا سب سے اہم

حصہ غلام بخش کے آخری ایام ہیں۔ آخری وقت میں یہ احساس اس کے اندر پیدا ہوا تھا کہ یہ مکان کیا اتنے برسوں بعد بھی اس کا نہیں ہے؟ اس نے اپنے اس موروثی گھر کے لئے کوشش کی۔ ظاہر ہے گھر نہیں مل سکا۔ اس نے پاکستان جانے کا ارادہ کر لیا۔ ویزا تک بنوایا۔ حقیقت یہی ہے کہ اس نے فوقیت اپنے مکان کو دی۔ وہ پاکستان گیا نہیں۔ کیونکہ یہ تلخ حقیقت اسے معلوم ہو گئی تھی کہ اب یہی اس کا گھر ہے اور اسے اسی گھر کے لئے کوشش کرنی ہے اور.....؛

میں اظہر باعجان، میں نے گھوم کر نوین صاحب کی طرف دیکھا۔ جو سکتے کے عالم میں میری طرف دیکھ رہے تھے اور میری ہر بات کے ساتھ ان کے چہرے پر بل بھی پڑنے لگے تھے۔ میں توقف سے مسکرایا اور یہ رہی سب سے معمولی، سب سے اہم بات۔ مرتے وقت اس نے اپنے ہونے کی آخری کیل ٹھونک دی۔

”مطلب؟“ نوین بھائی نے کرسی پر پہلو بدلا۔

میں دھیرے سے مسکرایا۔ ”مرا بھی کم بخت تو اپنے اسی باپ دادا والے پرانے گھر میں۔ ایسا کیوں کر ہوا۔ اس کا مطلب بتا سکتے ہیں آپ؟“

میں نے غور کیا۔ نوین بھائی کے چہرے کا مانس ذرا سا کھنچ گیا تھا۔



آپ اس شہر کا مذاق نہیں اڑا سکتے

(1)

وہ بہت آرام سے باتیں کر رہا تھا۔ اتنے آرام سے، جیسے کچھ ہوا ہی نہ ہو۔ لیکن شاید جو حادثہ بھی ہوا تھا، کوئی زلزلہ جیسا بھیانک المیہ بھی اتنا خوفناک نہیں ہو سکتا تھا۔ (یہ میرا ماننا ہے۔ میں کون؟ — میں یعنی کہانی کار) لیکن وہ جیسے ان تمام امکانات سے الگ اپنی سچائیوں کا اظہار کرنے کی کوشش کر رہا تھا۔

”نہیں! اس کے لئے شہر قصوروار نہیں ہے۔ سارا کا سارا قصور شہر پر ڈالنا ٹھیک نہیں۔ اگر کوئی قصوروار ہے تو؟..... شہر اگر کسی خوفناک راکشک کی طرح پھیل رہا ہے تو..... سمجھ رہے ہیں نا..... شہر کا کوئی قصور نہیں ہے۔“



جب وہ پہلی بار نکرایا تھا تو ایک سیدھا سادا معصوم سا ’گنویڑی‘ تھا۔ یعنی گاؤں سے آیا ہوا ایک بھولا بھالا جانور۔ کسی بھی بات کی تمیز نہیں تھی۔

”کیسے آئے؟“

”وہاں کام نہیں تھا۔“

”پڑھے ہو؟“

”ہاں، گاؤں کے چھوٹے درجہ تک ہی..... ہی..... ہی۔“

”یہاں کیسے، ایسے ہی آگئے؟“

”گاؤں کا ہی ایک آدمی ہے۔ یہیں رہتا ہے۔“

”اُس نے بلوایا ہوگا۔ کہا ہوگا، یہاں نوکری کی کیا کمی ہے۔ آ جاؤ۔“

”ہاں، یہی کہا تھا اُس نے۔“

”پھر وہ نہیں ملا؟“

”پہلی بار میں نہیں ملا۔“

”بعد میں بچنے کی کوشش کی ہے نا؟“

”ارے آپ تو سب جانتے ہیں۔“

”اس مہانگر میں یہ باتیں، سب ہی جانتے ہیں۔ اب کیا کرو گے،

”سوچا نہیں۔“

”واپس لوٹ جاؤ گے؟“

”نہیں۔“

یہ ایک گنویرڈی کا فیصلہ تھا۔ بعد میں جو بھی حادثات پیش آئے وہ شاید اسی مضبوط فیصلے کی دین تھے۔ اُس کے لفظوں میں — ”کبھی کبھی شہر وہ نہیں رہتا جیسا کہ ہم یا آپ سمجھتے ہیں۔ ایک بے جان احساس، بے جان سڑکوں، گلی کوچوں، عمارتوں، بھاگتی گاڑیوں میں اپنی موجودگی درج کرانے والا — اور جیسا کہ اُس نے بتایا — شہر اُس کے روبرو کھڑا تھا۔ اتنے نزدیک کہ وہ شہر کے دھڑکنوں تک کوسن سکتا تھا۔“

مجھے اچھی طرح احساس ہے۔ شہر کہیں پاس میں کھڑا تھا۔ وہ مجھے ایسی عجیب نظروں سے دیکھ رہا تھا کہ ایک پل کو مجھے ڈر کا احساس ہوا۔ لیکن نہیں، وہ مجھے پرکھ رہا تھا۔ پرکھ رہا تھا کہ میں اُس کے گربھ میں رہنے کے لائق ہوں یا نہیں..... یا میں جلد ہی یہاں سے فرار ہو جاؤں گا۔

رات سرکنے تک پلیٹ فارم پر سوائے لوگوں کے خراٹے بجنے لگے تھے۔ کبھی کبھی اس خراٹے کو پلیٹ فارم پر تیزی سے لگنے والی گاڑی کی چیخ توڑنے کی کوشش کرتی، مگر بے سدھ پڑے لوگوں کو تو جیسے نیند پیاری تھی اور وہ کسی بھی طور نیند سے سمجھوتہ کرنے کو تیار نہ تھے۔

میں نے آواز سنی..... کوئی مجھ سے دھیمے دھیمے لہجے میں کچھ کہنے کی کوشش کر رہا تھا۔ لیکن کون تھا وہ؟ یہاں مجھے جانتا ہی کون تھا۔ جو جانتا تھا، اُس نے صاف لال جھنڈی دکھادی تھی۔۔۔ لیکن پھر بھی کوئی تھا۔ سرگوشیوں کے باوجود۔۔۔ پلیٹ فارم پر بچتے خراٹوں اور گاڑیوں کی آوازوں کے باوجود میں اُس کی آوازیں سن سکتا تھا..... کوئی تھا..... بہت ہی قریب..... جو مجھ سے ہی مخاطب تھا۔۔۔

”واپس کیوں نہیں چلے جاتے؟“

”واپس!“

”اب پریشان ہو کر ادھر ادھر مت دیکھو۔ یہ میں ہوں میں..... شہر.....“

”تم.....“

”حیران ہونے کی ضرورت نہیں..... ذرا سوچو، واپس چلے جاتے تو تھوڑی سی شرمندگی اٹھانی پڑتی۔ بس..... یعنی دو چار روز کے لئے ذرا سا بے شرم ہونا پڑتا۔“

”بس میں بے شرم نہیں ہونا چاہتا تھا۔“

”پاگل ہو۔ یہاں بے شرم کون نہیں ہے..... شہر ہنستا ہے..... رنڈی سے راجنیتی (سیاست) تک..... لیکن وہاں گاؤں میں سب کچھ چار دنوں کے لئے ہوتا..... چار دن میں سب ہنسی اڑا کر ساتھ گھوم رہے ہوتے۔ موج کر رہے ہوتے۔ اور یہاں..... پلیٹ فارم کے پتھر چھو تو نہیں رہے؟“

”اگر ہاں کہوں تو؟“

”عادی ہو جاؤ گے۔ شہر کسی سانپ کی طرح پھپھکا رہا تھا۔ اب بھی وقت ہے، یعنی اتنے جوان ہو تم کہ نصیحت کی جا سکتی ہے۔“

”مجھے تمہاری نصیحت نہیں چاہئے۔“

”نصیحت کی ضرورت تو اب تمہیں قدم قدم پر پڑے گی۔۔۔۔ شہر

ہنسا۔۔۔ دیکھو کوئی آرہا ہے۔ ادھر نہیں ادھر دیکھو..... کیا سمجھ رکھا ہے۔۔۔

پلیٹ فارم باپ کی جاگیر ہے۔۔۔ یہاں جتنے بھی بھکاری سوتے ہیں سب ٹیکس دیتے ہیں۔۔۔ دیکھو وہ پولیس والا سیدھے تمہارے پاس ہی آرہا ہے..... اچھا..... تو تم اُس سے جتنی مرضی چاہو، اُلجھ لو۔ میں پھر ملوں گا۔۔۔ شہر کی سرگوشیاں سو گئی تھیں۔

اُس نے ادھ کھلی آنکھوں سے دیکھا۔ کوئی پولیس والا تھا جو ڈنڈے سے اُس کے بدن کو ایسے ٹٹول رہا تھا جیسے وہ آدمی نہیں، کوئی سامان ہو۔۔۔

”اے.....؟..... یہاں کون سو گیا ہے.....“ اُس کی آواز بھیا نک تھی۔

سہا سادہ اٹھ بیٹھا۔۔۔

”میں..... میں.....“

”میں..... میں کیا..... کوئی نام تو ہوگا۔ اچھا چل۔۔۔ نام سے کیا لینا دینا۔

یہاں کیا کر رہا تھا؟“

”سورہا تھا۔“

”سورہا تھا؟ یہ جگہ تیرے باپ نے بنائی ہے نا؟“ سورہا تھا؟ چل نکال، جیب

میں کتنے پیسے ہیں؟“

”پیسے؟.....“

”ہاں پیسے..... انگریجی نہیں بول ریا ہوں۔ کم بخت کہاں کہاں سے چلے آتے

ہیں؟“۔۔۔ اُس نے گندی سی گالی دی۔۔۔

”پیسے نہیں ہیں.....“

اُس کی آوازیں رات کے اندھیرے میں دور سے آتی ہوئی کسی گاڑی کے شور و غل

کے بیچ کہیں کھو گئی تھی۔

”پیسے نہیں ہیں اور یہ جگہ تیرے باپ نے خریدی ہے۔“۔۔۔ اس بار اُس نے

ڈنڈا چکایا تھا۔ نیم غنودگی میں ڈنڈے کی مار اُس کے پورے وجود کو ہولہولہاں کر گئی تھی۔

گاڑی اسٹیشن پر رُک گئی تھی۔ مسافر اتر رہے تھے۔ پولیس والے نے ایک بیڑی جلائی۔ ڈھٹائی سے مسکرایا۔ ”جا اب ادھر مت دکھنا، کیا سمجھے۔ نام کھونا کر دیا.....“

وہ اندھیرے میں ایک طرف بڑھ گیا۔ کنارے لوہے کی ریلنگ کے پاس وہ ایک دو مسافر بیٹھے بیٹھے اونگھ رہے تھے۔ اُس نے بھی ایک کانپتا ہوا ہاتھ ریلنگ پر رکھا۔ تبھی کوئی ہنسا..... زور سے۔ اُس نے پلٹ کر دیکھا، کوئی نہیں تھا، مگر کوئی تھا۔ اس بار اُس پر لفظوں سے حملہ کیا گیا تھا۔

”مل گئی نصیحت۔ اب کیا سوچا ہے؟“ یہ شہر تھا..... ”یعنی کوئی بھی گاڑی پکڑ کر گاؤں واپس۔۔۔؟“

”نہیں“۔۔۔ اُسے کبھی کسی زمانے میں اپنے باپ کی کہی گئی ایک بات یاد رہ گئی تھی۔ ”جو دکھ جھیلتے ہیں وہی جیتے ہیں۔ وہ جیتے بھی اسی لئے ہیں کہ دکھی ہوتے ہیں۔ وہ اسی وجہ سے جیتے ہیں۔ شاید یہ دیکھنے کے لئے کہ کبھی تو..... کبھی تو بدن سے دکھ کا خاتمہ ہوگا۔“

”تو تم نہیں جاؤ گے؟“

”نہیں۔۔۔!“

اُسے احساس ہے۔ شہر کانپ گیا تھا۔ کیوں؟۔۔۔ وہ نہیں کہہ سکتا، اگرچہ اُس نے شہر کو دیکھا بھی نہیں تھا۔

(2)

”پھر کیا ہوا؟“

(ایک بار پھر سے بطور کہانی کا ردِ اخلت کے لئے آپ سے معافی چاہوں گا۔ مگر وہ اطمینان بھری نظروں سے اب بھی میری طرف دیکھ رہا تھا۔)

”میں جانتا ہوں آپ میری بات کا یقین نہیں کریں گے۔ ہی..... ہی..... آپ اُسے جھوٹ سمجھیں گے۔ ٹھیک اُسی طرح جیسے کوئی آپ سے رات کو یہ کہے کہ یہ دن ہے اور آپ بھولے پن سے اُس کی بات مانتے ہوئے حامی میں سر ہلا بیٹھتے ہیں..... آپ سمجھ رہے ہیں..... ٹھیک ویسے ہی.....“

اُس نے نظر جھکالی تھی۔ کسی مہانگر میں میرے جیسے گنوڑی کو جو کام مل سکتا ہے یعنی ٹھیلا اٹھانے، بوجھ ڈھونے سے لے کر مزدوری تک۔ پھر ایک دن اُسے مجھ پر رحم آگیا۔

”کون؟“

”تھا کوئی آپ کی طرح رحم دل؟“

”کہانی کار۔“

”کہانی کار بھی ہو سکتا ہے۔ ہی..... ہی.....“ وہ ہنس رہا تھا۔ وہی بڑی باڑی باتیں۔ غربی، امیری، دُکھ کے اتہاس کی۔ ”آپ سمجھے نہیں؟ ہی۔ ہی۔ دُکھ کا اتہاس۔ اُسی نیک آدمی نے بتایا تھا مجھے۔“ اتہاس امیروں کا نہیں ہوتا۔ امیروں کا صرف جغرافیہ ہوتا ہے۔ کتنی جغرافیائی زمین پر قبضہ کرنا ہے انہیں۔ اتہاس صرف دکھی دل والوں کا ہوتا ہے۔ میں ایک ٹھیلے کے ساتھ اُس کے گھر پہنچا تھا اور اُس نے مجھ میں کوئی کہانی ڈھونڈ لی تھی۔

”کہانی۔۔۔؟“

”ہاں وہ سارے راستے آپ ہی کی طرح پوچھتا رہا مجھ سے۔ یعنی کون ہوں

میں۔ کوئی بھوت۔ ہی.....“

”پھر —؟“

گھر آ کر وہ جذباتی ہو گیا۔ پتہ نہیں، شاید میرے گاؤں کی بد حالی کا سن کر —
اُس کی آنکھیں نم تھیں۔ وہ دھیرے دھیرے کچھ کہہ رہا تھا، یعنی ایسا کچھ جو مجھے سننے
میں نہیں آ رہا تھا..... ہاں ٹھیک سے مجھے یاد کر لینے دیجئے۔ وہ کہہ رہا تھا — دنیا
میں جب تک ایک بھی آدمی۔ ایک بھی آدمی تمہاری طرح ہے — سچ میں اپنے
آپ کو نہیں روک پاتا — ایسا کیوں ہے؟ ایک طرف ایک حیران کرنے والی دنیا
ہے۔ فلمی گلیمر، ڈسکو تھک سے ڈزنی لینڈ تک۔ ڈسکوری چینل سے ایم ٹی وی تک۔
اور ایک طرف تم لوگ ہو — کیڑے مکوڑے — ایک طرف اس گلوبل ویلج
میں انٹرنیٹ اور سائبر اسپیس تک پھیلے ہوئے، کمپیوٹر کی طرح مشتعل کرنے والے
دماغ ہیں — اور دوسری طرف تم ہو — اسپیس ایج اور کلوننگ کی طرف
بھاگتے ہوئے ہم سکھ اور شانتی کے کلون کیوں نہیں بناتے —؟ تم کیوں رہ جاتے
ہو، ہر بار ہمارے پاس — ہمارے پاس..... رونے کے لئے — دکھ کے
لئے۔ اُس نے میرا ہاتھ پکڑا تھا ہی — ہی ہی..... کہا تھا — ”رہ جاؤ یہیں۔
بہت پیسہ ہے میرے پاس۔ اس میں تمہارا حصہ بھی ہے۔ کیوں؟.....
کیوں نہیں؟..... دکھ شیر کرتے ہو تم مجھ سے۔ میں تم سے سکھ شیر کروں گا۔“
— ”اُس نے سکھ شیر کیا —“

”ہاں، کیا — اُس کے پاس واقعی بہت پیسہ تھا۔ اُس کی بڑی سی حویلی کے
بڑے سے صحن کو میلا کرنے کے لئے روز میرے جیسے کتنے ہی آجاتے۔ وہ نعرے
لگاتے..... چیختے چڑتے۔ وہ چپ کراتا۔ پھر وہ سب کو لے کر پتہ نہیں کہاں نکل
جاتا۔ لوگ کہتے ہیں.....“

— ”نیتا ہے۔“

”نہیں، وہ کیا ہے۔ لال منڈل۔ کنڈل ہی..... ہی..... جانے دیجئے..... وہ بس وہی تھا۔ اُس کے چہرے پر بھی کافی لالی تھی مگر..... اُس کی بیوی کسی دوسرے مرد کے ساتھ بھاگ گئی تھی۔ بچے باہر ملک میں پڑھتے تھے۔ وہ اکیلا تھا اور ہمارے ڈکھ سنتا تھا۔ اپنے سکھ شیسر کرتا تھا۔“

— ”پھر؟“

میں وہیں رہنے لگا۔ ایک طرح سے اُس نے روک لیا تھا مجھے۔ ”تم..... تم اب یہیں رہو گے۔ سمجھ گئے نا؟ ٹھیلہ.....؟ انسان، انسان کو بٹھا کر رکشہ کھینچتا ہے..... تم ٹھیلہ کھینچتے ہو..... سماج وا دکیسے آئے گا بھائی۔ آن.....؟“

وہ سچ مچ بہت ڈکھی تھا۔ اُس نے مجھے باہر والا ایک چھوٹا سا کمرہ دیا۔ کہا، اپنے سامان یہیں لے آؤ۔ یہیں کھانا بناؤ۔ کھانا کھاؤ، مستی کرو۔ تھوڑا بہت صحن میں آنے والے لوگوں کے ساتھ چیخو چلاؤ۔ بس، مجھے کام سمجھا کرو وہ اپنے دوسرے کاموں میں مصروف ہو گیا تھا۔ اُس رات..... اُس رات..... ہاں اُس رات مجھے اچھا لگا۔ چلو مہانگر میں ایک بھلے آدمی سے ملاقات ہوئی۔ ایسے آدمی، ایسے عظیم شخص..... رات مجھے دیر تک نیند نہیں آئی۔ وہ آدمی، اُس کا چہرہ بار بار مجھے یاد آتا رہا۔ مگر اچانک پتہ نہیں کیا ہوا، میں چونک گیا۔ وہی سرگوشیوں والی آواز..... کوئی میرے قریب تھا۔ بہت قریب اور..... یقیناً یہ شہر تھا اور میں شہر کی دھڑکنیں سن سکتا تھا۔

”کیا تم مجھے دیکھ رہے ہو؟“

”نہیں۔“

”دیکھو مجھے..... شہر نے مجھے ڈانٹ پلانی تھی۔“

خوف زدہ ہو کر میں نے آواز کی سمت دیکھا۔ وہاں خوف اور شک کے میل سے
 ایک ٹیڑھی میڑھی شبیہ بن گئی تھی۔ تو کیا یہ شہر تھا؟
 ”ہاں، یہ میں ہوں۔“

مجھے ڈر سا لگا۔

شہر نے مجھے پھر خبردار کیا۔ ”واپس کیوں نہیں چلے جاتے۔ اچھا مت
 جاؤ لیکن میری بات سنو۔ یہاں صرف اپنے دماغ کی سنو۔ لفظ، زبان
 کے جادو میں مت پھنسنا۔ کیوں کہ یہ صرف مہانگر نہیں مایانگری ہے۔ اور
 ہر مہانگر مایانگری ہوتا ہے۔ جینا ہے تو حساس مت بننا۔ رسی بننا، کنویں کا پتھر
 مت بننا۔ جسے رسی گھس دیتی ہے۔ سمجھ رہے ہونا۔“
 شہر غائب تھا.....

وہ ٹیڑھی میڑھی شبیہ۔ شہر اب کہیں بھی نہیں تھا۔

مجھے ڈر سا لگا۔ شہر کا چہرہ اتنا عجیب سا کیوں ہو گیا تھا۔ کیا شہر ہنس رہا
 تھا۔؟ کیا شہر رو رہا تھا۔؟ میں بار بار شہر کے پیکر کو ٹول رہا تھا اور ہر بار شہر کا
 چہرہ پیلی دھوپ کی طرح لہو لہان ہوتا مجھے نظر آ رہا تھا۔

(4)

”پھر۔۔۔؟“

کہانی کا ہونے کے ناطے، میرے اشتیاق کا اچانک بڑھ جانا ضروری تھا۔
 ”پھر“ گنوڑی اپنی سوچ میں گم تھا۔ ”پھر شاید ہم ہی غلط ہوتے ہیں۔ ہر
 جگہ۔ وہ نیک آدمی تھا، بھلا مانس۔ شروع میں دو بار ایک ہی ڈاننگ ٹیبل پر بیٹھ کر
 اُس نے مجھے کھانا بھی کھلایا۔ دو بار۔۔۔ مجھے یاد ہے۔ وہ میری کوٹھری میں کھانے

کی اپنی اور میری تھالی لے کر آ گیا تھا۔ ”جو مزہ زمین پر بیٹھ کر کھانے میں ہے.....“ پھر ایک دن اُس نے میری تعریف کی۔ تم وہاں، فلاں جگہ جس طرح چلائے تھے، سمجھ رہے ہونا..... تم جیسے چلائے تھے۔ اُس وقت وہاں تم، تم نہیں تھے۔

”پھر کون تھا؟“

”اس وقت تم میں ہزاروں، کروڑوں غریبوں، جدو جہد بھرے ہاتھوں کی نمائندگی ہو رہی تھی۔ نمائندگی۔ اور کون کر رہا تھا۔؟ تم۔ تم میں ایک انقلابی کا غصہ ابھرا آیا تھا۔ یہ اصل تم تھے، یعنی تم جو دکتے ہو، تم وہ نہیں ہو۔ تم یہ ہو۔ فار، آگ۔ تمہارے اندر ایک پورا آتش دان چھپا ہے۔ سمجھ رہے ہونا تم۔ آج میں سارے راستے، تمہاری جلتی آنکھیں، جلتا وجود اور بھینچی ہوئی مٹھیوں کو پڑھتا آیا۔ اسے رکھو، رکھو پیارے۔ ہمیشہ قائم رکھو۔“

گنوڑی کی آنکھوں میں چمک تھی..... ”اُس رات بھی دیر تک خالی زمین پر میں کروٹیں بدلتا رہا..... لفظ..... مایا جال۔ اُس کے لفظ بار بار چوٹ کر رہے تھے..... فار..... آگ..... اسے قائم رکھو..... تمہارے اندر..... ایک آتش دان..... چھپا ہے..... آتش دان.....“

”آہ.....“

میں نے اچانک آواز سنی..... کوئی تھا۔ جو نہ رو رہا تھا، نہ ہنس رہا تھا۔ نہ دُکھی تھا نہ سکھی تھا۔ کوئی تھا، میرے بہت قریب۔ اور یقیناً یہ شہر تھا۔ وہ پورے زور سے چیخا تھا۔

”میرا پیکر تک دیکھ چکے ہو۔ اب جہاں ہو وہیں رہو۔“

”لیکن تم کیوں آجاتے ہو۔ ہر بار، ہر رات؟“

”میں سب کے پاس جاتا ہوں۔ شہر کی آواز میں بے رُخی تھی۔ جو بھی آتا

ہے، نیا جنمی اس شہر میں۔ اُسے سمجھانا میرا کام ہوتا ہے۔“

— ”مجھے سمجھا چکے۔“

”نہیں.....“ شہر رنجیدہ تھا۔

— ”سمجھانا بھی مت، اب مجھے راستہ مل گیا ہے۔“

”خوب“ شہر نے پھر مذاق کیا۔ ”وہ تمہارے ساتھ اٹھتا بیٹھتا، کھاتا پیتا ہے

اس لئے.....“

”ہاں!“

— ”اور تم..... بدلے میں تم کیا کرتے ہو۔ اُس کے ساتھ۔۔۔۔۔ جگہ

جگہ جاتے ہو، گلا چھاڑ کر چلاتے رہتے ہو۔ جانتے ہو تم جیسی قوم اب اس مہانگر میں

کیا کہلاتی ہے۔“

”مجھے نہیں سننا۔“

— ”مت سنو، کل تک پیسوں کے لئے چلانے والے کہلاتے تھے تم..... اب

نہیں..... آگے جان کر کیا کرو گے۔ مگر چلاتے چلاتے تمہارا گلہ درد

نہیں کرتا۔۔۔۔۔؟“

”کرتا ہے۔“

— ”پھر ایک دن گلہ پھٹ گیا تو؟“

”تو؟“

”تمہیں کیا لگتا ہے۔ وہ تمہیں اپنے بغل میں جگہ دے گا۔ یعنی اپنے کمرہ میں،

اپنے ڈرائنگ روم، اپنے گھر کی اُس کی کوٹھری میں جو تم کو دی ہوئی ہے.....؟ وہ

سیاست کرتا ہے تم سے۔“

”نہیں، اُس کے پاس اصول ہیں۔“

”پاگل ہو۔ اصول اور سیاست سب ایک دوسرے میں مل گئے ہیں۔ اب —
عجب گھال میل ہے۔ سیاست اور اصول نے ہر اگلی سیڑھی کیلئے کئی تعریفیں ڈھونڈ لی
ہیں۔ ایک قدم والی سیاست، دوسرے قدم پر نئے روپ بدل لیتی ہے۔
جورات میں اصول بنتے ہیں، صبح آتے آتے برباد ہو جاتے ہیں۔ جیسے جیسے
سیاست گھومتی ہے اصول محور کی طرح اُس کے ارد گرد چکر لگاتے رہتے
ہیں۔ یعنی سیاست کون سی کروٹ لے رہی ہے۔ جس کروٹ لے رہی
ہے اصول، قاعدے قانون کو اُسی سمت مڑنا ہوتا ہے۔ جانے دو تم نہیں سمجھو گے،
جب سمجھو گے تو.....“

شہر سنجیدہ تھا۔ اُسی طرح جیسے آدمیوں کے چہرے پر آڑھی ترچھی لکیریں اُبھر آتی
ہیں۔ میں اُس چہرے کا صرف تصور کر سکتا تھا، یعنی ایسی بے شمار آڑھی ترچھی لکیریں
شہر کے چہرے پر بھی اُگ آئی ہوں گی۔

”مجھے ایسا کیوں لگا۔ پتہ نہیں۔“ پھر بھی شہر سنجیدہ تھا۔

گنوڑی کچھ سوچ میں پڑ گیا تھا۔ مجھے ایسا بالکل نہیں لگا تھا۔ میرے لئے حیرت
کی بات یہ تھی کہ میری اتنی کامیابی پر شہر فکر مند اور سنجیدہ کیوں ہے؟
”تو کیا حالات بدلے۔“ یہ ایک بار پھر کہانی کار کی مداخلت تھی۔
گنوڑی دھیرے دھیرے کسی گہری سوچ میں ڈوب گیا تھا۔

(5)

مجھے یاد ہے۔ اُس دن پھر وہ میری کوٹھری میں حاضر تھا۔ اُس کے چہرے پر گہری
خاموشی تھی۔ کسی نئی بات کے لئے شاید وہ لفظوں کو چننے کی کوشش کر رہا تھا۔
”ایک جلسہ کرنا ہے مجھے۔ بتانا ہے کہ تم ہو۔“ اس لئے ہم ہیں۔

یا شاید اُس کی آنکھیں پوری طرح میرے چہرے پر گڑی تھیں۔

”سمجھ رہے ہونا۔ جلسہ کرنا ہے.....“ وہ کہیں اور دیکھ رہا تھا۔ مجھے اُس کی آواز کہیں بہت دور سے آتی سنائی دے رہی تھی۔ نہیں سمجھو گے تم لوگ۔۔۔

لیکن سب کچھ بدل گیا ہے۔ دھرتی بھی اور دھرتی پر رہنے بسنے والا انسان بھی۔۔۔

سمجھ رہے ہونا۔ اختیار، تعلق، رشتے، سب معنی بدل گئے ہیں۔۔۔ ختم ہوتی ملینیم صدی میں صرف دو چیزیں رہ گئی ہیں۔۔۔ صارف اور صنعت۔۔۔

پروڈکٹ اینڈ کنزیومر۔۔۔ ایک فروخت ہونے والی شے ہے اور ایک بیچنے والا ہے۔۔۔ سب برانڈ ہیں یا بن گئے ہیں۔۔۔ رشتے بھی۔۔۔ پہلے دنیا کی تمام بڑی کمپنیاں اپنے اپنے برانڈوں کو ہندوستان کے عظیم بازار میں پیش کرنے کے لئے دن رات مصروف رہتی تھیں۔ سوئی سے ہوئی جہاز تک، کوک سے پیپسی تک۔۔۔ لیکن اب بساط الٹ گئی ہے۔ کل ہندوستان بازار میں آنے والی بین الاقوامی کمپنی پر ہنگامہ ہوتا تھا۔۔۔ ملک، بیداری، عوام اور بھارتیتا کی دُہائی دیجاتی تھی اور اب۔۔۔ وہ بھی آرہے ہیں اور ہم بھی۔۔۔ یعنی ہندوستانی بھی سارے تعلقات اور ماضی بھول کر صرف اور صرف صارف اور برانڈ بن چکے ہیں۔

وہ اچانک اُس کی طرف مڑا تھا۔

”جیسا کہ میں نے کہا۔۔۔ مجھے ایک جلسہ کرنا ہے۔ سمجھ رہے ہونا تم۔۔۔ تم غربتی کا برانڈ بن جاؤ۔۔۔ تمہیں غربتی کا برانڈ بننا ہی ہو گا میرے لئے۔۔۔“

اُس کے آخری لفظ پر میں چونک گیا تھا۔۔۔ ”آخر اتنا خرچ کیا ہے میں نے تم پر، تمہاری ذات پر۔“

وہ چپ چاپ کمرہ سے نکل گیا تھا۔ گنویڑی کی آنکھوں میں دہشت تھی۔ اُس

رات میں نے ایک بے چین کرنے والا خواب دیکھا۔ میں نے دیکھا— یہ اسی کا گھر ہے۔ گھر میں سب چیزیں پڑی ہیں۔ ٹی وی، فریج، واشنگ مشین، ایر کنڈیشنرز اور— ان میں ہی کہیں بیچ میں، میں کھڑا ہوں..... یعنی کنزیومر — محض ایک پیدا کرنے والی چیز..... میرے جسم میں سنسنی ہوئی، میں شاید زور سے چیخا بھی تھا۔

میں نے دیکھا— شہر میرے بغل میں کھڑا ہے۔ مجھے آنکھیں دکھا رہا ہے۔

”اب..... اب کیا کرو گے؟“

”جیسا وہ چاہتا ہے“— میری آواز صحیح معنوں میں گھبرائی ہوئی تھی۔

— ”پروڈکٹ بننے کے لئے تیار ہو تم؟“

”راستے کل بھی میرے پاس نہیں تھے۔“

— ”یعنی پروڈکٹ بن جاؤ گے؟“

”لیکن وہ میرا کیا کرے گا۔“

شہر ہنسا— ”انجان ہو، بھولے بھالے معصوم، پاگل— اُس نے تم سے تمہاری غربی نہیں سب کچھ مانگ لیا ہے۔ سنو! وہ صحیح معنوں میں تمہارا استحصال کر رہا ہے۔ اُس کا سارا فلسفہ یہیں تک محدود تھا۔ یعنی تمہیں عالمی کمپنی کے دروازے تک لانے کے بیچ— سنو، کھل کر کہوں تو دنیا میں ہندوستان کی غربی فروخت ہوتی ہے۔ اور وہ بس تمہیں فروخت کرنا چاہتا ہے— سونے کی قیمت میں۔

شہر اچانک مجھ پر غصہ ہوا تھا۔ مجھے لگا، اب کسی بھی پل وہ مجھے مار بیٹھے گا—

بولے گا— سالے اور کوئی جگہ نہیں ملی— یہاں کیوں آیا— یہاں عمارتیں

بستی ہیں آدمی نہیں اور تم ابھی اس مہذب سماج میں عمارت نہیں بنے۔ ابھی بھی

نہیں، تم ابھی معمولی آدمی ہو، بس۔

شہر مجھ پر کھلکھلا رہا تھا۔ اس طرح جیسے میں اُس کی نظر میں کوئی مسخرہ تھا۔ ریڈی کیولس مین — نہیں، شاید یہ غلط تھا — شہر نے تو مجھے دیکھنا تک بند کر دیا تھا۔ اب یہ کوئی اور تھا۔ میرے جیسا ہی — جو اچاک اس شہر میں آکا تھا اور شہر اُس کے ساتھ بھی وہی سلوک دہرانے والا تھا جو میرے ساتھ کر چکا تھا۔

(6)

”پھر —؟“

میں نے سوچ لیا تھا۔ بحیثیت کہانی کار اب اس کے بعد میں کوئی سوال نہیں کروں گا۔ سچائی یہ تھی کہ مجھے اس کی اس کہانی سے اب ڈر لگنے لگا تھا۔ سچائی یہ تھی کہ اُس کی کہانی میں بھی، جیسا کہ اُس نے بہت سارے آگرنگر کے بیچ بتایا۔ یا تو وہ آدمی سیاست داں تھا یا کہانی کار — یا جیسے دونوں ایک دوسرے میں مل گئے تھے — صنعت اور صارف کی طرح..... اور شاید اسی لئے اب مجھے اُس سے اُلجھن ہو رہی تھی — جب کہ مجھے اس کہانی کا اختتام معلوم تھا۔ یا یہ کہ ایسی کہانیوں کا اختتام یہی ہوتا ہے۔ پھر بھی اپنے تجسس کو باقی رکھتے ہوئے آخری بار میں نے پوچھ ہی ڈالا —

”اور اُس کے بعد؟“

گنویر نے اپنی خاموشی توڑی۔ گہرا سانس لیا —

اور پھر — جیسا کہ مجھے یقین نہیں ہوا — وہ جلسہ گھر، وہ جلسہ — وہ

کھادی کی ٹوپیاں — وہ سر ہی سر۔ کیا وہ بھیا نک اندھیرا تھا — ایک خوفناک

خواب تھا —

ہوا کیا تھا؟ میں نے ڈر کر پوچھا — ”کیا کنٹھہ کام نہیں آئے، گلاسوکھ گیا؟“

”نہیں..... آہ..... اسی کا تو افسوس ہے۔“ — اُس کے چہرے پر عجب سی فریاد

تھی۔ آپ یقین نہیں کریں گے، میں بھی چیخ رہا تھا۔ مگر..... بازو..... بازو، اپنی جگہ لگا ہوا تھا۔ ہونٹ چیخ رہے تھے، مگر جسم کے دوسرے اجزاء نے اچانک ہڑتال کر دی تھی۔ پیر ساکت و جامد تھے۔ ہاتھ بے جان تھے اور اچانک — سب میری طرف گھورنے لگے۔ میں نے اُس کے چہرے پر غصے کو پڑھا۔ اُس کی ہتھیلیوں میں پتھر تھا۔ خاکی ٹوپیاں دھیرے دھیرے کھسک رہی تھیں۔ وہ تیز چیختا ہوا پتھر اٹھا کر مجھے مارنے کو جھپٹا تھا۔ اور..... اور..... نہیں جانے دیجئے۔

گنوڑی کے دانت اس شدید گرمی میں بھی بج رہے تھے، ’جانے دیجئے۔ آگے کی داستان کا آپ کیا کریں گے۔ اُس رات میں نے کہاں گزاری، یہ بھی جانے دیجئے.....‘

’مگر وہ میرے بے حد قریب کھڑا تھا۔ ارے وہی شہر۔ اُس کا دھندلا پیکر چپ چاپ میرے سامنے لمبا ہو گیا تھا۔ پھر میں نے اچانک اس کے پیکر کو ٹوٹ کر گرتے دیکھا۔ ہاں — یقین کریں آپ — کیا میرے لئے شہر مر گیا تھا — یا شہر کے لئے میں مر چکا تھا — شاید شہر کو اب مجھے ٹوکنے، روکنے یا غصہ کرنے کی ضرورت نہیں تھی۔ شہر کی نظر میں، میں ایک بے ضرر انسان تھا۔ یعنی لاچارے مائی باپ، جس پر نہ رویا جاسکتا ہے، نہ ڈھنگ سے ہنسایا اُداس ہوا جاسکتا ہے۔

اور اسی پل میں نے فیصلہ کر لیا کہ.....“



بوڑھے جاگ سکتے ہیں

اور وہ واقعہ ہو گیا جس کے بارے میں وین لال سوچتے تھے کہ نہیں ہونا چاہئے تھا..... لیکن کیوں نہیں ہونا چاہئے تھا، کا جواب فی الحال ان کے ان کے پاس نہیں تھا..... آخر کیوں نہیں ہونا چاہئے تھا.....؟ وہ بہت دیر تک بلکہ کہنا چاہئے کہ دوسرے بہت سے سوالوں سے فارغ ہو کر جیسے بس اسی سوال تک لوٹ آتے۔ بالکل ہونا تو یہی چاہئے تھا اور آخر بچوں نے انہیں سمجھ کیا رکھا ہے؟ ایک کھوسٹ بیکار بڈھا۔ بڈھے وہ خود ہوں گے۔ آئینے کے سامنے کھڑے ہوں تو چند یا کے کالے بال اب بھی ایسے چمکتے ہیں کہ جوان آدمی بھی رشک کھا جائے اور ابھی بھی، انہوں نے جیسے خود کو چھو کر دیکھا اور مطمئن ہو گئے کہ ہاتھوں کی مچھلیاں اور پیروں کے پٹھے تو اس طرح پھڑکتے ہیں جیسے تالاب میں ایک تھر اُچھال دو۔ پھر دیکھو جوش، حرکت اور ترنگیں۔ اور آخر انہیں ایسا محسوس کرنے کا حق کیوں نہیں ہے۔ اور انیل۔ کیا اسے چاہئے تھا، کہ اپنی ماں یا اس سے، یعنی اپنے باپ سے اس طرح کے واہیات سوال پوچھے۔ کہ آخر آپ....



..... انہیں تعجب ہے، آداب و اخلاق کے اس صفحہ پر آخر روشنائی کیسے گر گئی جس پر انگلی پکڑ کر بچپن میں انہوں نے انیل کو سبق رٹوائے تھے۔ نہیں..... انہیں کسی بات پر تعجب نہیں ہونا چاہئے..... مگر..... ساٹھ سال کا ایک بوڑھا اپنی مرضی سے اپنی بیوی کے ساتھ سونا چاہے تو بچوں کی نظر میں، اس میں حیرانی کی کون سی بات ہے۔؟ کیا ساٹھ سال کے بڈھے کو.....

نہیں وین لال، گھر خاندان کا پورا جغرافیہ بدل چکا ہے اور تم بڑھے ہو چکے ہو..... ساٹھ سال کے..... ساٹھ سال مطلب، ایک بوڑھا کھوسٹ، سامنے ہرپل موت دیکھتا ہوا بڑھا۔۔۔ اور بیوی بھی کیسی..... ساٹھ سال کے آدمی کی بیوی۔ جس کے چہرے کی جھریاں بدن کی جھریوں سے زیادہ اداس اور بے جان ہوں۔ بدن کے ڈھیلے، جھرجھر، ہتھڑے مانس، جہاں جگہ بناتی ہوئی دنیا بھر کی بیماریاں ہوتی ہیں اور ہوتی ہے بیزاری، لمبی تنھکن..... ایسی بیوی جو زندگی کی میڑھیاں درمیڑھیاں چڑھتی ہوئی، تجسس کے سارے سوال طے کرتی ہوئی آخر میں بس یک بے رس جواب رہ جاتی ہے۔ ایسی بیوی..... اور بچے پوچھتے ہیں..... آخر آپ کیوں سونا چاہتے ہیں، ساتھ ساتھ؟“



وین لال اپنے آپ کو چھو کر ٹٹول کر محسوس کرانا چاہتے ہیں کہ وہ بوڑھے ہو گئے ہیں۔ لیکن اندر سے کوئی جھلا کر صاف انکار کر دیتا ہے۔ مان لو اگر ان کی عمر سو برس ہوئی تو۔۔۔ ذرا اپنے آپ کو غور سے دیکھو..... یعنی اگر چالیس برس اور ہوئی تو..... چالیس سال کی عمر بھی اپنے آپ میں بھگوان کی دی ہوئی نعمت ہے۔۔۔ اور چالیس برس اپنے اندر کتنے ہی موسم، بچپن، لڑکپن، جوانی اور ادھیڑ پن کی داستاںیں سمیٹے ہے..... کتنی کتنی داستاںیں..... اندر سے کوئی چڑچڑا ہو کر گالیاں بکتا ہے۔۔۔ چہرے کے مانس بھنچ جاتے ہیں۔ ماتھے پر بل پڑ جاتے ہیں۔ وہ ایک بار خود کو چھو کر ٹٹولتے ہیں اور خاموش ہو جاتے ہیں۔ ریٹائر ہو گئے تو کیا ہوا؟ وہ ابھی جوان ہیں۔ اور ابھی بہت دنوں تک جوان رہیں گے اور جوان ہیں اس لئے..... کھانے میں کریلا انہیں کبھی پسند نہیں آیا۔ بڑھاپے کا احساس ان کے پورے وجود کو کریلے جیسا کڑوا بنا دیتا ہے۔ سب سے گھناؤنی چیز بڑھاپا ہے..... نہیں.....

یہ جو عمر ہے..... عمر، جو دھیرے دھیرے بڑھتی ہے اور ہمارے معاشرے میں 40 پار کرتے ہی اس شخص کو طرح طرح سے دیکھنا شروع کر دیا جاتا ہے۔ دیکھا، بڑھا کیسے گھور رہا تھا۔ فلاں کی عورت سے کیسے مزے مزے کی باتیں کر رہا تھا۔

غیر ممالک میں تو اس عمر میں آ کر تجربے سانس لیتے ہیں۔ معنویت گہری اور پختہ ہوتی ہے۔ عورتوں کا رجحان بھی ایسے تجربہ کار بوڑھوں کی طرف مخصوص ہوتا ہے۔ مگر ان کے یہاں، اس ملک میں..... اب یہ اڑوس پڑوس کی گندی ذہنیت والے، ذرا باہر نکل کر فلم انڈسٹری کی طرف نظر ڈالیں۔ دھرمیندر ہے، دیپ کمار ہیں، جیتندر ہیں۔ اس عمر میں کیا کیا لٹکے جھٹکے ہیں۔ ہیر و سونوں کے ساتھ باغوں میں منک منک کر گانا ہو رہا ہے..... اور وہ..... وین لال اس عمر میں سٹھیا گئے ہیں۔ گانا چھوڑ تفریح کے لئے دو بول نہیں بول سکتے۔ آخر کیوں بھئی۔ کیوں کہ وہ ساٹھ برس کے ہو گئے ہیں۔ اس لئے..... ساٹھ برس، مطلب ایک مقدس ہستی..... اور بچوں کو حق حاصل ہے کہ وہ اس مقدس ہستی کی پرہیزگاری کر، گھر کے کونے کھدے میں ڈال کر ان کی توہین کر سکیں۔ اپنے دل کی بھڑاس نکال سکیں۔



ولوڈیئر..... وین لال کا شارٹ فارم ہے۔ جب کبھی تنہائی میں ہوتے ہیں تو مزے لے لے کر خود کو اس نام سے یاد کرتے ہیں۔ اور خوش ہوتے ہیں..... ولوڈیئر۔ وہ خود مسکراتے ہوئے کہتے ہیں..... جانتے ہو اس عمر میں بوڑھے لوگ متقی اور پرہیزگار کیوں ہو جاتے ہیں..... نہیں جانتے..... بابا..... تو سنو..... نہیں، تم ہنسنے لگو گے..... حیرانی کی بات نہیں ہے ولوڈیئر..... بڑھاپا آیا تو محسوس ہوا جوانی کے سارے گناہ ایک طرف۔ اب جو یہ بڑھاپا سامنے ہے..... یہ بڑھاپا..... اس کا احساس، یہ سب سے بڑا گناہ ہے..... اور ولوڈیئر..... ہنس نہیں..... یہ انکشاف ہوتے

ہی کئی بوڑھے بستر پکڑ کر عبادت اور دھرم سے ناطہ جوڑ لیتے ہیں..... نہیں یقین ہے تو بتاؤ..... بوڑھے آدمی کو لوگ عبادت اور شردھا کی دستو کیوں بنا دیتے ہیں۔ کیوں کہ گھر کا ایک آدمی گودام میں رکھے، پکے آم کی طرح زندگی کی اتنی گرمی کھا چکا ہے اور اتنا سکی اور بوڑھا ہو چکا ہے کہ بس — آشیر واد دینے اور پاپ پنیہ کی باتیں چھوٹوں کو بتانے تک زندہ ہے۔۔۔۔۔ وین لال ہنسو نہیں۔ اب تمہیں بھی بچوں نے ایسی ہی پریتما بنا کر گھر کے کونے کھدروں میں ڈال دیا ہے..... آشیر واد دینے اور پاپ پنیہ کی باتیں سنانے کے لئے۔

وین لال کو لگتا ہے جیسے سب انہیں چڑھا رہے ہوں..... انہیں جی بھر کر غصہ آتا ہے۔ پاگل ہیں سب کے سب..... بدھو، بے وقوف، جبکہ سب کے سب جانتے ہیں سب کو بوڑھا ہونا ہے ایک دن۔ اگر بوڑھے ہونے سے پہلے مر نہیں گئے تو..... پھر جب انہیں بھی ان کی ہی طرح عقیدت کے وار پر چڑھایا جائے گا تو؟ آلو کے پٹھے! باہر سے ہنستے ہنساتے آئیں گے اور ان کے سامنے آتے ہی پتھر بن جائیں گے..... ہنسی، قہقہوں اور رنگینیوں کی باتیں ایسے رک جائیں گی جیسے عبادت گاہ میں، ہاتھ میں چپل لئے احترام سے داخل ہو رہے ہیں۔ بس یہاں تک..... اس کے آگے ہماری اپنی آزادی کا شہر ہے اور اس شہر میں ہماری بے باک ہنسی ہے۔ زندہ دلی اور تقصے ہیں اور عریاں مناظر کی نشلی وادیاں ہیں.....



عریاں مناظر — بوڑھی نسوں میں کھنچاؤ کے لئے کچھ تو چاہئے..... شریانوں میں دوڑنے والے گرم گرم خون کے لاوے کو محسوس کرتے ہیں وہ..... سب کی سب، آس پاس گھومتی لڑکیاں — ان کی بہو اور پوتیاں تو نہیں ہیں..... پھر گرما گرم خیال کے تندور میں سینکی جانے والی روٹیوں تک ان کی پہنچ کیوں نہیں ہو سکتی؟

کیا جل جائیں گے وہ..... یا ذہن کچھ کے لگانے لگے گا کہ سالے بڑھے حرامی پن سے باز آ..... دیکھ اپنی عمر..... اس عمر کی تیری پوتیاں ہیں۔ بہو ہے۔ لڑکیاں ہیں..... یہ سب ان کی سنسکرتی میں سمائی جھوٹی آستھائیں ہی تو ہیں..... سب بھلا ایک کیسے ہو سکتی ہیں۔ بہو بہو ہے، غیر تو غیر ہیں..... سب ایک ہوتے تو بھلا سمبندھ کیسے ممکن تھے۔ نہیں وپن لال..... غلط اگر غلط ہوتا تو من میں وچا رہی کیوں اٹھتے۔ جب کنوارے پن میں یہ وچا آتے تھے تو سوچتے تھے چلو اب نہیں آئیں گے۔ نلنی آگئی تو سوچا چلو ایک زندہ کتاب آگئی ہے۔ کھیلنے، خوش ہونے کو..... بستر سے سانھ گانھ رکھنے اور دوستی نبھائے جانے والے، بھٹکتے سلسلوں کو ایک منزل ضرور مل گئی..... مگر منزل کہاں..... خیالوں کی حسین آوارگی کی اپنی جنت ہے اور یہ جنت تو عمر کے ہر دور کو ذائقہ دار بلذیترین کھانے کی طرح پسند ہے۔



وقت گزرا۔ سال پر سال گزرے..... انیل، وکاس اور لجو کے ساتھ ذمہ داریوں کی پتوار بھی سنبھالنی پڑی۔ مگر وہ بھٹکتے سلسلوں والی آوارگی کی حسین جنت..... مسائل اور الجھنوں سے گھبرا کر وہ اس جنت کے اسیر ہو جاتے ہیں اور ایک ندامت بھرے لطف میں اپنی الجھنیں پیوست کر کے آزاد ہو جاتے۔۔۔۔۔ تین بچے..... عمر کی ڈالی جیسے اچانک پہلوں سے بھر گئی اور جھک گئی..... جھول گئی..... پھل نہیں آئیں تو کہاں جھکتے ہیں پیڑ۔۔۔۔۔ بچوں میں پر پھوٹے رہے اور بچوں میں پھوٹے پروں، کوموٹی موٹی کتابوں سے بھرے تھیلوں کو دیکھتے دکھاتے بھی وہ اپنی نلنی میں جیتے ضرور تھے اور اپنی مخصوص دنیا میں بھی..... جہاں گھر، بال بچوں کی فکر سے بے نیاز عریاں مناظر کی نشلی نشلی وادیاں ہوا کرتیں اور پھر جیسے پانی میں ایک پتھر چمکا۔۔۔۔۔ موجوں میں کچھ دیر ہلچل مچی اور ایک لہر ساری لہروں کو ملاتی ہوئی

شانت اور غائب ہوگئی۔ وپن لال کو کچھ بھی بُرا نہیں لگتا..... کہ اپنی گھر گرہستی کے بعد آوارگی کی اس حسین جنت میں داخل ہونے کی ضرورت ہی کیا ہے..... وہ کبھی جرم اور گناہ کے بہاؤ میں نہیں بیچے۔ وہ اسے بھی ایک ضرورت مانتے تھے اور کبھی کبھی تو نلنی کے مچلنے پر مذاق میں کہہ دیتے.....

”آج نہیں۔۔۔ ارے کیا بتاؤں۔۔۔ آج تو تمہاری دودھ والی یا وہ جو ترکاری سبزی بیچنے آئی تھی اس کے سنگ۔۔۔ یا مسز فلاں کے ساتھ۔۔۔ یا پڑوس کی نئی گورنس کے ساتھ خیالی سیر سپائے کو نکل گئے تھے۔ بس.....“

”بک.....“ نلنی آنکھیں تریرتی تو وہ زور سے قہقہہ مار کر ہنس پڑتے۔ کبھی سنائے میں جب سارا شہر سو جاتا، نلنی اس کے کھلے سینے کے بالوں میں انگلیاں پھیرتی ہوئی پوچھتی.....

”ایسا صرف تم کرتے ہو یا دوسرے مرد بھی.....“

”کیا جانوں۔۔۔ پر سب کرتے ہوں گے۔ کیوں، تم لوگ..... تم لوگ نہیں کرتی ہو کیا؟“

نلنی خفا ہوتی تو وہ ہنستا ہوا کہتا۔ ”نہیں اس میں بُرا ہی کیا ہے..... رہنا تو ہم تم دونوں کو ساتھ ہی ہے۔ زندگی بھر..... میں کسی دوسرے کے پاس تو نہیں گیا۔ کسی کے پاس پہلے تو تم جانے ہی نہیں دوگی۔ دوسرا احساس گناہ..... بچپن سے کھونٹ کی طرف خود سے باندھا گیا احساس..... پھر نلنی ذرا خود ہی سوچو..... رہنا سہنا سب کچھ تمہارے ساتھ ہی ہے اور روز بس ایک سی یا ترا۔۔۔ یہ یا ترا کہیں بھی کچھ نیا چاہتی ہیں.....“

پھر وہ دیر تک ہنستا ہے..... ”بتاؤ۔۔۔ مت بتاؤ نلنی..... پر تم لوگوں نے بھی ایسا کوئی راستہ ضرور نکالا ہوگا۔ لیکن تم عورت ہونا۔۔۔ پیٹ رکھنے والی.....“



وہ دیر تک ہنستے ہیں۔

ولوڈویز۔ چلو سو جاؤ..... نیند نہیں آہی تو ولیم فائیو لے لو..... لیکن سو جاؤ..... نہیں سوتا۔ کیا کر لو گے۔ بوڑھے کو خود پر جھلاہٹ ہوتی ہے۔ یوں بھی بستر پر لیٹ جانے کے بعد ہوتا ہی کیا ہے..... ساٹھ سالہ زندگی کی ضخیم کتاب کھل جاتی ہے اور اس کتاب کے اتنے باب ہوتے ہیں کہ..... اور کیسے کیسے باب..... بھیانک، جذباتی، رنگارنگ..... تب کی نلنی کا، ایک ایک رنگ انہیں یاد ہے..... بچوں کی شادی تک یہ رنگ ان کے چہرے کو کیسا شاداب، تروتازہ اور گرم رکھتا تھا..... رات میں نلنی کا ملائم سا بدن بے خیالی میں ان کے بدن پر ایسے پسرا ہوتا کہ نیند کھل جاتی تو وہ بس زیر لب معصوم تبسم کے ساتھ اس منظر کو آنکھوں کے حسین فریم میں سجا کر زندہ کر لیتے..... اور پھر صبح خوشبو کی طرح لہراتی تو نلنی چائے کی قافی تھامے کھڑکی سے جھانک رہی چور، شرارتی شعاعوں کی طرح اسے گدگانے، اٹھانے پہنچ جاتی.....

”اٹھو..... چائے پی لو.....“

”نہیں..... ابھی سونے دو، نا.....“

”ارے اٹھو۔ بچے کیا کہیں گے۔ تم دیر سے اٹھو گے تو بچو پر بھی برا اثر پڑے گا۔“



سپنا، ایسے ٹوٹتا ہے..... بچے، بُرا اثر..... اچھی بھلی زندگی اور زندگی کی رعنائیوں کو، بچوں کی خوشیوں کے آگے بھینٹ کیوں چڑھائی جاتی ہے۔؟ بچے بڑے ہو رہے ہیں۔ یہ مت کرو۔ وہ مت کرو۔ ساتھ مت سوؤ۔ کمرہ مت بند کرو۔ دیر تک بیوی کے ساتھ کمرے میں مت رہو..... آخر کیوں بھائی..... بچے آگے تو کیا

ماں باپ کی زندگی کا سارا گلیسر ختم ہو گیا۔ ارے ان کی اپنی بھی زندگی ہے۔ حقیقت سے بھری زندگی اور یہ دو آنکھیں جو بچوں ہی کی طرح مسرت اور نئی لذتوں سے ہم آہنگ ہونا چاہتی ہیں..... بڑھتی عمر کا مطلب یہ تو نہیں کہ ان سارے احساسات کو کچل دیا جائے..... ارے کل کو ان کی بھی شادی ہوگی، ان کے بچے ہوں گے۔

نلنی ان کی باتیں سن کر ہنستی ہے..... ”تمہیں کیا فرق پڑتا ہے۔ خیالی بستی تو ہے ہی تمہارے پاس۔ گھومنے پھرنے کو۔ میرے سامنے مجھے بتائے بغیر بھی اتنی آزادی تو چھین سکتے ہو تم۔ خیالی بستی والیاں چلی تو نہیں گئیں۔“

”چلی گئیں۔“ ان کو ہنسی آتی ہے۔ ”وہ بھی بوڑھی ہو گئیں ہماری طرح.....“

”پھر..... اب کیا کرتے ہو؟“

”اب نئی بستیاں آباد ہیں۔ وہ پڑوس والی اجیت کور ہے۔ شاننا منموہن ہیں اور وہ نتاشا.....“

”نتاشا۔“ نلنی نے پہلی بار سچ مچ کھا جانے والی نظروں سے دیکھا..... ”تمہیں

خبط ہو گیا ہے۔ وہ تمہاری لجو کی سہیلی ہے۔“

”لجو کی نا.....؟“

نلنی کی آنکھوں میں الجھنوں کی پھوٹی چنگاریاں تھیں..... ”لجو تمہاری بیٹی ہے اور

نتاشا تمہاری بیٹی کی عمر کی۔“



پہلی بار لگا، نلنی نے مذاق میں ہاتھ نہیں بنایا۔ ہنسی میں ساتھ نہیں دیا..... آنکھیں کسی نشتر کی طرح آنکھوں میں چھپے کسی بوالہوس بوڑھے کی ٹوہ میں ہیں کہ وہ بوڑھا سامنے دکھے تو اس کے ہوسناک تیور کی خبر لی جائے۔ وپن لال کی آنکھوں میں اسی دم اندر بسنے والا وہ خوش مذاق جوان ریت کے تودوں کی طرح گرتا، تڑپتا اور بے دم ہوتا ہوا دکھائی دیا۔

نلنی سنجیدہ تھی..... ”یہ مذاق بہت ہو چکا۔ اب تمہیں ایسا۔“
 کوئی پگھلا ہوا سیسہ ان کے کانوں میں انڈیل رہا تھا۔ ”نہیں سوچنا
 چاہئے..... کیوں کہ..... کیوں کہ تم ایک بڑھے خزانٹ ہو..... ایک جوان لڑکی کے
 باپ ہو.....“

انہیں احساس ہوا، مذاق ’بچانے‘ والی عمر سے باہر نکل گئی ہے نلنی..... جہاں اس
 کے چہرے کی جھریاں، اس کے چہرے پر بڑھتی عمر کی لکیروں سے زیادہ تجرباتی،
 مقدس اور عمر دراز ہو گئی ہیں..... اتنی مقدس کہ اب یہ حسین آوارگی کے قصے، اس کے
 سخت ہوتے رخسار پر منقش نہیں کئے جاسکتے..... نلنی میں ایک بوڑھی عورت آگئی
 ہے۔ اس سے زیادہ عمر کی ایک بوڑھی عورت۔ جو ایسے مذاق پر انہیں گھور کر
 دیکھتی ہے۔ بچوں کی اونچ نیچ پر پھنکار برساتی ہے۔ لجو کی ایسی سیدھی حرکتوں پر
 اسے بُری طرح جھڑکتی ہے اور.....“

بس، نلنی کی اس بڑھتی عمر سے پہلی بار خوف محسوس ہوا تھا انہیں..... اور اپنے گرد
 ایک حصار کھینچ کر بیٹھ گئے تھے وہ..... ہنسی قہقہوں کی باتوں کو دفتر سے واپس آتے
 ہی، سلانے لگے تھے..... کتابوں میں، بچوں کے حال چال میں، ان کی پڑھائی کی
 رپورٹ میں..... ملنے جلنے والے رشتہ داروں میں..... اور یہ حصار دھیرے
 دھیرے وہ گھر باہر دفتر سب جگہ کھینچنے پر مجبور ہو گئے۔ کیونکہ اب لجو یا بننے کو آگئی تھی
 اور وہ رٹکلیں مزاجی کے الزام سے بھی بچنا چاہتے تھے۔

اس عمر میں اپنی ہی بنائی ہوئی سولی پر چڑھنے کا احساس بھی کم خوفناک نہیں
 ہوتا..... وین لال گھوم پھر کر نناشا والی کہانی پر لوٹ آتے..... ارے لجو کی دوست
 ہے تو کیا..... وہ جان بوجھ کر تھوڑے ہی گئے تھے۔ خیالی بہتی میں۔ اس عمر میں
 تو خود پر اتنی گرفت رہتی ہی کہاں ہے اور حرج ہی کیا ہے..... نناشا جب گھر آتی ہے
 تو بیٹی بیٹی کرتے ان کا بھی منہ نہیں دکھتا۔ تنہائی میں ضمیر اور اصول سے بھی

تھانے دار کے سے انداز میں نپٹ چکے تھے وہ۔ قاعدے قانون اور مذہب کی پڑھی کتابیں بھی کھول کر تنہائی میں بڑھے کو ندامت کا احساس دلا چکے تھے۔ مگر نہیں..... نئی کی نظروں میں یہ جرم ثابت ہو چکا تھا۔ اب متاثر آتی تو نئی جیسے ہاتھ دھو کر پیچھے پڑ جاتی۔ وہ کیا کر رہے ہیں۔ کہاں گئے ہیں۔ کہاں دیکھ رہے ہیں.....“

وین لال سے برداشت نہیں ہو تو وہ ایک دن غصے میں برس پڑے۔ ”میں نے تو مذاق کیا تھا۔“

نئی گم سم سی انہیں دیکھتی رہی تھی۔ جیسے یقین اور یقینی کے بیچ کی کھائیاں ناپ رہی ہو..... وہ اسے سمجھانا چاہتے تھے کہ نئی..... ہر ذہن کا اپنا ایک چور دروازہ ہوتا ہے۔ سب کا ہوتا ہے..... تمہارا بھی ہوگا۔ خود کو ٹٹولو..... تب جانو کہ یہ دروازہ عمر کے ہر پڑاؤ پر کھلا رہتا ہے۔ سوال تو صرف اس دروازے میں داخل ہونے کا ہے۔ اب دیکھو..... اصول، قاعدے، قانونوں میں لپٹے ہم اتنے کمزور ہوتے ہیں کہ اس دروازے میں جھانکنے، داخل ہونے سے بھی خوف کھاتے ہیں۔ اب اگر اس چور دروازے میں اپنا بڑھاپا کچھ دیر کے لئے آرام کرنا چاہتا ہے تو..... اسے روکو مت..... ٹوکومت.....“



لیکن غلط کون تھا۔ ہاں جو چور دروازہ کھلا رہ گیا تھا۔ وہاں سے سچ مچ کا ایک بڑھا ان کے اندر اتر آیا تھا۔ وقت کافی گزر چکا تھا۔ بچے کام دھام سے لگ گئے تھے۔ لہجہ کی شادی کی فکر تھی۔ سواس کی شادی بھی خوب دھوم دھام سے کر دی۔ ہاں لہجہ کی بدائی کے بعد سچ مچ ٹوٹ گئے۔ آئینہ میں چہرہ دیکھا تو تھم سے گئے..... لگا، سامنے ایک بوڑھا کھڑا ہے، اور بوڑھے کے سامنے کھڑی ہے..... اس کی

موت — عمر، جو دن جوڑتی ہے اور کم ہوتی جاتی ہے.....

”ہاں بوڑھا ہو رہا ہوں..... ولوڈیز..... چڑچڑے ہو کر انہوں نے خود کو ڈانٹا۔

لیکن یاد رکھو ولو..... بوڑھا نہیں ہوں گا..... نہیں ہوں گا.....

بستر پر آئے تو آوارہ خیالوں کی آندھی چل رہی تھی۔ اس آندھی سے لڑتے ہوئے

وہ سچ مچ ہانپ رہے تھے — تھوکتا ہوں تم پہ میں..... آخ تمہو..... تم سڑے

ہوئے آدمی ہو۔ کتے ہو تم..... جیسے ضمیر کو ہوش آ گیا تھا۔ وہ خود سے لڑ رہے تھے۔

ہاں تھوکتا ہوں تم پر..... جیسے چاروں طرف سے، اچھالی گئی تھوکتا سیدھے ان کے

منہ پر گر رہی تھی..... پہلی بار وہ جسمانی کمزوری محسوس کر رہے تھے۔ اس قدر کہ اب

وہ میڈیکل چیک اپ کی ضرورت محسوس کر رہے تھے۔ ہانپتے ہوئے وہ نلنی کے

کمرے میں آئے..... نلنی کے پاس بیٹھنا چاہا تو وہ ایک دم سے اٹھ کر بیٹھ گئی۔

”ایسے کیوں آ گئے..... انیل، وکاس کوئی آ گیا تو.....“

”ہاں..... مجھے نہیں آنا چاہئے تھا۔“ وہ کمزور آواز میں بولے۔ ”مجھے سچ مچ نہیں

آنا چاہئے تھا۔ اس لئے کہ تم بڑھاپے سے سودا کر چکی ہو۔“



پھر وہ وہاں رکے نہیں..... اپنے کمرے میں واپس لوٹنے تک لگا، پہلی بار ان میں

کوئی موج، کوئی ترنگ پیدا نہیں ہوئی تھی۔ دریا میں پتھر اچھالنے کے بعد بھی.....

نہیں..... وہ ڈاکٹر سے رجوع کریں گے۔ کسی ایسے Sexologist سے۔ اب

وہ مطمئن تھے۔ انہیں اپنے دوستوں پر حیرت ہوتی تھی۔ جو روگ کو بس ڈھوئے

جاتے تھے..... ندامت، بچوں کی بڑھتی عمر اور حیرت کے وزنی بوجھ سے دبے، گھٹ

گھٹ کر اپنی زندگی ختم کر دیتے تھے۔ اپنی زندگی، جس کا بچوں اور بچوں کی زندگی

سے الگ بھی ایک حسین اور انفرادی تصور ہے..... بچے بھلا اپنی دنیاؤں سے ان

بوڑھوں کے لئے کتنا وقت چرپا پتے ہوں گے اور ایک یہ ہوتے ہیں..... بوڑھے

لوگ — 'موت' سوچتے سوچتے بچوں کے سامنے ختم کر دیتے ہیں۔ اپنی بے رنگ زندگی — اور سچ پوچھو تو سارا قصہ بس ڈاکٹر کے یہاں سے نکلنے کے بعد ہی شروع ہوا تھا۔

وقت کی سوئیاں کہاں سے کہاں پہنچ گئی تھیں۔ بچے اپنے اپنے حصوں کی ذمہ داریوں پر دستخط کر چکے تھے۔ اب ان کی اپنی دنیا میں آباد تھیں۔ ان کے سکھ میں ان کا حصہ اتنا بھر ہوتا کہ وہ بچوں سے خیریت پوچھ لیتے — منا کیسا ہے۔ بہو کی طبیعت کیسی ہے۔ ڈاکٹر نے کیا کہا — ایسے میں وہ نلنی کو دیکھتے..... وہ بھی بھئی سی ہوتی۔ نہیں بھئی نہیں۔ اپنے آپ میں سمٹی..... اپنی عمر سے تھکی۔ وہ جیسے ابھی سے موت کو سمریت تھی۔ بچوں کے بچوں میں الجھی اور کھوئی کھوئی — نلنی وکاس کی بچی اشونی کے ساتھ چھوٹی دالان میں سوتی تھی۔ چھوٹی سی کوٹھری۔ عمر نے یہ بھی کرشمہ کیا تھا کہ اب وہ اوپر کے دالان میں سوتے تھے۔ نلنی کی کوٹھری میں ایک چھوٹا سا مندر بھی تھا اور ان کا اپنا کمرہ کتابوں سے بھرا ہوا — موت کے بارے میں ان کا اپنا الگ نظریہ تھا — جیسے وہ سوچتے تھے کہ جو چیز ابھی نہیں ہے اس کے بارے میں زیادہ کیوں سوچا جائے..... ہو سکتا ہے۔ باقی بچی زندگی میں ایک لمبی زندگی چھپی ہو..... تو اس باقی بچی زندگی کو اداس، بے رنگ کیوں کیا جائے۔ وہ باقی بچی زندگی کو پنیہ مانے کے ڈھونگ سے الگ رکھنا چاہتے تھے۔ اس لئے خوب پڑھتے تھے۔

وہ سمجھتے تھے، میڈیکل چیک اپ ہونا ضروری ہے..... Sex ایک ضروری چیز ہے..... ہاں، یہ الگ بات ہے کہ کہیں شادی کے بعد، ایک سمجھوتہ کر لینا پڑتا ہے۔ اندر حرارت تو ہونی چاہئے تھی — نماز اور حرارت کہ اپنے مرد ہونے کا احساس بنا رہے — — — آخر بوڑھوں کو یہ حق، حاصل کیوں نہیں ہے۔

Sexologist کے یہاں سے نکلے تو انیل کے دوست ول سے ملاقات ہو گئی، جو آنکھیں ترچھی کر کے طنز بھری نظروں سے انہیں دیکھ رہا تھا۔ وہ اپنی زندگی میں کسی کی بھی بے جا مداخلت کو پسند نہیں کرتے تھے۔



لیکن اس دن وہی ہوا جو انہوں نے پہلے سے سوچ رکھا تھا۔ شام کو دفتر سے آ کر انیل نے ٹوکا۔

”بابو جی..... آپ ڈاکٹر اشوک کے پاس گئے تھے؟“

”ہاں۔“

”لیکن وہ تو.....“ انیل کہتے کہتے ٹھہر گیا۔

”Sexologist“ ہے.....“ ان کی آواز نپٹی تلی تھی۔

”ہاں وہی تو..... مجھے حیرت ہوئی“۔ انیل اپنے کمزور لفظوں سے

پریشان تھا۔ یا شاید باپ کے سامنے کچھ اس طرح کے اظہار کے لئے لفظ نہیں جٹا پارہا تھا.....

”آخر آپ وہاں.....؟“

اس نے نظریں نیچی کر لیں۔

وین لال نے گہری نظروں سے اسے دیکھا۔ ”کچھ پرابلم تھی اس لئے.....“

”کوئی پرابلم تھی تو مجھے بتاتے..... میرے کئی ڈاکٹر دوست جاننے والے

ہیں.....“

”نہیں پرابلم کچھ دوسری طرح کی تھی۔“

انہوں نے دیکھا..... انیل نے کچھ سمجھنے کے لئے آنکھیں ملانے کی کوشش کی۔

مگر ان آنکھوں کا درجہ حرارت کچھ اتنا زیادہ تھا کہ وہ تاب نہ لاسکا اور غٹلی اوڑھے

اپنے کمرے میں لوٹ گیا..... رات میں کھانا لگا تو انہوں نے دیکھا، انیل کتنی ہی بار

چور نگاہوں سے اس کا جائزہ لیتا رہا..... جیسے پس و پیش میں ہو۔ آخر بابو جی کو..... ایک کشمکش ان کے اندر بھی چل رہی تھی۔ زندگی کے اتنے پڑاؤ میں کبھی اس طرح کے بے جا سوال سے ان کا واسطہ نہیں پڑا تھا۔



آخر بچے سمجھتے کیا ہیں۔ Sexologist کے یہاں جانے میں برائی ہی کیا ہے۔ آخر اس عمر میں اپنے جذبات کو سمانے کا اپدیش گیتا کے کس ادھیائے میں دیا گیا ہے.....؟ نہیں..... وہ اپنے طور پر مطمئن تھے۔ کھانے سے فارغ ہو کر انگریزی کی جاسوسی کتاب لئے دیر تک پڑھتے رہے۔ خیالوں میں خون کا گرما گرم رقص جاری تھا۔ انہیں اپنی دنیا کو مایوس اور پیروں فقیروں کی دنیا بنانے سے سروکار نہیں تھا..... وہ اس عمر میں بھی زندگی کی تمام رعنائیوں اور دھڑکنوں کو زندہ رکھنا چاہتے تھے۔ ٹھیک اپنے جوان بچوں کی طرح..... اور وہ اپنے آپ سے پوری طرح مطمئن تھے۔



ڈاکٹر کی دوائی نے اثر دکھایا تھا۔ وقتی طور پر جو کمزوری اور تھکان ان کے اندر پیدا ہوئی تھی وہ کسی قدر دور ہو گئی تھی۔ دو چار روز میں ہی وہ خود کو پہلے سے بہت اچھا محسوس کر رہے تھے۔ انہیں انیل سے زیادہ اپنے معاشرے میں بوڑھوں کے لئے پیدا کئے جانے والے احساس سے شکایت تھی۔ اچھا برادریکھنے اور سمجھنے کی نگاہ نے ہی نلنی اور انہیں تقسیم کر رکھا تھا..... ایسا نہیں ہے، ان کے کئی دوست اپنی بیویوں کے ساتھ آج بھی سوتے تھے۔ مگر اس معاملے میں نلنی ہی کچھ زیادہ دھارمک اور دقیانوسی ثابت ہوئی تھی۔ یا پھر بڑھتی عمر اور بچوں کو کھلانے والے احساس نے اسے کسی گمراہ کن مغالطے میں ڈال رکھا تھا۔ پرانی کتابوں کے پتوں سے جل

کمبھیوں کی طرح ملامت اور ریشم جیسی نلنی نے سر نکالا تو وہ سوچنے پر مجبور ہو گئے۔
 اب تو نلنی کو دیکھے ہوئے بھی مدت ہو جاتی ہے اور جب سے نلنی نے نیچے اکیلے سونا
 شروع کیا ہے تو جیسے ان کی دنیا ہی بدل گئی..... اب پوچھتی تک نہیں کہ چائے ملی یا
 نہیں؟ چائے میں کتنی شکر لو گے..... دنیا کیوں بدلتی ہے ولو ڈیزر؟



وہ خود سے پوچھ رہے تھے..... بدلتی اس لئے ہے ڈیزر کہ تم دنیا کو اپنی نظروں میں
 اداس اور بے رنگ کر دیتے ہو۔ جیسے نلنی نے۔۔۔۔۔ جیسے اس نے اب تمہارے
 ذکر تک کو چھوڑ دیا ہے۔ پہلے بستر کی سلوٹوں پر ہاتھ پھراتی تھی۔ ہولے ہولے اور
 خمار آلود آنکھوں سے صبح صبح، چائے کی قافی لے کر آتی تھی..... وہ رومانی قصے، بڑھتی
 عمر کی جھریوں میں کیوں چھپ گئے۔۔۔۔۔ اس لئے کہ بچوں کی دنیا حسین بنانے
 کے پیچھے تم اپنی دنیا کو بھول گئے۔.....

نہیں..... اس دنیا کو زندہ کرنا ہوگا۔۔۔۔۔!

وہ ایک مضبوط فیصلے کے تحت کرسی سے اٹھ کر کھڑے ہوئے۔ دروازہ کھولا۔
 جذبات کی گرمی نے ان کے اندر کے تندو میں آگ لگا دی تھی۔ نلنی کے کمرے تک
 گئے۔۔۔۔۔ کمرہ ہلکا سا بھڑا ہوا تھا۔ انہوں نے دروازے کو آہستہ سے
 کھولا۔۔۔۔۔ سامنے نلنی وکاس کی بچی اشونی کو جھری بھرے بازوؤں میں دبائے
 بے فکر خرا لے بھر رہی تھی۔۔۔۔۔ سینے سے آنچل ڈھلاکا ہوا تھا۔ ٹخنوں تک ساڑھی اٹھ
 گئی تھی۔ کچھ بھی ہو وہ اس منظر کو جوان احساس کے سہارے دیکھنا چاہتے تھے۔۔۔۔۔
 ہاں جوان احساس کے سہارے اور گرم گرم انگاروں پر چلنا چاہتے تھے..... وہ جی
 بھر کر دیکھتے رہے..... لیکن وہ اس طرح کیوں دیکھنا چاہتے ہیں؟ کسی اجنبی لڑکی کو،
 خواہ وہ ننا شاہی کیوں نہ ہو۔۔۔۔۔ گھورتے تو کوئی بات بھی تھی۔۔۔۔۔ مگر وہ عورت

جو چالیس برسوں تک پل پل ان کے پاس رہی۔ جس کے جسم کے ہر حصے، ہر سر دو گرم کو بخوبی پہچانتے ہیں۔۔۔۔ وہ اسے اس طرح..... اچانک وہ ٹھہر گئے۔ جیسے برف کی سیلوں میں، اچانک گرم گرم آتش دان سے نکلی سرخ لوہے کی تیلی پیوست کر دی گئی ہو۔ اور گرم گرم بھاپ سے برف پگھلی ہو۔ اندر تک۔ اور گرم تیلی برف میں گھستی چلی گئی ہو۔ انہوں نے محسوس کیا۔ ہاں تلخی میں ابھی گرمی باقی ہے۔ اور بچوں کے ڈر سے اپنی بزدلی کی جھریوں میں، وہ اس گرمی کو پی کر بھول گئی تھی۔



دوسرے دن کھانے پر انہوں نے فیصلہ کن انداز میں وکاس سے کہا۔

”اشوئی کو آج سے اپنے پاس ہی سلاؤ۔“

بہو نوالہ لیتے لیتے ٹھہر گئی.....

”اماں کو کچھ پریشانی ہے کیا۔؟“

”نہیں.....“ وہ دھیرے سے بولے۔ ”مجھے پریشانی ہے۔“

”بابو جی..... دراصل مجھے دقت ہو جاتی ہے۔ صبح میں دفتر جلد جانا پڑتا ہے۔“

وکاس بے چارگی سے انیل کی طرف دیکھ رہا تھا۔

بہو دھیرے سے بولی۔ ”کمرے میں چھمر زیادہ ہیں۔ اماں کو وہاں آرام

نہیں ہے کیا؟“

انیل نے کچھ شک سے ان کی طرف دیکھا۔ ”اماں آج کل زیادہ کھانسنے

لگی ہیں اس وجہ سے تو نہیں.....“

”نہیں.....“ لقمہ ہاتھوں میں لے کر انہوں نے انیل وکاس اور دونوں بہوؤں کو

دیکھا۔ ”ایسی کوئی بات نہیں ہے۔“

انیل اور وکاس اب بھی حیرت سے ان کی طرف دیکھ رہے تھے۔ وہ جیسے اندر ہی اندر ڈھرے تھے۔

”آخر بوڑھے آدمی کو بوڑھی بیوی کی ضرورت کیوں پڑتی ہے۔ تم کیا سوچتے ہو میں نہیں جانتا۔ میں نہیں جانتا کہ تم میرے یا ہمارے بارے میں کیا سوچ سکتے ہو۔ تم نئے زمانے کے ہو۔ وہ ذرا طنز سے بولے۔ ”ماں باپ کے بارے میں یا یوں بھی اچھا برا کچھ بھی سوچنے کی نیتک یا ذمہ داری تمہاری ہے۔۔۔۔۔ رہی ہماری بات۔۔۔۔۔ کئی دنوں سے سوچ رہا تھا۔ تم لوگوں سے پوچھو۔ ایک آدمی کنبہ میں بوڑھا ہو جاتا ہے تو تم یہ کیوں سوچتے ہو کہ وہ ابھی مر جائے گا۔ یا اس کے مرنے میں بہت کم دن باقی ہیں۔ ایسا تم پورے وثوق سے کیسے سوچ سکتے ہو۔۔۔۔۔؟“

انیل نے شک کی حالت میں انہیں ٹٹولا۔ ”میں سمجھا نہیں بابو جی۔“

”سمجھو گے بھی نہیں۔۔۔۔۔“ انہوں نے کھانے سے ہاتھ کھینچ لیا۔ اس لئے کہ تمہاری ماں اور ہم میں سے کسی کے بارے میں ابھی یہ طے نہیں ہوا کہ ہم بس مرنے والے ہیں۔۔۔۔۔ اور جب مرنے والے نہیں ہیں تو ساتھ رہیں گے اور رہی ضروری بات۔۔۔۔۔ تو رات برات ہم دونوں کو اٹھنے میں تکلیف ہوتی ہے۔ بڑھاپے میں پتی چینی ایک دوسرے کے لئے سہارا ہوتے ہیں۔“

انہوں نے دیکھا۔ اس آخری جملے سے انیل اور وکاس کے چہرے پر پڑی ہوئی کائی چھٹی تھی۔ گوا ب بھی ان کے چہرے بنے ہوئے تھے: جیسے اندر ابھی بھی اتھل پتھ مچی ہو۔۔۔۔۔ وہ کرسی سے اٹھ کھڑے ہوئے۔ باہر دروازے کے پاس نٹنی اٹھنی سے کھیل رہی تھی۔

رات ہوگئی۔ انہیں لگا جیسے کسی پراسرار طلسم کو توڑتے ہوئے وہ خواب کی دنیا میں واپس آگئے ہوں۔ شاید برسوں بعد..... برسوں بعد نلنی کے تھری بھرے بدن کی ٹھنڈی آگ چچی تھی۔ وہ آج بڑھاپے کے احساس کو ایک دم سے بھلانے پر تلے تھے۔ انہوں نے نلنی کو چھیڑا بھی۔ گدگدایا بھی۔ موج میں آئے تو شرارت سے کمرے میں دوڑایا بھی..... جیسا کہ وہ شادی کے وقت تھے۔ وہ بالکل بچہ بن جانا چاہتے تھے۔ جیسے نلنی کوئی شہزادی ہو اور شہزادی دیو کے قلعے میں قید ہو۔ وہ نلنی کو اس قید سے کسی شہزادے کی طرح چھڑا کر لائے تھے اور اس فتح کا بھرپور جشن منایا چاہتے تھے۔ وہ موج میں تھے۔ کبھی چٹکے سناتے۔ نلنی زور سے ہنستی تو انہیں اچھا لگتا۔ انہوں نے پوچھا۔

”اتنے دنوں تک چپ کیوں رہیں؟“

نلنی ہنسی۔ ”بچوں میں یاد ہی نہیں رہا کہ ہماری بھی.....“ وہ اٹک سی گئی۔ ”اب تمہاری طبیعت کیسی رہتی ہے؟“

”بالکل چنگا۔“ وہ ہنسی۔

”نہیں دبلے ہو گئے ہو..... نلنی کے چہرے پر اداسی تھی۔ غلطی میری بھی تھی۔ تمہاری فکر کرنی چھوڑ دی تھی.....“

وہ اس کی ذات پر بچھ جا رہے تھے..... جیسے پہلی بار، پہلی رات نلنی کو آغوش میں بھرنے کے لئے انہوں نے پلنگ پر پھول سجائے تھے..... نلنی کے استقبال کے لئے وہ ان خوشبوؤں کو نلنی کے جسم سے دوبارہ بولتے ہوئے سننا چاہتے تھے۔ وہ جیسے گہرے نشے میں ڈوب رہے تھے.....

”سو جاؤ نلنی..... مجھے نیند آرہی ہے۔ سنو..... اپنا مندر یہیں لے آنا..... ارے

مجھے کوئی تکلیف نہیں ہوگی۔ میری لائبریری، وہ ہنسے..... وہ تو اس طرف ہے..... تم دن بھر مندر میں رہنا..... میں کتابوں میں — “وہ ہنس رہے تھے۔ مگر اب آنکھوں میں غنودگی لہرا رہی تھی۔ سو جاؤں؟

ہاں سو جاؤں — ”نلنی نے مسکراتے ہوئے سر پر ہاتھ رکھا۔“

ولوڈیز..... وہ اپنی فتح پر نثار ہو رہے تھے..... ولوڈیز، بچے بیوقوف ہوتے ہیں جو یہ نہیں سمجھ سکتے کہ ایک دن بوڑھے جاگ سکتے ہیں۔ تمام بوڑھے جاگ سکتے ہیں۔ نلنی پاس میں لیٹ گئی۔ نیند نے ان پر بڑی طرح حملہ کر دیا تھا۔ وہ گھوڑے بیچ کر دنیا و مافیاء سے بے خبر ہو کر سو گئے تھے۔

صبح ہو گئی..... جیسے وہ ایک دم سے چونک گئے..... کوئی ہولے ہولے ان کا سر سہارا ہوا تھا۔

”چائے!“

انہوں نے نظر گھمائی — نلنی کھڑی تھی — کچھ دیر کے لئے وہ ایک دم چونک گئے۔ یہ نلنی شادی کے فوراً بعد والی نلنی سے بالکل الگ نہیں لگ رہی تھی — وہ زیر لب مسکرائے — نلنی میز پر چائے کی قافی رکھنے کے بعد سامنے سے کھڑکی کا پردہ ہٹا رہی تھی اور دھوپ چھن چھن کرتی ہوئی کمرے میں اتر رہی تھی۔



مجھے اسے زندہ رکھنا ہے

جیسا کہ گھر والے بتایا کرتے تھے۔ وہ رات بہت بھیا نک تھی جب میں پیدا ہوا۔ بہت بھیا نک..... جیسے خوف و دہشت کے ماحول میں کوئی چیخ انگ گئی ہو۔ نہیں، اس سے بھی کہیں زیادہ بھیا نک اور جیسے سب بچے روتے ہوئے پیدا ہوتے ہیں۔ میں بالکل نہیں رویا تھا۔ اس لئے پہلے تو مجھے مردہ سمجھ لیا گیا۔ پھر جس دائی نے مجھے پیٹ سے نکالا وہ فوری تدبیر کے تحت بغیر تاخیر کے میرے گندے منہ میں اپنے ہونٹ ڈال کر ہوا بھرنے لگی۔ کہ شاید اس عمل سے بچے کے مردہ جسم میں تھوڑی تمازت آجائے اور کوئی سانس بچ رہی ہو تو اس میں زندگی کی کرن لوٹ آئے اور جیسا کہ گھر والے بتاتے ہیں۔ ایک بھیا نک بہت بھیا نک رات جبکہ دائی کا منہ نومولود بچے کے خون اور پیپ سے بھر گیا تھا، وہ میری زندگی کے بچانے کا سبب ثابت ہوئی اور میں ایک تاریک سرنگ سے دنیا کے اُجالے میں آ گیا۔

پیدا ہونے کے بعد بھی میں اتنا دبلا پتلا تھا کہ مجھے کبھی اپنے ہونے پر یقین نہیں آیا اور میں ہمیشہ سے، جیسا گھر والے میرے بچپن کے بارے میں بتاتے ہیں..... کہ میں بس ایک ہی رٹ لگایا کرتا تھا..... نہیں میں پیدا کہاں ہوا ہوں..... میں تو بس ہوں..... اس طرح جیسے گھاس پھوس ہوتے ہیں..... یا برسات کے دنوں میں ”پھٹکی پھٹکی“ نظر نہیں آنے والے کیڑے ہوتے ہیں۔

اور جیسا کہ سب بچے اسکول جاتے ہیں، ایک دن مجھے بھی، اسکول بھیجا گیا۔ اس دن صبح ہی صبح ماں نے مجھے تیار کیا۔ نئے نئے کپڑے پہنائے۔ پرانی رضائی کا بنا ہوا بستہ میرے کندھے سے لٹکایا اور بابا کے ساتھ مجھے اسکول بھیج دیا۔ اسکول میں میرا نام تو لکھا گیا مگر شروع کے چند ماہ میرے لئے بہت سخت ثابت ہوئے۔

جیسے بچے میرے لاغر جسم اور میرے ہونے کے باوجود نہ ہونے پر میرا مذاق

اڑاتے.....

”تو آپ بھی پڑھنے کو آئے ہیں.....؟“

”ہاں.....“

”تو آپ کو احساس ہے، کہ آپ ہیں.....؟“

”ہاں؟ کیوں نہیں“

”آپ کو سچ مچ احساس ہے.....“

اُف شرمندگی کی انتہا تھی۔ میں گھرا کر پھوٹ پھوٹ کر رویا.....

”نہیں۔ مجھے نہیں پڑھنا ہے۔“

”مگر کیوں۔“ ماں کے لہجے میں ناراضگی تھی۔

”کیونکہ میں ہوں ہی نہیں“

”نہیں تم ہو اور ایک دن وہ بھی سمجھ جائیں گے۔“

یہ ماں تھی۔ جیسی کہ شفقت رکھنے والی سبھی مائیں ہوتی ہیں۔ جبکہ باپ اس کے

برخلاف تھا۔ اس کی آنکھوں میں شک گہرا ہو گیا تھا۔

”سنو، یہ ٹھیک کہتا ہے۔ اسے اسکول بھیجنا بند کر دو۔“

”مگر کیوں.....؟“

”کیوں کہ..... یہ جو کہتا ہے کہ یہ ہے ہی نہیں۔ باپ پھسپھار رہا تھا۔ کیا کبھی تمہیں

اس کی موجودگی کا احساس ہوا۔ نہیں۔ مہربانی کر کے اس نو ماہ کے عذاب کا تذکرہ

مت کرو..... باپ نے ایک بھدی سی گالی دی..... جیسے بچے گھر میں اپنے ہونے کا

احساس کراتے ہیں..... ویسے ہی۔ کیا تمہیں کبھی لگا کہ یہ گھر میں ہے۔ جیسے گھروں

میں بچے ہوتے ہیں..... نہیں غصہ مت ہو۔ یہ سچ مچ نہیں ہے۔ جو ہے وہ ہم سب کا

شک ہے۔“

نہیں، میں نہیں ہوں۔ اٹھتے بیٹھتے سوتے جاگتے میں بس اسی خیال سے گھرا رہتا۔

میں نہیں ہوں، جو ہے وہ آنکھوں کا شک ہے۔ جبکہ اس کے برخلاف ماں کی آنکھوں میں سختی تھی۔

”نہیں تم ہو اور تمہیں اسے زندہ بھی رکھنا ہے۔ سمجھ رہے ہونا..... تم ہو..... اور تمہیں ثابت کرنا ہے۔“

مجھے نہیں معلوم، ماں کی آنکھوں میں اس چیز کے لئے خواب کیوں لہراتے تھے جو تھا ہی نہیں۔ جبکہ محلے والے، آس پڑوس کے لوگ، سب کا یہی خیال تھا..... کیا تمہارے یہاں بچہ بھی ہے؟ اور گھر والے بتاتے ہیں کہ بعض عورتیں تو ماں کا مذاق بھی اڑاتی تھیں..... کہ سچ کہو، نو ماہ کے تھیلے سے کچھ برآمد بھی ہوا ہے..... یا بس یونہی اپنا جی خوش کرتی ہو.....“

ماں ان کی باتوں کا چنداں برا نہیں مانتی بلکہ ہنس کر کہتی ہے۔ ”نہیں وہ ہے..... اور ایک دن وہ ثابت بھی کرے گا۔“

میں بڑا ہوتا رہا اور سچ تو یہ ہے کہ جیسے جیسے بڑا ہوتا رہا، مجھے اپنے نہ ہونے کے احساس کا خوف مٹتا گیا۔ میری آنکھیں جو دیکھ رہی تھیں، کان جو سن رہے تھے، وہ افسوسناک حد تک برے تھے۔ جیسے مجھے معلوم ہوا کہ اسکول کے ایک بچے نے دوسرے بچے کا قلم چرا لیا۔ دو بچے آپس میں لڑ گئے۔ ایک نے دوسرے کو زخمی کر لیا۔ پڑوس کے ایک بڑے میاں نے چھت سے کود کر جان دے دی اور تو اور..... ایک بار بابا نے میری ماں کو رات کے وقت پیٹ پیٹ کر ادھ مرا کر دیا۔ نہیں، میرا نہیں ہونا ہی اچھا تھا۔ مجھے بھرپور طمانیت کا احساس ہوا۔

”باپ نے تمہیں کیوں پیٹا؟“ دوسرے دن میں نے ماں سے دریافت کیا۔

”کیونکہ وہ بس یہی کر سکتا ہے۔“ ماں ہمیشہ کی طرح مسکرائی۔

”تمہیں برا نہیں لگا؟“

”نہیں۔“

”کیوں.....؟ کیونکہ وہ ہے! اس لئے؟“

”نہیں یہ بات نہیں ہے۔ ماں نے مجھے تھپکیاں دیں..... یہ جاننے کے لئے تم بہت چھوٹے ہو۔ مگر جان لو۔ اسے بھی اپنے ہونے کا وقتاً فوقتاً ثابت کرتے رہنا ہے۔ جینے کے لئے۔ اس لئے ایسا ہوا۔ وہ ایسا نہیں کرے تو ماں فخر سے مسکرائی..... شاید اسے اپنے ہونے کا یقین نہیں آئے۔“

”تمہیں یقین کیسے آتا ہے؟“

”ماں نے مجھے لپٹا لیا۔ میرے چہرے کا بوسہ لیا۔ جگمگاتی آنکھوں سے میری طرف دیکھا..... اس لئے کہ تم ہو..... اور میرے یقین کے لئے نو ماہ کا یہ تحفہ بہت ہے.....“

وہ لمبا گھاگھر پہنتی تھی۔ بڑی بڑی دو چوٹیاں رکھتی تھی۔ زیادہ تر ننگے پاؤں رہتی تھی۔ چہرے پر چیچک کے داغ تھے۔ اس کا باپ نہیں تھا۔ میں اپنے نہ ہونے کے احساس کے ساتھ بڑا ہو رہا تھا اور وہ اس دوران برابر گھر میں آیا کرتی تھی۔ ماں کے کام میں ہاتھ بٹاتی تھی اور ماں کہتی ہے..... کہ کنکھیوں سے میری طرف دیکھا بھی کرتی ہے جو ماں کو اچھا لگتا ہے.....

”تمہیں کیوں اچھا لگتا ہے؟“

”اس لئے کہ وہ تمہیں پسند کرتی ہے۔“

”لیکن میں تو ہوں ہی نہیں۔“

”تم ہو اور تم اسے ثابت بھی کر رہے ہو۔“

ماں کو ہنسی آئی تھی، اس کے موتیوں جیسے دانت کھل گئے تھے.....

پتہ نہیں، میں کچھ ثابت کر بھی رہا تھا یا نہیں۔ میں تو صرف دیکھ رہا تھا اور جو دیکھ رہا تھا وہ بہت معمولی سی باتیں تھیں۔ مثلاً درخت میں پتے کیسے آتے ہیں۔ پھول کیسے

کھلتے ہیں۔ سورج جب طلوع ہوتا ہے یا غروب ہوتا ہے تو آسمان کیسا لگتا ہے؟ بلی چوہے کو کس طرح ختم کرتی ہے۔ چمگاڈ کیسے اڑتے ہیں۔ میں بعض چیزوں کی نقل بھی اتارا کرتا تھا۔ لیکن یہ چیزیں جو میرے مشاہدے میں تھیں، اتنی حقیر تھیں کہ جب میں بیان کرتا تو باپ اپنا منہ دوسری طرف پھیر کر ہنسا کرتا تھا۔ یا پھر میرا مذاق اڑاتا۔

”سچ مچ تم نہیں ہو۔“

”کیوں؟ تمہیں کیوں ایسا لگتا ہے۔ تمہیں معلوم ہے پانی میں کانڈ کی ناؤ کیسے تیرتی ہے..... ہوائیں کہاں سے آتی ہیں..... پتھریوں کو آسمان میں کیا چاہئے۔ نہیں یہ سچ مچ چھوٹی اور معمولی باتیں تھیں اور باپ کہتا تھا..... تمہیں اس سے بڑی باتیں سوچنا چاہئے..... جیسے تمہیں سوچنا چاہئے کہ زندگی کے لئے ضروری کیا کیا چیزیں ہیں.....؟“

”زندگی کے لئے.....“

میں اس طرح چونکا، جیسے ماں کی اس بات سے چونکا تھا کہ وہ گھاگھرہ والی لڑکی مجھے پسند کرتی ہے..... زندگی کے لئے..... مجھے اپنا سوال ماں کے سامنے رکھتے ہوئے مشکل نہیں ہونی۔ اس لئے کہ اس کے پاس جواب کا خزانہ پہلے سے ہی کھلا ہوا تھا۔

”ہاں زندگی کے لئے تاکہ وہ گھاگھرہ والی لڑکی تمہارے گھر آجائے اور تمہارا اپنا چولہا چکی ہو اور اس کے لئے تمہیں خود کو ثابت کرتے جانا ہے..... سمجھ رہے ہونا۔ آخری سانس تک.....!“

باپ ایک مختصر سی بیماری میں چل بسا۔ مختصر سی بیماری۔ اسے کپکپا دینے والا بخار آیا۔ اپنے چھوٹے سے کمرے میں وہ ہڈیان کی کیفیت میں اول فول بکتا رہا۔ پھر

اس کی زبان بند ہوگئی۔ ماں نے دیکھا تو اس کے ہاتھ پاؤں ٹھنڈے تھے۔ باپ جاچکا تھا۔ باپ کبھی تھا۔ باپ موجود بھی رہا ہوگا۔ مگر چند دنوں میں ہی لگنے لگا کہ وہ کبھی تھا ہی نہیں۔ نہیں، وہ نہیں تھا۔ اس لئے کہ جہاں کہیں بھی وہ ہو سکتا تھا۔ اب وہ نہیں تھا۔ اس کی موجودگی کا کوئی سا بھی احساس نہیں تھا۔ یا ممکن ہے اس نے اپنی موجودگی کو چھپنے ہی نہیں دیا ہو۔ ماں بھی روتی دھوتی ایسے چپ ہوگئی جیسے وہ کبھی تھا ہی نہیں۔

”باپ تھا؟“ میں نے ماں سا پوچھا۔

”ہاں وہ تھا۔ جیسے تم ہو۔ پہلے میں بھی گھاگھر پہنتی تھی۔ پھر وہ مجھے لے آیا۔ رکھا۔ وہ مارتا بھی تھا اور..... وہ ملائیت سے بولی۔“ مجھے اس کا احساس سدا رہے گا۔

ماں پھر بولی۔ ”میرے پیارے اب تمہیں باہر نکلنا ہوگا۔ جیسا کہ تم شروع سے خود کو ثابت کرتے آئے ہو۔ مگر اصل میں ثابت کرنے کا وقت اب آیا ہے۔ سمجھ رہے ہونا اور پھر اس گھاگھرے والی کو بھی بیاہ کر لانا بھی ہے تمہیں۔

گھاگھرے والی لڑکی۔ مجھے تعجب ہوا، وہ واقعی دیکھا کرتی تھی مجھے۔ کبھی چوکی چولہے کے پاس سے، کام کرتے ہوئے نکلے پر پانی بھرنے کے دوران، یا ماں کے ساتھ سوپ پر چاول پھینکتے ہوئے۔ ایک بار وہ مونگ پھلی کے دانے لائی تھی میرے لئے اور میرے ہاتھوں پر بکھیر کر بھاگ گئی۔

”یہ کیا تھا؟“ میں نے ماں سے پوچھا۔

ماں ہنسی۔ یہ جو بھی تھا مگر تیرے لئے تھا اور اسے تجھے خود ہی سمجھنا ہے.....
 ماں کی اس بات سے مجھے حیرانی ہوئی۔ مگر اب مجھے کام پر بھی نکلنا تھا۔ اس لئے کہ بقول ماں، میری میسین بھگ چکی تھیں اور میرا باپ مرچکا تھا اور جوان لڑکوں کو ہی گھر گریہ سستی کی فکر کرنی ہوتی ہے۔

یہ سب باتیں گویا چلتی رہیں مگر پھر بھی مجھے یقین نہیں تھا کہ میں ہوں۔ مگر ماں کے پاس اس بات کا تسلی بخش جواب تھا..... میں اس لئے ہوں کہ میں ان سارے واقعات کا چشم دید گواہ ہوں۔

مجھے ہنسی آئی۔ ایک چھوٹی سی عمر میں ہم کتنی کتنی باتوں کے گواہ بن جاتے ہیں۔ جیسے ایک بار محلے میں بھیانک خاموشی چھا گئی تھی۔ جیسے بابا مر گئے تھے..... جیسے سڑکیں سنسان ہو گئی تھیں..... جیسے..... جیسے..... نہیں، میں کسی بات کا گواہ نہیں تھا۔ اس لئے کہ میں تھا ہی نہیں۔ اگر میں ہوتا تو مجھے دکھ ہوتا کہ میں کیوں ہوں اور یہ سب کیوں ہو رہا ہے۔ لوگ کہتے تھے اس کے پیچھے بڑی بڑی باتیں ہیں۔ شاید اسی لئے۔ مجھے تو بس یہی پسند تھا کہ طوطا نائیں نائیں کیوں کرتا ہے۔ کوامنڈیر پر آ کر چلاتا ہے تو اس کے معنی کیا ہوتے ہیں.....

جب پہلے دن میں کام پر نکلا تو ماں نے میرے ساتھ ڈھیر ساری دعائیں باندھ دیں۔ نئے جہان کے سارے تجربے نئے تھے۔ نہیں، تم نہیں ہو۔ تم ہو کر بھی نہیں ہو۔ مجھے ہر جگہ بس یہی لگا سا جواب ملتا۔ ماں ہر بار خوش ہو کر میرا حوصلہ بڑھاتی۔ ڈلے رہو..... ایک نہ ایک روز..... پھر وہ فخر سے اپنی جھکتی کمر، اپنی پھیلتی جھریوں کو سمیٹ کر کھکھلا پڑتی..... دیکھا، تم ہو اور تم اسے ثابت بھی کر رہے ہو..... جاؤ کوشش کرو۔

نئی زمین، نیا آسمان۔ شہر، اسٹیشن، بڑی بڑی گاڑیاں، آسیبوں جیسی عمارتیں نہیں۔ تم ہو ہی نہیں۔ آہ، تم کہاں ہو۔ جیسے ایک بدن ہوا میں اڑ رہا ہو۔ روٹی کے گالے، جیسا یا..... نہیں، میں تھا ہی نہیں۔ تبھی تو ایک دن اس گھا گھرے والی لڑکی نے بھی میری طرف دیکھنے والی اپنی آنکھیں واپس لے لیں۔

”افسوس میں اپنا وقت برباد کرتی رہی۔ تم نہیں ہو اور جان لو۔ تم میرے لئے ایک

گھا گھرہ بھی نہیں لا سکتے۔ اس نے دکھایا..... ایسا پھٹا ہوا بھی.....“
مجھے دکھ ہوا۔ اس کا گھا گھرہ سچ مچ پھٹا ہوا تھا اور وہاں ایک بھدے کپڑے کا پیوند
لگا ہوا تھا۔ افسوس، میری نظر کبھی بھی اس پیوند پر نہیں گئی۔ اس نے اپنا گھا گھرہ سنبھالا
اور چلی گئی۔

”نہیں اس سے کوئی فرق نہیں پڑتا۔“ ماں کو اطمینان تھا اور اس نے پھر فخر سے
دہرایا..... ”تم ہو..... اور تمہیں اسے زندہ بھی رکھنا ہے۔ بس سمجھ گئے نا۔“
اس دن میں پھر کام کے لئے نکلا۔ ماں نے کچھ زاد راہ سفر کے لئے باندھ دیا تھا۔
چلتے چلتے میں کافی دور نکل گیا۔ یہاں ایک پل بن رہا تھا۔ کافی مزدور کام کر رہے
تھے۔ سورج سر پر چڑھ آیا تھا۔ مزدور پسینے سے شرابور اور تھکے تھکے سے لگ رہے
تھے۔ اب وہ قریب کے چشمے سے پانی پی رہے تھے۔ اور اپنے چہرے وغیرہ
دھورہے تھے۔ میں تیز تیز چلتے ہوئے ان کے قریب پہنچ گیا اور اپنا منہ عا سنا منے رکھا۔
ان سب نے حسرت سے اور لطف لینے والے انداز سے میری طرف دیکھا۔ پھر
ایک دوسرے کو دیکھ کر کھلکھلا پڑے۔

”نہیں۔ ہنسومت..... زندگی کے لئے..... جیسا کہ میرے بابا نے سمجھایا تھا.....
اور تم لوگ بھی تو..... میں کافی مارا مارا پھرا ہوں.....“
”ممکن ہے.....“

”تو مجھے کام مل جائے گا۔ کوئی سا بھی..... مجھے ثابت کرنا ہے کہ.....“
ایک مزدور نے غصے سے میری طرف دیکھا۔

”نہیں تم ہو ہی نہیں۔ جو ہے ہی نہیں، اسے کام کیا ملے گا۔“

وہ سب ایک بار پھر قہقہہ لگا کر ہنسے۔ پھر پھاوڑا، کدالیں لے کر کام پر لگ گئے۔
وہاں ایک مونا سا آدمی تھا۔ اس کے ساتھ ایک خوش لباس دوسرا آدمی بھی تھا۔ وہ

میری طرف دیکھ رہا تھا۔ مجھے یقین تھا، اس نے ہماری باتیں بھی سنی ہوں گی۔ میں نے کان لگایا تو محسوس ہوا، وہ مولنا آدمی اس دوسرے آدمی سے میرے ہی بارے میں باتیں کر رہا تھا۔

”نہیں۔ یہ کام ذرا مشکل ہے۔ اس سے نہیں ہوگا۔“

”نہیں۔ کر لے گا۔“

”کرتو لے گا۔ مگر یہ..... یہ تو ہے ہی نہیں۔“

مولے آدمی کے چہرے پر مسکراہٹ تھی۔ ”یہی ہمارے لئے کام کی بات ہے وہ ہے ہی نہیں۔ سمجھ رہے ہو۔ وہ نہیں ہے۔ بس یہی خاص بات ہے۔ اور میں اسی لیے اسے کام دینا چاہتا ہوں۔ وہ نہیں ہے۔ اس سے ہمارے بہت سے مسائل حل ہو جاتے ہیں۔ سمجھ رہے ہو، نا.....“

خوش لباس شخص نے دھیرے دھیرے کچھ سوچتے ہوئے گردن ہلانی۔ پھر اس نے میری طرف اشارہ کیا۔ میں گھبرایا سا دونوں کے سامنے جا کھڑا ہوا۔ چلو، کام سے لگ جاؤ، بغیر تاخیر کیے۔

اس نے حکم دیا۔ مجھے عجیب سا لگا، تاہم جھٹ پٹ آگے بڑھ کر میں نے کام سنبھال لیا۔ سر پر تیز سورج تھا۔ دھرتی جل رہی تھی۔ میں مستقل کام کر رہا تھا۔ مگر..... وہ مزدور کہاں تھے..... نہیں..... وہ نہیں تھے..... مگر ابھی تو وہ یہیں تھے..... یہیں میرا تمسخر اڑا رہے تھے۔ مگر اب وہ نہیں تھے..... کہیں نہیں تھے..... یا میں انہیں نہیں دیکھ پارہا تھا۔ یا وہ مجھے نہیں دیکھ پارہے تھے۔



اس دن میں لوٹتے ہوئے کافی تھک چکا تھا۔ جیسا ماں نے بھی دیکھا۔ میرے ہاتھوں اور پاؤں میں چھالے پڑ گئے تھے۔ میں ماں کے گھٹنوں کے پاس بیٹھ گیا۔ میں اپنے چہرے پر تمام فخریہ جذبات سمیٹنے میرے ہاتھ سہارا ہی تھی۔

”اذیت..... آہ اپنے ہونے کے لئے یہ اذیب بھی کتنی ضروری شے ہے..... وہ مسکرائی۔ تم نے ثابت کر دیا ہے..... تم برداشت کر سکتے ہو، اس لئے کہ تم ہو.....“

ماں کی باتیں میرے لئے تکلیف دہ تھیں۔ ماں نے پھر مجھ سے میرے مزدور ساتھیوں کے بارے میں پوچھا۔

”نہیں وہ نہیں تھے، میں نے اپنا تاثر بیان کیا۔ جبکہ وہ وہیں تھے۔ میرے قریب..... اور کام کر رہے تھے..... مگر وہ مجھے دکھائی نہیں دیئے“

”آہ۔ ماں کو افسوس ہوا..... اذیت سب کتنی اذیت سہہ رہے ہیں۔ تو تمہیں وہ دکھائی نہیں دیئے؟“

”نہیں۔ وہ تھے ہی نہیں۔“

ماں نے مجھے دلاسا دیا۔ میرا سر سہلایا۔ پھر پیار سے بولی..... وہ تھے بیٹے۔ ایسے ہی، جیسے کہ تم ہو..... ہاں وہ ہیں اور تمہیں یہ بات برابر ان لوگوں کو بتانی چاہئے کہ وہ تھے، وہ ہیں..... اور وہ ہمیشہ سے موجود ہیں.....“

ماں نے اس بار اپنا چہرہ چھپالیا۔ ممکن ہے ایسا کرتے ہوئے وہ بابا کو تلاش کر رہی ہو، جواب نہیں تھا۔ مگر جس کے ہونے کا احساس ماں کے اندر زندہ تھا۔



حیران مت ہونگی مترا

باہر نکلتے ہی سنگی مترا کو ابھتوش کی بات یاد آنے لگی۔ سب کچھ نہ بدلے تب بھی کیا فرق پڑتا ہے؟

ہاں کیا فرق پڑتا ہے.....

سنگی مترا جیسے اپنے آپ سے بد بدائی۔ دیکھانا، بھول گئی کہ وہ کس لئے باہر نکلی تھی؟ کس کام سے؟ یہ غلط بات ہے۔ ذرا دیر میں سب بھول جاتی ہے۔ حافظہ کمزور ہونے لگا ہے۔ کتنی بار وہ جسدیو سے کہہ چکی ہے گڑے مردے بھی کہیں ایسے نہیں سڑتے جیسے وہ..... بس یہی آکر نال گڑا گئی..... سڑنے کے لئے۔ سنتے ہیں زمین میں گاڑے جانے والے مردوں کی ہڈیاں بھی گھومتی رہتی ہیں..... جغرافیہ میں کہیں بچپن میں پڑھا تھا۔ زمین گھومتی ہے، مگر اس کی تو نال گڑا گئی۔



کھڑ..... کھڑ..... کھڑ.....

پتلی سی سنکری گلی۔ ذرا سی نگاہ دائیں طرف چلی گئی کہ مشکل..... ماڈرن ٹیلر..... ناک سے بار بار پھسل جانے والے چشمے کو برابر کرتا کھوسٹ قدوس غور سے اس کی طرف دیکھتا ہے..... ”بائی، تم برابر والی گلی میں رہتا کیا؟“

”ہاں.....“

”تم اچھا لوگ بائی۔ اکھا بمبئی میں اچھا لوگ ملتا کہاں بائی.....؟“

کھڑ کھڑ..... کپڑوں پر سرسراتی قینچیاں گھماتا کھوسٹ قدوس جب آگے کے ٹوٹے ہوئے پورے بارہ دانٹوں کے ساتھ مسکراتا تو اس کے تن بدن میں جیسے آگ دوڑ جاتی۔ یہ کہاں آخر پھنس گئی ہو تم سنگی مترا۔ یہ تمہارا کلمتہ نہیں ہے، بمبئی ہے

بمبئی.....

رحمت کباڑیا کے دیدے بھی اسے دیکھ کر یوں پھسل جاتے ہیں۔ جیسے وہ سگی مترا نہیں، گوشت کی تازہ ذائقہ دار بوٹی ہو۔ ہر وقت اپنے کباڑ میں سر دیئے ترازو اور ’باٹ کھڑوں‘ کے بیچ اپنی گنجی کھوپڑی کی نمائش کرتا..... کلمتہ کی سڑکوں پر ایک بار اس نے ایک پھل فروش کو رام پھل بیچتے ہوئے دیکھا تھا۔ پتہ نہیں کیوں رحمت کباڑیے کو دیکھ کر اسے وہ پھل فروش یاد آ جاتا.....

مگر وہ باہر کیوں نکلی تھی.....؟

کھوسٹ قدوس نے پھر اپنی ’اٹھائیسی‘ دکھائی۔

’کہاں جاتا بانی۔ پن کو بول۔‘

رحمت کباڑیے کا گنج چمک اٹھا۔ ترازو دھم سے زمین پر رکھتے ہی پاؤ پاؤ بھر کے دو پلڑے زمین پر لڑھکتے چلے گئے۔

’کچھ کہا کیا بانی؟‘

سگی مترا نے منہ بنایا۔ اندر تک ایک آگ بھر گئی۔ پیر پکتی وہ آگے بڑھ گئی۔

دیر تک رحمت کباڑیا اور کھوسٹ قدوس کے تہقے اس کا پیچھا کرتے رہے۔



جسد یونے اسے طنز سے دیکھا تھا۔

’سگی مترا، تمہاری ساری ترقی پسندی ایسے میں کہاں کھو جاتی ہے؟‘

پھر جلے پر نمک چھڑکتے ہوئے ایک ساتھ کتنے ہی طنزیہ تہقے وہ اس کے منہ پر

اچھال دیتا۔

’شادی تو تم نے اپنی پسند سے کی..... کیوں پھر بمبئی آنے میں تمہیں اعتراض

کیوں ہوتا..... ہوا بھی نہیں..... مہانگر کا اپنا ہی گلیمر تھا۔ ہاں سوچا ہوگا..... ویسا

مکان ہوگا جیسا بیبا فلموں میں دکھائی دیتا ہے..... آدمی چاہے معمولی ہو، سو روپلی

کساتا ہو یا ہزار..... بیوفلموں کے مکان تو محل لگتے ہیں۔“

سنگی مترا کیا یہ سچ ہے..... وہ چپ تھی..... جسدیو کے ہنستے چہرے کو تک رہی تھی

جسدیو نے اسے اپنے پاس کھینچا۔

”کیوں نسگی؟ تم نے ایسے ہی کسی مکان کا تصور کیا تھا؟ اور نوکری کا خواب ٹوٹ گئے کیا؟ کیا لگتا ہے تمہیں؟“

سنگی مترا ایک دم سے سنجیدہ بن گئی۔ ”آج کی سنگی کیسی دکھائی دیتی ہے تمہیں؟ بار بار تم سے جرح کرنے والی؟ سوال کرنے والی؟ یہاں سے پیدا ہونے والے ڈھیر سارے سوالوں کو تمہاری آنکھوں میں دیکھنے والی؟“

سنگی نے سر اونچا کیا..... ”حافظہ کمزور ہے تمہارا جسدیو یا تو سب بھول جاتے ہو یا کہیں دل میں اپنے آج پر تھوڑا سا فسوس ہوتا ہے.....“

”کیوں؟“ جسدیو چونکا۔

سنگی مترا ہنس دی۔ ”بس ایسے ہی۔ ورنہ تم اپنی سنگی سے یہ تو نہیں پوچھتے۔ ایسے پوچھتے ہو جیسے اسے جانتے ہی نہیں۔“

جسدیو ہنس دیا۔ لیکن پھر سنجیدہ بن گیا..... ”اکلو تے“ کمرے کے بکھراؤ پر ایک نظر ڈالی۔ صفائی تھی۔ لیکن کباڑ اپنی جگہ تھا۔ چیزیں تھوڑی سی ہوں۔ مگر کمرہ ایک ہو تو بکھرا بکھرا سا لگتا ہے۔ سنگی کو اپنے گھر کا سجا ہوا بیڈروم ڈرائنگ روم یاد آ جاتا۔ چچھماتے فرش کو جب بھی چاہو۔ ”انگلی“ لگا کر دیکھ لو۔ ایک ذرا اگر دکا نام ونشان نہیں۔

”پھر بھی سنگی! تھوڑا سا فسوس تو ہوتا ہوگا؟“

جسدیو نے پیٹ شرت دیوار پر گڑی کھونٹی سے لٹکا دی۔ اس نے نظر اٹھائی تو جسدیو ہنس دیا۔

”یقین نہیں آتا تم وہی ہو اپنے بمل مترا کی لڑکی سنگی مترا۔“



کھوٹی سے ٹنگے شوہر کے، شمن آلود قسم کے کپڑوں کو دیکھ کر بھی کچھ ٹوٹا نہیں کیا تمہارے اندر؟ ایک ہی کمرے میں گوہ سے موت تک کے سارے سامان..... یہ کھولی بھی تو مشکل سے ملی ہے سگی مترا۔

اس نے ایک بے مطلب سا قہقہہ اچھالا۔ یہاں سب کو لال اور ہری جھنڈیاں کھینچ لاتی ہیں سگی۔ سپنوں کی لال اور ہری جھنڈیاں..... لکھتا تھا نا؟ سوچتا تھا چانس تو بمبئی میں ہے۔ چھلانگ لگا دو اور سباش گھٹی کو پکڑ لو..... ایک ہٹ کہانی کا آئیڈیا سنا دو۔ اپنی بنگالی فلموں کا اتنا ڈیمانڈ نہیں ہوتا نا..... بمبئی کی بات ہی اور ہے۔ ایک دم سے ایک ہی بار میں سپر ہٹ..... نہیں.....؟ بمبئی کے کتنے ہی ہیرو سپر اسٹار بننے سے پہلے ان ہی کھولیوں میں رہا کرتے تھے سگی۔ این چندرا سے جیکلی شروف تک اور یہاں آکر بارہ سو روپلی کی چکی پیس رہا ہوں۔



اس نے نظریں جھکا لیں اور جیسے سگی مترا کے بدن کو نظر کے ہر زاویے سے تول لیا۔ خوبصورت پرکشش جسم، جسم پر معمولی نوعیت کی ساڑھی۔ سانولا چہرہ۔ گہری اور اندر تک اتر جانے والی آنکھیں۔ بکھرے ہوئے بال۔ غضب کی سادگی۔



”دکھ ہوتا ہے۔“

سپنوں کی پتھر ملی سڑک پر چلتے ہوئے تیرے ساتھ کیا کیا سوچا تھا۔ اور کیسے کیسے تصورات کے مکان آباد کئے تھے۔ ایسے ہوتا..... کاش ایسا ہوتا! اور ہر ایسا ہوتا کہ بعد ایسا ہوتا کا ایک لمبا سلسلہ..... وہ قریب کھسک آئی۔ چہروں کے درمیان ہونٹ چھو لینے بھر کا فاصلہ رہا۔ آنکھیں آنکھوں کے پاس لہرائیں۔“

سنگی متراہولے سے مسکرا دی..... ”سنو! تم وہی جسد یو ہونا؟“

وہ شرارت سے ہنسی..... یاد ہے تین چار ملاقاتوں کے بعد تم نے کیا کہا تھا؟ تم اتنی سچی ہوئی کیوں رہتی ہو سگی مترا؟ سچ تو یہ ہے کہ جتنا مجھے کبھی پسند نہیں تھا۔ صرف تمہارے لئے تمہاری آنکھوں میں بسنے کے لئے..... بندی بھی لگائی تھی اور..... یاد ہے تم نے کیا کہا تھا..... مجھے تو سب کچھ بکھرا بکھرا پسند ہے۔ بکھری چیزیں، کمرہ کتابیں اور بکھری بکھری سی عورت..... یاد ہے؟..... دھت۔ دوسرے دن ہی میں ہمیشہ والی سادگی میں تمہارے سامنے تھی۔ تم ہنسے تھے۔ بس ایسے ہی رہنا سگی ہمیشہ.....“

سنگی چپ ہو گئی۔

جسد یو نے پوچھا۔ ”یہ گزرا ہوا کیوں یاد آیا تمہیں؟“

”تم نے سپنوں کی پتھرلی سڑک کی بات کی نا اور دکھ کے کنکر چنے، اس لئے۔“

سنگی ایک بار پھر قہقہہ ہار تھی۔ ”سنو! ایک بات پوچھوں؟“

”پوچھو.....“

”اپنے آپ کو ترقی پسند کہتے ہونا، تم لوگ؟“

”کہتا ہوں کیا مطلب.....؟ جسد یو بگڑا ”یہ تو آئیڈیولوجی کی بات ہے۔“

”بکواس..... سب ڈھونگ ہیں تمہارے۔ کھانا نہیں بناؤں گی آج۔ بھوکے

رہنا۔“

جسد یو نے اس کی چوٹی کھینچی۔ ”سنگی کی بیچی۔ کھانے کی بات چھوڑ۔ یہ

آئیڈیولوجی پر چوٹ کیوں کی؟“

”اں پہلے چوٹی چھوڑو.....“ درد کی ہلکی سی شکن اس کے چہرے پر ابھری۔ سنگی

اٹھ کھڑی ہوئی۔ کھانا نہیں بنا تو الٹا نقصان اسی کا ہے..... ”چلو..... چلتی ہوں کھانا

بنانے۔“

اس نے آگے بڑھنا چاہا تو جسدِ یوغضے میں آگے تن گیا۔
”سنگی کی بیچی۔“

”پی۔ پریکٹیکل یہ ہر وقت کا جھڑا اچھا نہیں لگتا۔“
سنگی نے ننگے پاؤں سے زمین کھجائی۔ جوکل تھا، جوکل کی باتیں تھیں۔
روزی، روٹی اور پریشانیوں کو آج سے جوڑتے ہوئے جب تم اس کل پر انگلی اٹھاتے
ہو تو بہت چھوٹے لگتے ہو..... اپنے قد سے بہت کم..... جانے دونا..... بہت کام
پڑے ہیں۔“

”نہیں.....“

بُرا نہیں مانو گے نا.....؟

”نہیں۔“

”لفظوں میں اور حقیقت میں فرق ہوتا ہ جسدِ یوغضے..... تم اور تمہارے دوست کبھی
کبھی سب مجھے دو غلے لگتے ہو۔“

جسدِ یون حیرت سے دیکھا۔ مگر تینک سنگی باتھ روم کا دروازہ بند کر چکی تھی۔



بارہ سو روپئی سے پہلے کلکتہ کی سڑکیں ناپتے ہوئے کبھی سوچا بھی نہیں تھا کہ آنے
والے دنوں میں کبھی حقیقت کے اس پل صراط سے بھی گزرنا پڑ سکتا ہے..... نازک
سی عمر..... احساس اور جذبات کے نرم نرم روئی کے گالے..... اور شعرو شاعری، جو
جنم سے ورثے میں ملی تھی۔۔۔ جو آنکھ کھلتے ہی اس نے بنگالی تہذیب میں گھلا ملا
پایا تھا۔ نازک سی عمر اور کالج کا زمانہ..... کلکتہ کی مصروف تین سڑکیں..... ٹرام اور
گاڑیوں کے شور..... غربتی اور بے روزگاری کے قدم قدم پر کچلے ہوئے جسم اور.....
کلکتہ..... رکشے میں جتا آدمی..... بھیڑ میں پھنسا آدمی..... اور ننگا سا کلکتہ..... بے
حال سا کلکتہ..... جنینس کا پینٹ، کھادی کا کرتا اور کندھے سے جھولا لٹکائے۔ تب

سارا سارا دن وہ کلکتہ کی سڑکیں ناپ رہا ہوتا۔ تب اس نے پہلی کویتا (انظم) لکھی تھی..... رکشے میں جتا ہوا بہاری..... پھر اس نے ہوڑہ کے جوٹ ملس میں کام کرنے والے ایک بوڑھے مزدور سے متاثر ہو کر دوسری کویتا لکھی۔ یہ کویتا بھی بہت مقبول رہی..... پھر سنگی ملی تھی۔ سنگی مترا..... تب درد کو نیا نیا پالنے کا شوق ہوا تھا..... گلیمر..... سامنے تمہاری پسند کی ایک خوبصورت لڑکی بیٹھی ہو۔ لڑکی پڑھی لکھی ہو..... ذرا اس درد کو اچھی طرح الفاظ میں اتار کر تو دیکھو۔ آنکھیں بند کر کے..... مسکرا کر..... خوبصورت معنی خیز الفاظ میں اتار کر..... وہ بہاری رکشے والا..... جوٹ ملس کا وہ بوڑھا مزدور..... سنگی مترا..... مجسم مورت بنی اس کے لفظوں کے سحر میں کھوئی تھی۔

”آؤ سنگی۔“

اس نے شام ک ڈھلتے سایوں میں اپنے سایو کا عکس دیکھ لیا۔ آؤ سنگی چلتے ہیں۔ اصل کلکتہ تو یہاں بت ہے۔ جوٹ ملس کے اس مزدور میں۔ آدمی کو ڈھونے والے اس بہاری مزدور میں..... سردی ہو، برسات ہو یا گرمی۔ راتوں کو فٹ پاتھ آباد کئے لاکھوں بے گھر غریبوں میں، جنہیں کلکتہ و اسی کہلانے کا بھی کوئی حق نہیں۔“

سنگی جیسے حیرت زدہ تھی۔ اس نے غور سے جسد یو کو دیکھا۔ ایسے کہ میوزیم سے اٹھ کے جیسے کوئی شاہکار اس کے سامنے آ گیا ہو، یا پھر اس نئے زمانے میں اس نے کسی شخص میں اربند و گھوش یا ٹیگور کو دیکھ لیا ہو۔

”تم..... جسد یو تم؟“

”سنگی..... میرا ہاتھ تھام لو۔“



شہر کی پرچھائیوں میں سمٹتے ہوئے اسے کتنی ہی بار محسوس ہوا۔ سنگی نے چند لمحوں میں جیسے اسے ہزاروں لاکھوں بارد کیھنے اور پڑھنے کی کوشش کی ہو.....

خوابوں کے ہزاروں دروازے تھے اور خوشبوؤں میں ڈوبا ہر دروازہ بمبئی کی طرف کھلتا تھا۔

اس نے سگی کی طرف دیکھا..... ”میری کوتاہی کی ایک ٹانگ ٹوٹ گئی ہے سگی۔“
سگی مسکرائی..... ”وہ کیسے؟“

”کل صرف آوارہ سڑکیں تھیں اور ملک کی غربتی..... اب روزگار ہے اور میری اپنا کیرئیر“ جسد یو ہنسا۔ ایک بات کہوں..... آدمی ڈھونڈنے والے اس بہاری مزدور کا چہرہ بھی کچھ دھندلا سا پڑ گیا ہے اور جوٹ ملے والا بوڑھا اچانک کہیں غائب ہو گیا..... ایسا کیوں ہو رہا ہے سگی؟“

سگی متراہنی نہیں۔ اس نے غور سے جسد یو کو دیکھا..... بے جان بت کی طرح اس کے سینے پر بچھ گئی۔ آنکھوں میں آنکھیں ڈال دیں۔ ”ایک آنکھ میں کتنی آنکھیں ہوتی ہیں جسد یو۔ ایک چہرے میں کتنے چہرے؟“
”سگی!“

”خواب تو بے پہلی سیڑھی دیکھنے تک سہانا رہتا ہے جسد یو۔ سیڑھی دیکھ لی اور پہلی سیڑھی پر چڑھنے کی نوبت آگئی تو..... پچھا سب باسی اور کوڑا لگنے لگتا ہے ایسا ہوتا ہے نا.....!“



بمبئی.....

کھولی کے دروازے تک جو گندھ پھیلی تھی ہمت اور حوصلے کے بیچ وہ گندھ اسے کہیں سے بری نہیں لگی تھی۔ ہاں برے لگے تھے تو اس پاس کے لوگ..... وہ بوڑھا قدوس اور وہ رحمت کباڑیا..... ”کہاں سے آنا ہوا بانی..... کلمتہ.....“

”تمہارے ہسبنڈ کیا کرتا بانی..... بھلم میں گانا لکھنے کو مانگتا..... آئیں۔“

آئے دن کے ان تذکروں سے اندر ہی اندر زخمی ہوا تھا جسد یو..... وہ جیسے تسلی

کے لئے لفظ جوڑتا.....

بس کچھ دن کچھ ہی دنوں کی بات ہے سگلی.....

اسے لے دے کر بس یہی غم کھائے جاتا..... ایک کمرے کی کھولی، بکھرا ہوا

سامان۔ آس پاس کے گندے لوگ.....

”سگلی! تمہاری کہیں اور شادی ہوتی تو؟.....“

وہ مسکرا کر کہتی..... ”جسد یو! ہم نے لومیرج کی ہے۔ یہ کیوں بھول جاتے ہو۔ تم

سنگھرش کرو۔ سنگھرش کرنے میں شرم کیسی؟“

اس دن پہلی بار وہ ابھتوش سے ملی تھی۔ تذکرے تو جسد یو سے کافی سن چکی تھی۔

لیکن ملی تھی پہلی بار..... اور پہلی ہی بار میں ابھتوش نے یہ احساس نہیں ہونے دیا تھا

کہ وہ اجنبی ہیں۔

”کیوں بھابی۔ بمبئی پسند آیا.....“

ابھتوش ہنستا تھا۔ کچھ عجیب تو نہیں لگا۔۔۔۔۔ زندگی میں ہر طرح کے تجربے تو

ہونے ہی چاہئیں۔ ان تجربوں سے گزر کر ہی انسان ہونے کا درد جاگتا ہے۔ پہلی

بار جب بمبئی آیا تھا تو میرا ایک دوست یہاں ایک چال میں رہتا تھا..... مجھے بھی

جگہ مل گئی کیوں؟ جسد یو تو پھر بھی مجھ سے بہتر تھا۔



پہلی بار میں ہی ابھتوش کا گہرا رنگ اس پر چڑھا تھا۔

ابھتوش روانی میں بول رہا تھا۔ ”چال میں کیسے کیسے رنگ تھے اور کیسی کیسی دنیا

آباد تھی۔ رشتوں کی نازک ڈال کے بیچ شرم و حیا کے زیور نہ تھے۔ وہاں ایک دوست

بنا تھا رگھو۔ پانچ روپے کا ٹھرا پلا دو، پھر اس کا ٹیپ آن..... کہتا تھا بہو کی نگلی نگلی

نانگلیں دیکھے باپ۔ بہو بیٹے کا لٹن بھی دیکھے ایسا اپنا چال۔ رہو وہیں، ہو تو وہیں.....

کھاؤ وہیں۔ وہی سنڈاس جیسا کمرہ اور وہیں اس افراد یہی اپنا چال۔

سنگی متراسناٹے میں تھی۔

”پہلی بار..... اپنے درست ہاتھ پیر دیکھ کر لگا تھا۔ بھابی، ہم کتنے خوش قسمت ہیں۔ یہاں تو جینے کو جانور بننا پڑتا ہے۔ ڈرین پائپ میں لیٹنے کا بھی ٹیکس لگتا ہے.....“



ابھتوش چلا گیا..... سنگی اس پوری رات حیران و پریشان رہی۔ وہی مکھڑا سا کمرہ۔ لیکن اس دن ابھتوش کے جانے کے بعد اس نے اطمینان کی ٹھنڈی سانس بھری۔ خوب خوب پیار کیا جسد یو کو۔

”ایسی کیا بات ہے، جسد یو حیران تھا۔ پھر وہ بتانے لگا: سیریس بھی لکھنے کے آفر ملنے لگے ہیں۔ کوکیز، نیلی فلم، مارنگ، آفٹرنون ٹرانسمیشن کے لئے..... وہ ہنسا..... یہاں رائٹر تو بہت ہیں، اسکرپٹ رائٹر کم ہیں۔“

جسد یو نے سنگی کی آنکھوں میں جھانکا۔

سنگی جیسے خود سے بولی۔ ”دھیرے دھیرے مجھے اس کمرے کی سیلن اور بدبو سے پیار ہوتا جا رہا ہے۔“



اس دن شاپنگ کے لئے ابھتوش کے ساتھ وہ دو قدم چلی تھی۔ کھوسٹ قدوس اور رحمت کباڑیے نے دونوں کو دیدے نکال کر دیکھا.....

بائی.....

آواز جیسے جلتے سیسے کی طرح اس کے کان میں اتری۔

ابھتوش نے پلٹ کر اس کے چہرے کی شکل دیکھی تھی۔

”ان نفرت رنگوں کو وہیں چھوڑ دیا کرو بھابھی۔“

اس روزہ سارا دن غصے میں رہی۔ کھولی اور آس پاس والوں پر غصہ آتا رہا۔
جسد یو خوب ہنسا تھا۔ لیکن وہ جانتی تھی کہ یہ ہنسی کتنی مصنوعی تھی۔
جسد یو نے اس کا مذاق اڑایا۔

”سنگی مترا، یہ تمہاری پرواز کہاں کھوتی جا رہی ہے۔“
لیکن اس بار چونکی نہیں سنگی مترا۔ طنز سے مسکرائی۔ ”بچپن میں ایک کہانی پڑھی تھی
جسد یو۔ شہزادی راستہ بھول جاتی ہے۔ راستہ بھول کر وہ غلطی پر غلطی کرتی جاتی ہے۔
تم جسد یو..... تو جیسے لوگوں کے پاس کوئی آئیڈیا لوجی تھی بھی کیا؟ یا سب
رومانیسیزم..... کوری رومانٹیسیم.....

وہ ہنسی..... پہلے تم یا تمہارا درد نہیں، کتابیں بولتی تھیں۔۔۔ اس لئے کہ بیکار
تھے تم۔ اور ٹھوسنے کے لئے ایک گھر تھا تمہارے پاس۔ جیب خرچ کا بار اٹھانے ک
لئے بابو جی تھے۔ اب اپنے لئے تم خود ہو جسد یو۔ تو تمہارا درد وہیں رہ گیا ہے۔
جوٹ ملس کے اس بوڑھے کے پاس یا رکشہ ڈھونڈنے والے اس بہاری مزدور کے
”پاس۔“

جسد یو نے بات بدلی۔ ”ڈیڑھ سال میں کتنا بڑا فرق آ گیا۔ اب تم لڑنے بھی لگی
ہو.....“



سنگرش کے پاؤں او بڑ کھا بڑ زمینوں پر بڑھتے رہتے تھے۔ جسد یو کو دھیرے
دھیرے کام ملنے لگا تھا۔ اس بیچ صرف ایک بات ہوئی۔ دو ماہ کے لئے وہ اپنے گھر
گئی تو اماں نے سر جو کو ساتھ کر دیا..... جو وہاں اماں کا سارا کام دیکھتی تھی۔ اماں کا
ہاتھ پیر سب کچھ تھی۔ لیکن وہ..... اماں کی پہلی لڑکی تھی نا..... اماں کی دلاری..... اور
اماں نے اس کے پیٹ میں دھیرے دھیرے چھوٹے چھوٹے پاؤں نکالتے بچے کا
لمس محسوس کر لیا تھا.....

”حماقت مت کر سٹی..... یہ آرام کا سہ ہے۔ جسد یو کو بھی سمجھا دینا۔“
 ”نہیں اماں.....؟“

اماں نے بات کاٹ دی..... ”جانتی ہوں سب..... ایک کھولی ہے تمہارے پاس۔ ایک جن بڑھ جائے تو کوئی فرق نہیں پڑے گا۔“
 سر جو.....

عجیب سا لگتا ہے نا؟ پیٹ کا بچہ جب دھیرے دھیرے اندر پاؤں پساتا ہے تو؟
 عجیب سی گدگدی مچتی ہے پورے وجود میں..... جسد یو..... وہ گنگناتے ہوئے ذرا
 پاس سمٹ آئی..... دیکھنا، ہلتا ہے یہ..... گھومتا ہے..... ناچتا ہے..... پورے پیٹ
 میں..... دھت..... اسے خود ہی شرم آگئی۔

سر جو کہاں ہے..... بالکنی میں..... کمرے اور کچن کے بیچ نکلتی تھوڑی سی جگہ.....
 اس دن رات کے وقت اچانک سامنے نکل کر کھڑی ہو گئی تھی سر جو.....
 ”میم سائب، بانی رے برٹشی پور چھے بھیترو شو بو؟“ (میم صاحب، باہر ٹپ
 ہو رہی ہے..... اندر سو جاؤں)

سٹی جلدی سے بولی۔ ”سو جاؤ.....“
 سر جو کو حیرت تھی۔ ”میم سائب۔ یہ کیسی جگہ تم آ گیا۔ یہاں سب بانی بولتا۔
 اس نے ڈانٹا.....“ اپنے کام سے کام رکھو سر جو.....“

ابھتوش نے بھی سر جو کا سواگت کیا۔ ”تم نے تو کھولی کو محل بنا دیا بھانی۔ چلو اچھا
 ہے۔ جب تک تین نہیں ہو جاتے، باتیں کرنے کے لئے کوئی تو ہوگا تمہارے
 پاس۔“

”نا میں نے بمبئی میں نہیں رہنا زندگی بھر.....“ سٹی مترانے منہ بنایا..... ابھتوش!
 یہاں تو صرف گدھ ہی گدھ نظر آتے ہیں مجھے۔“

ابھتوش نے سر جو کی طرف دیکھا، جو دھیان سے ٹکلی لگائے اس طرف دیکھ رہی

تھی۔ اس کا لہجہ یکا یک بہت سنجیدہ ہو گیا۔ ”گدھ نہیں بھابی۔ یہاں وہ جانور بستے ہیں جو اپنے طور پر اپنی زندگی گزارنے کا حق نہیں رکھتے۔ پیسوں سے اپنی خوشی بھی نہیں خرید سکتے..... صرف تھکن..... وہی بیچتے ہیں، اوڑھتے ہیں..... خریدتے ہیں پیتے ہیں.....“

”میں نے انہیں گدھ کہا ہے.....“ سگی نے زور دیا۔

وہی تو کہہ رہا ہوں..... تم جنہیں دیکھتی ہو اور جیسا سمجھتی ہو، ویسا نہیں ہے۔ یہ آنکھیں خوشی ڈھونڈتی پھرتی ہیں بھابی۔ یہ خوشی کسی بھی ہنستے چہرے میں مل سکتی ہے۔

سگی مترانے تہقہ لگایا..... ”بشرطیکہ چہرہ لڑکی کا ہو۔“

سر جو سبزی لے کر پکن میں چلی گئی۔

سگی نے پکن کی طرف جاتی ہوئی ابھیتوش کی نظروں کا جائزہ لیا، جو اسی سنجیدگی بھرے لہجے میں کہہ رہا تھا۔ ”لیکن اس کے باوجود بھابی تم اسے بھوک نہیں کہہ سکتیں۔“

”بنومت“ سگی نے منہ بنا لیا..... ”کان ایسے پکڑو چاہے ویسے..... بھوک تو بھوک ہی ہوتی ہے۔ اپنی بیوی کے ہوتے دوسرے کی بیوی کی طرف جب گدھ جیسی نظر اٹھتی ہے نا.....“

ابھیتوش ہنسا..... ”تم کیوں چاہتی ہو بھابی کہ سب کچھ بدل جائے۔ سب نہ بدلے تب بھی کیا فرق پڑتا ہے۔“



پتہ نہیں کیوں اسے محسوس ہوا جیسے سر جو سبزی کاٹنے کا بہانہ لے کر ایک ٹک ابھیتوش کو دیکھتی رہی ہو اور ابھیتوش بھی باتوں کے درمیان سر جو سے باتیں کرنے کا جواز ڈھونڈتا رہا ہو..... ”کیوں سر جو..... آج چپ کیوں ہو؟ طبیعت خراب ہے

کیا؟ آج کیا بنا رہی ہو..... چائے نہیں پلاؤ گی.....؟
 ابھی توش چلا گیا تو سگی مترانے سوچا۔ ایسا کیوں ہے؟ اس نے ایسا کیوں محسوس
 کیا؟ کہیں کوئی طلب تھی کیا؟
 نا.....؟ پھر..... سر جو مستقل ابھی توش سے سٹ کر بیٹھی رہی تھی۔ کہیں کوئی برسوں
 سے ٹھنڈی پڑی آگ تھی کیا جو ذرا سا بھڑکی تھی۔



اس دن تیز تیز بارش ہو رہی تھی۔ بالکنی سے ہو کر پانی کے چھینٹ اندر کمرے تک
 آگئے تھے۔ آج صبح سے ہی سر جو کچھ زیادہ تیز آواز میں بول رہی تھی۔ بات بات پر
 سلگ اٹھتی تھی۔ غصہ ہو جاتی۔ ’بنیا کے یہاں میں نہیں جاؤں گی میم سائب.....‘ دو
 دنوں سے پانی بھی نہیں آ رہا تھا۔ نیچے پینڈ پمپ تھا۔ جسد یو تو رات میں آتا تھا۔
 سر جو نے ہاتھ پاؤں پھیلا دیئے۔ کھانا کیسے بنے گا۔ ’میں نہیں لاؤں گی
 پانی..... اتنی اتنی سیڑھیاں طکر کے نیچے جانا پڑتا ہے۔‘
 ”سر جو.....“

اس نے سر جو کا جائزہ لیا۔ ساڑھی کا آنچل ڈھلک گیا تھا۔ اس کا دو دھیا پیٹ اب
 نظروں کے سامنے تھا۔ سگی نے غور سے دیکھا، چولی کے بٹن تک ٹھیک سے نہیں لگے
 تھے۔ سر جو کے بدن سے آگ کی جھاس اٹھتی ہوئی محسوس ہوئی اسے، گرم گرم
 بھاپ۔

”اے بھابے کی دیکھن“ (ایسے کیا دیکھتی ہو میم سائب) سر جو فوراً پلٹی ایک بار
 اس نے ڈانٹا بھی۔ ”تیز تیز آواز میں کیوں بولتی ہو سر جو۔ سیدھے منہ کیوں نہیں
 بولتی۔“

جسد یو آیا تو اس نے پوچھا۔ ”یہ کیا ہو رہا ہے جسد یو۔ ایسا کیوں ہے؟“
 جسد یو کچھ زیادہ ہی تھک گیا تھا۔ ”تم تھکی تھکی سی لگ رہی ہو سگی۔ سو جاؤ۔“

”میں تک گئی ہوں۔“ سنگی نے جسد یو کے کھر درے ہاتھوں کو تھاما..... سب کچھ بدل رہا ہے جسد یو۔ اس گھر کا ماحول..... اور بھی بہت کچھ..... پتہ نہیں یہ صرف میں محسوس کر رہی ہوں یا تم بھی۔ اور بدلا ہے صرف.....“

جسد یو نے انگڑائی لی..... سر جو کے آنے سے۔“

وہ ایک دم سے چونکی۔ ابھیتوش تو کہتا ہے کچھ نہ بدلے تب بھی کیا فرق پڑتا ہے..... لیکن فرق تو پڑا ہے جسد یو۔ سر جو کے آنے سے کچھ تو فرق پڑا ہے۔



ابھیتوش کے بارے میں سنتی رہی تھی۔ سوشل ایکٹیویسٹ۔ صرف کہتا نہیں ہے کرتا بھی ہے۔ جسد یو اور اس میں اتنا فرق ہے۔ انقلاب صرف اس کے لئے بغاوت بھرا لفظ نہیں ہے بلکہ اس لفظ میں جیتا ہے۔ جسد یو خالی ہوتا تو ابھیتوش کی تعریف لے کر شروع ہو جاتا، وہ بھی ابھیتوش کو دیکھتی رہی تھی۔ بمبئی آنے کے بعد، اس کھولی میں رہنے سے لے کر اب تک۔ اتنا پیار اور دوست تو پردیس میں مشکل سے ہی ملتا ہے۔ جان چھڑکنے والا..... ذرا سے درد پر بچھ جانے والا۔ انقلاب کے تیر تو وہ شروع سے ابھیتوش میں پڑھتی رہی تھی..... اس کی سرگرمیاں..... چل میں لڑائی ہوئی۔ جھونپڑیاں خالی کرانے آئے غنڈوں سے ہاتھ پائی کی نوبت آگئی..... مل میں ہڑتال شروع کروادی۔ ابھیتوش خوب خوب ہنساتا، دنیا بھر کی باتیں لے کر بیٹھ جاتا، ان میں اپنے مسائل بھی ہوتے، دنیاوی خبریں بھی۔ روس میں لینن اور مارکس کی ہٹائی جانے والی مورتیوں کا بھی تذکرہ ہوتا۔

جسد یو کی رومانی، لچھے دار گنگلو کے تاج محل تو بہت پیچھے چھوٹ گئے تھے۔ وہ سوچتی۔ سچ کیا ایسا ہوتا ہے سنگی مترا..... وواہ (شادی) سے پہلے شوقیہ آنکھوں میں بسنے تک، لڑکی کے سامنے میل جیسے ادھیڑ نے تک۔ ابھیتوش بھی کل..... شادی کے بعد ویسا ہی ہو جائے گا جیسا جسد یو ہے..... کتنی بار بے خیالی میں اس نے جسد یو کی

کچھے (انڈرویئر) سے جھانکتی پتلی پتلی ٹانگیں اور دبے پتلے جسم کو دیکھتے ہوئے پوچھا تھا۔ ”خوابوں کا بھرم کیوں ٹوٹتا ہے جسی۔“

جسد یو چونکا تو وہ ہنستی چلی گئی۔ ”برامت ماننا، وواہ نہیں ہوا تھا۔ تو تم سپنوں میں بار بار آنے والے ہیرو تھے میرے، جو شان سے لہراتا ہوا گھوڑے پر آتا ہے اور شہزادی کا دل جیت لیتا ہے۔۔۔۔۔ تب یہ کچھے سے جھانکتی پتلی پتلی ٹانگیں نہیں تھیں تمہاری۔ تب صرف تمہارے لفظ تھے اور ان لفظوں سے بنا ہوا ایک خوبصورت سنسار۔۔۔۔۔ مجھے لگتا ہے اس عمر میں سب مرد ایسے ہی ہوتے ہیں۔ اب تمہارے بعد ابھیٹوش کو پڑ رہی ہوں۔“

جسد یو ناراض ہوتا تو وہ اسے چڑھانے کے لئے بول دیتی۔۔۔۔۔
”بی پریکیکل۔۔۔۔۔“



ابھیٹوش اور سرجو۔۔۔۔۔ کبھی کبھی اسے لگتا، کھولی اور آس پاس کے ماحول نے اس کے من میں گندگی بھردی ہے۔ ایسی ایسی باتیں کیوں سوچتی ہے وہ۔۔۔۔۔ جن کا نہ سر ہوتا ہے نہ پیر۔۔۔۔۔ دو دو باتیں کر لینے سے کوئی برا تو نہیں بن جاتا۔۔۔۔۔ سرجو میں کیا سچ مچ کوئی مانگ جاگی ہے۔۔۔۔۔ یا ابھیٹوش نے اس مانگ کو محسوس کیا ہے۔ غلط کیا ہے۔ یہ مانگ یا اس کا ایسا سوچنا یا ابھیٹوش کے چہرے سے اٹھتی نقاب۔ سگی مترا کچھ بدل رہا ہے۔۔۔۔۔ وہ قد آدم مورتی ٹوٹ رہی ہے جو تمہارے دلوں میں بستی ہے۔۔۔۔۔ ٹوٹ رہی ہے نا۔

سرجو پوچھ رہی تھی۔ ”آج بے دادا آپھے جا۔ اونا رجونو دوئی ماچھ بانا چھی۔“
دادا وہ ابھیٹوش کو کہتی ہے



سنگی چپ رہی۔ جواب نہیں دیا۔ دیوار گھڑی کی طرف دیکھا جو ٹک ٹک کرتی، جسد یو کے آنے کے وقت کا اشارہ کر رہی تھی..... ٹک ٹک..... صبح سے ہی وہ پیٹ کے درد کو لے کر پریشان تھی۔ محبت کے ان لمحوں کو پیٹ میں چھپائے کتنے ماہ گزر گئے۔ اب تو وہ ایک سنسنی خیز موڑ والی جذباتی سڑک پر کھڑی تھی۔ وہ اس کی آہٹ سنتی تھی۔ ننھے کوئل کے سر کو محسوس کرتی تھی۔ جب وہ دھیرے دھیرے پیٹ میں ہاتھ پاؤں چلاتا۔

زمانہ کتنا بدل گیا بھابی۔ ابھی توش نے اس دن ہنستے ہوئے اس کے پھولے پیٹ کو دیکھ کر گور کی (مشہور روسی ناول نگار میکسم گورکی) نے انسان کی پیدائش کا قصہ سنایا تھا۔ مزدور عورت..... تیز طوفان، بارش، وہ کسی زرسنگ ہوم میں نہیں گئی۔ کسی ڈوائف کا سہارا نہیں لیا۔ بلکہ وہ تو نیا انسان تھا۔ طوفانی ہوا، مزدوروں کے گیتوں کے بیچ، موسلا دھار بارش میں اس کا جنم ہوا تھا۔



لیکن وہ نیا انسان تو اس کے لئے بس خواب رہا..... اور کچے خوابوں کا بھی کیا ہے؟ وہ نیا انسان تو اندر ہی انڑوٹ پھوٹ کر بکھر گیا۔ کانوں میں کہیں بوڑھے کھوسٹ قدوس کا جملہ لہرایا..... بُائی تیرے کو تو اس وقت گھر میں ہونا تھا بُائی..... وطن میں..... یہ تو گیر ملک ہے..... کھیال رکھنا۔“

گندگی صرف ذہن میں ہوتی ہے کیا؟ سوچنے میں..... اس دن بھی تیز موسلا دھار بارش ہو رہی تھی..... سر جو پریشان سی اس کے سامنے تھی..... میم سائب..... پلکیں موندنے سے پہلے اسے لگا، ابھی توش اس پر جھکا ہے۔ سر جو، ابھی توش میں دھیرے دھیرے کچھ باتیں ہو رہی ہیں، جسد یو تم کہاں ہو۔ ایک گھنٹے اندھیرے کا جنگل تھا..... وہ ڈوبتی جا رہی تھی۔ نیا انسان..... اسے لگا ہولے ہولے پر نکالنے والے بچے نے اندر لمبی خاموشی اور رھ لی ہو۔ پھر ایک تیز درد اٹھا۔ درد سے

کراہتے ہو وہ ہاتھ کو اندرنا بیٹی میں لے گئی اور جب ہاتھ باہر آیا تو.....
 سنگی مترا..... جیسے یکا یک خوف سے نہا گئی..... منہ سے تیز چیخ نکل گئی۔ اس کے
 دونوں ہاتھوں نے انسان کے خون سے سنے تھے۔



بارش کب کی رک گئی۔ سنگی نے آنکھیں کھولیں تو پاس میں لگ بھگ جذبات سے
 کانپتا ہوا جسد یو کھڑا تھا.....
 سنگی.....! اس کی آواز کمزور تھی۔ وہ منہ چھپا کر وہیں بیٹھ گیا۔ سنگی نے بے امن سے
 دونوں ہاتھ اس کی طرف بڑھائے۔ تبھی جیسے ایک چھنا کا سا ہوا۔ اس نے چونک کر
 دیکھا۔

سر جو کپڑے کی گٹھری لئے اس کے سامنے کھڑی تھی۔ آنکھوں میں بغاوت کے
 سرخ ڈرے تیر رہے تھے۔

”میم سائب، امی جا چھی..... امی باڑی جا چھی..... امی پھیروت جا چھی.....“
 سنگی نے اٹھنا چاہا۔ رات کے دھندلکے میں سارا منظر سامنے تھا۔ پتھر جیسے چہرے
 سے اس نے سر جو کو گھورا.....

”ابھتیوش کب گیا..... کہاں گیا؟“

سر جو غصے سے دھاڑی..... ”او آ سے نا۔ کی لکھنے آ ہے۔“
 سنگی بت بن گئی تھی۔

سر جو زار و قطار رو رہی تھی۔ ”میم سائب..... جا رسامی نیئی، سے ویشیا۔ جن کے
 پتی نہیں ہوتے کیا وہ رنڈیاں ہوتی ہیں میم سائب..... دو بات کرنے کا مطلب کیا
 شرپر سے کپڑا الگ کرنا ہوتا ہے۔ امی تو او کے مہاپرش سمجھے بی چھلاح..... میم
 سائب ہم تو کھوس ہوتے تھے بابو کتنا پڑھا لکھا آدمی ہے..... لیکن سب کتے ہیں میم
 سائب..... سب کو گوشت کی بوٹیاں چاہئیں۔ ماش رکلرو اور دیر لکھے چھڑے پھیلو۔

آسول چہرہ بھڑیے اسے۔“

اس نے سر جو کورو کا نہیں۔

سر جو کو جانا تھا، سر جو چلی گئی۔ سنگی پہلے پھوٹ پھوٹ کر نہیں روئی تھی۔ اس نے محسوس کیا تھا، بچے تو وہ اور پیدا کر لے گی۔ ابھی تو جسد یو کو خوش رکھنے کی ضرورت ہے، مگر بے وقت آئی آندھی نے اس کے وجود کے قلعے کو ہلا کر رکھ دیا تھا۔



ایک ہفتہ کے اندر سب کچھ معلوم پر آ گیا۔ لیکن اندر کے بکھراؤ کو روکتے روکتے سنگی اپنے چہرے کی سپیدی کو چھپانہ سکی۔ اس دن کام پر جاتے ہوئے اس نے خود ہی جسد یو کے کپڑے نکالے، ناشتہ تیار کیا، جوتا آگے رکھا، کپڑوں کے بٹن لگائے۔ جسد یو حیرت سے اسے دیکھ رہا تھا..... ہاتھ میں بریف کیس تھماتے ہوئے سنگی نے اپنی دونوں وحشت زدہ آنکھیں اس کی آنکھوں میں اتا دیں۔

”سنو جسد یو۔“

اس کے لہجے میں کپکپاہٹ تھی۔ کچھ پوچھنا چاہتی ہوں تم سے.....
”جیسے وقت کی سوئی کٹھن گئی۔ جسد یو کے چہرے پر برف جیسا کچھ جم سا گیا.....
”اوہو..... ڈرو مت جسد یو.....“

اس نے ٹھنڈی سانس بھری اور اندرونی چنگاریوں کو ایک ایک کر کے نکالنا شروع کیا۔ ”میں پاگل ہو رہی ہوں جسد یو..... جو پوچھتی ہوں اس کا خیال مت کرنا۔ صحیح صحیح جواب دینا..... دیکھو میری خاطر کچھ چھپانا نہیں۔ تم مردوں سے وشوا اس اٹھتا جا رہا ہے میرا..... پھر بھی یقین دلاتی ہوں میں..... برا نہیں مانوں گی..... عام زندگی میں تم کتنی عورتوں سے ملے ہو۔ ان سے تمہارے رشتے کس حد تک رہے ہیں۔ تم بس میں سفر کرتے ہونا۔ بس میں لڑکیاں تم سے ٹکراتی ہوں گی۔ تم بھی ٹکراتے ہو گے۔ ان کے انگ چھوتے ہوں گے۔ کبھی میرے سوا کسی اور کی مانگ

نے جنم لیا ہے تمہارے اندر؟..... جسد یو یقین کرو، میں ہرگز ہرگز برا نہیں مانوں گی..... کبھی کسی کو دیکھ کر سوتی ہوئی بھوک لہرائی ہو۔ رات دن لڑکیوں سے سامنا ہوتا رہتا ہے تمہارا۔

اس پر ہڈیاں طاری تھا۔

”بولو جسد یو سچ تو یہ ہے کہ ساری ترقی پسندی ایک طرف۔ مردوں کے لئے ہم صرف گوشت کی بوٹیاں ہیں۔۔۔۔۔ مجھے بوٹیاں نہیں بننا جسد یو۔ میں مردوں میں تمیز نہیں کر پارہی..... اصول اور آدش کی ساری کتابیں مجھے جھوٹی لگ رہی ہیں اور ان کے لکھنے والے بھی۔“

وہ اب تک اس کا گریبان پکڑے ہانپ رہی تھی..... ”میری تسلی کر ادو

جسد یو۔۔۔۔۔ سچ میں برا نہیں مانوں گی جسد یو..... میں برا نہیں مانوں گی۔“



پیراڈ

(1)

رات آدھی سے زیادہ گزر چکی تھی۔ کمرے میں موت جیسا ستانا پُرا تھا۔ موت جیسا نہیں۔ کمرے میں چپکے سے ایک 'موت' آ کر گزر گئی تھی۔ جیسے تیز ہوا چلتی ہے..... سائیں سائیں..... جیسے لوہا جھکڑ چلتے ہیں..... جیسے ریگستانوں میں ریت کی آندھی بہتی ہے..... اور اس آندھی کے پاگل کر دینے والی شور و جود میں وحشت اور وحشت کے گھنگرہ و بانڈھ دیتے ہیں اور شروع ہو جاتا ہے تانڈو.....

ڈم..... ڈم..... ڈم..... ڈم..... ڈم.....

باہر کتے بھی چپ ہیں..... رات نے اپنی پراسرار خاموشی میں، موت کے جان لیوا احساس کو زندہ کر دیا ہے.....

وہ ہے.....

نہیں..... وہ نہیں ہے.....

نہیں وہ ہے..... ابھی یہیں تھی..... پلکوں سے قریب..... آنکھوں سے، ذرا سے فاصلے پر، اس کے پاؤں سے پاؤں ملا کر چلی..... اور اُس کے ہونٹوں پر چپ سی آ کر بیٹھ گئی.....

نہیں..... وہ نہیں ہے.....

رات آدھی سے زیادہ گزر چکی تھی..... وہ نہیں ہے، کا احساس گرمی کی اُمس سے کہیں زیادہ بڑھ چکا تھا..... وہ ہے، اس کمرے میں ہے۔ اُس کی آنکھوں کی بے چین پتلیوں کے سامنے.....

در، دروازے، کھڑکیاں، سب خاموش.....

وہ پاؤں دا بے چل رہا ہے..... پراسرار رات کے بدن کو روندتا ہوا..... چپ

چپ اپنی لائبریری کے کمرے میں آ گیا ہے۔ اس کمرے میں برسوں سے نہیں آیا۔ کتابیں در کتابیں..... دھول اور گرد و غبار میں ڈوبی کتابیں۔۔۔۔۔ ایک میں، ایک قطار سے سچی ہوئی کتابیں۔۔۔۔۔ امیرا کے کھلے پٹ سے جھانکتی کتابیں۔۔۔۔۔ جیسے سلیپ وا کر ہوتے ہیں۔ نیند میں چلنے والے..... وہ سلیپ وا کر بن گیا ہے..... چپ ان کتابوں کے درمیان گھوم رہا ہے۔ پھر ایک بڑی سی موٹی سی کتاب کھول کر بیٹھ گیا ہے۔

گول سی انگریزوں کے زمانے کی میز ہے۔ میز پر برٹش راج کے وقت کی ایک اونچی سی سیاہ کرسی ہے۔۔۔۔۔ وہ اس کرسی پر بیٹھ گیا ہے۔ کتاب کھل گئی ہے..... آنکھیں وحشت زدہ سی کتاب کے صفحات پر دوڑ رہی ہیں..... پیراٹھ..... وقت کی سوئی چلتے چلتے ٹھہر گئی ہے۔ حال، ماضی بن گیا ہے۔۔۔۔۔ ماضی حال۔۔۔۔۔ وہ وقت کی گردش سے دور نکلنے کی کوشش کر رہا ہے۔

پیراٹھ۔۔۔۔۔

زندگی سوری ہے اور اندھیرے میں پیراٹھ جاگ گئے ہیں۔ ہزاروں کی تعداد میں

پیراٹھ.....

اُس کی آنکھیں نشہ میں ڈوبی لگ رہی ہیں..... ایک جب سی بے اطمینانی اُس کے وجود پر حاوی ہے۔۔۔۔۔ کسی بڑے منکر کی طرح وہ کتاب پر جھک گیا ہے۔۔۔۔۔ آنکھیں بند ہیں..... ہونٹ آہستہ آہستہ بڑبڑا رہے ہیں..... نیل ہے..... نیل ہے..... نیل کہیں جا ہی نہیں سکتی..... نیل ہے..... یہیں آس پاس..... وہ اسے محسوس کر سکتا ہے..... اُسے چھو سکتا ہے..... چھو سکتا ہے.....

تم کہاں ہو

کہاں ہو نیل.....

کہاں چھپ گئی ہو.....؟

پھر جیسے معصوم ہنسی کی 'جھڑی' لگ گئی۔

لو آگئی۔

کہاں تھی نیل؟

یہیں تو تھی۔

یہاں۔

ہاں، تمہاری کتابوں میں۔

کتابوں سے باہر نکلو۔۔۔ باہر نکلو نیل۔۔۔ میرا ہاتھ تھامو۔۔۔ چلو۔۔۔ چلنے کی پریکٹس کرو۔۔۔ پریکٹس کرو نیل۔۔۔

پھر وہی معصوم ہنسی۔۔۔ 'میں ایسے ہی ٹھیک ہوں۔ چلوں گی نہیں۔ بچانوں گی نہیں۔۔۔ اٹھوں گی نہیں۔ بیٹھوں گی نہیں۔ بس تمہاری آنکھوں میں آنکھیں ڈال دوں گی۔۔۔ آنکھیں نہیں۔۔۔ پوری پوری خود کو ڈال دوں گی۔۔۔ پتلیوں کے جھولے میں جھولہ، جھولوں گی۔۔۔ جھولہ ٹوٹ گیا تو۔۔۔؟'

کمرے میں اڑتی ہوئی ایک چمکا دڑا آگئی تھی۔۔۔ بلب کی مدہم روشنی۔۔۔ بے رونق دیواریں۔۔۔ دھول سے بھری المیرا۔۔۔

فادر تھامسن سر پر کیپ برابر کرتے ہیں۔ سینے پر کراس کے نشان بناتے ہیں۔ پھر کہتے ہیں۔۔۔ یہ سب کیوں جاننا چاہتے ہو اسلم شیرازی۔۔۔ دُنیا ایک دھند ہے۔ جو اس دھند سے باہر نکل گیا، اسے بھول جاؤ۔

ایک لمبی سانس۔۔۔ آپ مجھے پیرامڈ کے بارے میں بتا رہے تھے۔

'قدیم داستانیں۔۔۔ فادر تھامسن کے چہرے پر بل پڑ گئے ہیں۔۔۔ ہاں، کیا بتا رہا تھا۔۔۔ ہاں۔ وہاں گیا تھا میں۔ اسفنک کے جنوب میں۔ ایک چھوٹی سی بستی تھی۔ ۲۰ سے ۲۵ ہزار مزدوروں پر مشتمل۔ (تھقہہ)۔۔۔ بستی نہیں، مزدوروں کا قبرستان کہو۔ قبرستان۔۔۔'

’سب مردے تھے.....؟‘

’نہیں۔ ہاں۔۔۔۔۔ مردے..... ہم کون سے مردے نہیں ہیں اسلم شیرازی.....
سب مردے ہیں..... وہ مرے ہوؤں کے لیے کام کرتے تھے..... جیسے گورکن
ہوتے ہیں تمہارے ہاں۔‘

’گورکن قبر تیار کرتے ہیں۔‘

ایک ہی بات ہے۔۔۔۔۔

فادر ہنستے ہیں۔۔۔۔۔ گورکن زندہ رکھنے کا راز نہیں جانتے۔ قدیم میاں..... ان
میوں کو صدیاں دینے والے مزدور جانتے تھے کہ مرنے کے بعد بھی انسان کو زندہ
کیسے رکھا جاسکتا ہے..... تمہیں یقین نہیں آئے گا اسلم شیرازی مگر میں ایسے کچھ
مزدوروں سے ملا ہوں۔ وہ بتاتے ہیں۔ انہوں نے رات کے وقت ایسے کئی میوں
کی کھلی آنکھیں دیکھی ہیں۔ ان سے گفتگو کی ہے۔ نا قابل یقین مگر سچ۔۔۔۔۔

فادر ایک بار پھر کراس چومتے ہیں۔۔۔۔۔

’نیل‘ بن رہی ہے

نہیں پیارے قارئین، یہ کہانی وہاں سے شروع نہیں ہو سکتی، جہاں سے آپ
چاہتے ہیں۔۔۔۔۔ اس کہانی کے لیے ۵۷-۵۸ برسوں کا ایک ملک ہے، جہاں
مسلسل ایمانداری اور وفاداری کی دہائیاں دینے کے بعد بھی اسلم شیرازی گھٹتا ہی
رہتا ہے۔۔۔۔۔ گھٹتے گھٹتے ضدی اور چرچر ہو گیا ہے۔ غصو اور بددماغ بھی۔۔۔۔۔

وہ اپنا تمام تر غصہ، اپنی بیوی فاطمہ پر نکالتا ہے۔۔۔۔۔

’جہنم میں جائیں مسلمان.....؟‘

کیوں؟

’کیونکہ وہ جہنم میں جانے کے لیے ہی بنے ہیں۔‘

ایسا کیا کر دیا مسلمانوں نے؟

کیا کر دیا۔۔۔؟ اسلم شیرازی غصے سے چیخ مارتا ہے۔ 'کیا نہیں کر دیا۔ پاکستان سے افغان تک۔۔۔۔۔ بابرئ مسجد سے لے کر۔۔۔۔۔'

وہ ایک لمحے کو رکتا ہے۔۔۔ ہم چپ کیوں نہیں رہ سکتے۔ اقلیت میں ہیں اس لیے۔۔۔۔۔

فاطمہ اس جملے کو دہراتی ہے۔۔۔ جو اقلیت میں ہیں، انہیں چپ رہنا چاہئے۔ کیوں؟ مرجانا چاہیے۔۔۔'

'نہیں مرجانا نہیں۔ بس چپ رہنا چاہیے۔'

تب نیل نہیں بنی تھی۔ نیل نہیں آئی تھی۔ نیل کا جنم نہیں ہوا تھا۔ اسلم شیرازی عمر کی چالیس پانچ پر کھڑا، آزادی کے بعد ہونے والے واقعات کے دھویں میں پلا بڑھا صرف اور صرف غصہ کرنے کے لیے پیدا ہوا تھا۔ ایک بے حد حساس اور جذباتی آدمی۔۔۔

فادر اسمتھر پڑوس میں ہیں۔ کبھی کیتھولک چرچ میں ہوا کرتے تھے۔ اب نہیں۔ چرچ کی آپسی سیاست سے گھبرا کر استعفیٰ دے کر چلے آئے۔ آنکھوں پر خوبصورت سا گولڈن فریم کا چشمہ۔۔۔ بڑی سی داڑھی۔۔۔ گیہواں رنگ۔۔۔ وہ اسلم شیرازی کے غصے پر بار بار ہنس دیتے ہیں۔۔۔

'اقلیتوں نے اس ملک پر بہت ظلم ڈھائے ہیں۔ ناراض کیوں ہوتے ہو۔۔۔' میں نے تو نہیں ڈھائے۔۔۔'

تم نے تم نے ہی نام بدل کر ڈھائے ہیں۔ میں نے بھی۔۔۔ فادر تھا مسن زور زور سے ہنستے ہیں۔ غلطی یہ ہے کہ یہ اتہاس نہیں بھول سکتے۔ اس لیے اتہاس بدل دینا چاہتے ہیں۔ دیکھو اسلم شیرازی۔ ہم دونوں اسی لیے دوست ہیں کہ ہم دونوں اقلیت میں ہیں۔۔۔'

'اقلیت میں ہونا جرم ہے!'

ہاں۔ جرم ہے۔ سچی بات تو یہ ہے کہ اس ملک میں اقلیت میں ہونا سب سے بڑا جرم ہے۔ انہیں اکثریت میں ہونے کے فائدے نہیں ملیں گے تو وہ یہ جرم کریں گے۔ بار بار کریں گے۔ کیونکہ پچارے ایک سرکار تک اپنی نہیں بنا سکتے۔ بناتے بھی ہیں تو کئی وچار دھاراؤں کا ہیوگ مانگنا پڑتا ہے۔“

اسلم شیرازی کو ڈر لگتا ہے۔ وہ مکمل طور پر آگے تو.....؟

’اتنا کیوں سوچتے ہو۔ تب کیا ہوگا۔ ہمارا جینا مشکل ہو جائے گا۔ مگر.....‘

فادر ہنستے ہیں۔ اس وقت ہم نہیں ہوں گے۔ ہمارے بچے ہوں گے۔ فکر کیوں کرتے ہو۔ بچے سمجھیں گے۔‘

’بچے آتو جائیں پہلے.....‘ اسلم شیرازی نے سر جھکا لیا۔ فاطمہ کہتی ہے کہ.....‘

ہو..... ہو..... فادر نے اس کے کندھے پر ہاتھ رکھ دیا۔ تمہیں لڑکی ہوگی۔ دیکھ لینا۔ ایک اقلیت لڑکی۔ تمہاری، اقلیتوں کی آبادی میں ایک لڑکی کا اضافہ۔

تب نیل نہیں بنی تھی.....



ممکن ہے، بہت ساری باتوں کا اس کہانی کے ساتھ کوئی لینا دینا نہ ہو، مگر اسلم شیرازی۔۔۔ ہوش سنبھالنے سے اب تک، یعنی فاطمہ کے زندگی میں آنے اور نیل کے بننے تک، دن اور تاریخ کے حساب سے چھوٹی سے چھوٹی بات کا گواہ رہا ہے۔ مثلاً اُس کے گھر والے بتاتے تھے کہ جب وہ پیدا ہوا، شہر میں کرفیو لگا ہوا تھا۔ جس دن اُس کا عقیقہ ہوا، اس دن گھر پر مشکل سے چند لوگ آئے تھے۔ کسی کو بھی اس موقع پر نہ آنے کے لیے کوئی سا بھی بہانہ بنانے کی ضرورت نہیں تھی۔ اس لیے کہ شہر کی فضا اچھی نہیں تھی۔ اور کئی علاقوں سے توڑ پھوڑ کی خبریں بھی موصول ہوتی رہی تھیں۔ جس دن گھر کے پاس والے مدرسہ میں اُس کا نام لکھایا جانا طے ہوا

تھا، اس دن نام اس لیے نہیں لکھا جاسکا کہ محلے کی مسجد کے پاس کسی نے سور کے گوشت کی ہڈی ڈال دی تھی۔ یہاں جان بوجھ کر صرف وہی معاملے درج کیے جا رہے ہیں، جو اسلام شیرازی کے ساتھ گزرے۔ جب کہ انگلیوں پر گنے جانے والے وہ دن اور تاریخ بھی یاد ہیں کہ بدلیج ماموں کے نکاح کے دن کیا ہوا۔ ریشمہ آپنی کی شادی کے روز کہاں بم چھوٹا۔ یوسف بھائی نے جس دن پہلی بار اپنی دکان کھولی، اس دن محلے میں ہوئے ہنگامے میں کافی دکانیں لوٹ لی گئیں اور.....

بچپن سے آنکھ چوٹی کے اس کھیل میں بڑے ہونے تک، آسمان میں پھیلتے منڈراتے دھویں رہ گئے تھے، جس کو سہاسہاسا دیکھتا ہوا اسلام شیرازی اپنی تقدیر کا ماتم کرنے پر مجبور تھا۔

تب نیل نہیں آئی تھی۔

ہاں، چپکے سے، کھلے روشندان سے آتی روشنی کی طرح، فاطمہ نے اس کی زندگی میں دستک دی تھی۔

’اب اتنا اندھیرا بھی نہیں ہے، جتنا تم سوچتے ہو.....‘

’پتہ نہیں.....‘

’سب کچھ معمول کے مطابق چل رہا ہے۔ کیا یہ غنیمت نہیں کہ ہم ہنس سکتے ہیں۔ پڑھ سکتے ہیں..... خوش ہو سکتے ہیں۔ اور..... پیار کر سکتے ہیں۔‘

’پیار..... ایک ڈراؤنے ماحول میں.....‘

’ڈراؤنے ماحول میں.....؟، فاطمہ نے چونک کر اسکی طرف دیکھا۔ کہاں ہے، ڈراؤنا ماحول۔؟ چلو مجھے دکھاؤ..... اس کی کانپتی انگلیاں، اس کی ہتھیلیوں پر ناچ رہی تھیں۔‘ پاگل پن ہے تمہارا۔ سب جگہ ایسا ہی ہے۔ پڑوسی ملکوں کی بات چھوڑو، یورپ میں دیکھ لو۔ وہاں کیا ہو رہا ہے.....

’لیکن جہاں کہیں بھی ہو رہا ہے، ہونے والی ہر دہشت گردی مسلمانوں سے جوڑ

دی جاتی ہے.....

’جوڑ اس لیے دی جاتی ہے..... کہ تم کر رہے ہو۔ میرا مطلب ہے.....‘ فاطمہ نے اس کے ہاتھوں کو مضبوطی سے تھام لیا۔۔۔۔۔ ’مسلمان ایسا کیوں کر رہے ہیں آخر۔۔۔۔۔ کشمیر میں یا باہری ملکوں میں۔۔۔۔۔ جان لینے والوں کو قاتل یا ہتھیارا کہنے کی مہم کیوں شروع نہیں ہوتی۔ ایسے لوگوں کو پکڑو اور شوٹ کر دو۔۔۔۔۔ مسلمان کریں گے تو مسلمان ہی بدنام ہوں گے، نا.....‘

فاطمہ کی آنکھوں کا رنگ یکا یک بدلا تھا..... ’زندگی میں جنگ اور خوف سے الگ بھی ایک راستہ ہوتا ہے۔ اس راستہ کو سمجھو۔ ہمیں اسی راستے پر چلنا ہے..... دور تک..... ایک ساتھ.....‘

’اُس نے سر جھکا لیا۔ ہونٹ لرز رہے تھے..... پتہ نہیں کیوں۔ ہاں، پتہ نہیں کیوں، بار بار ڈرجاتا ہوں۔ اب تو جیسے ڈر جانے کی عادت پڑ جانی چاہئے تھی۔ ذرا سا آسمان صاف ہوتا ہے، دل میں جمی گرو کے ٹپنے کا خیال آتا ہے کہ پھر وہی دھند۔ اس دھند میں کچھ بھی نظر نہیں آتا۔ پھر سے وہی خوف کے خمیے.....‘

’اس خوف سے باہر کیوں نہیں نکلتے.....‘

کیسے نکلوں..... نکلنا چاہتا ہوں مگر..... ’مجھے یقین ہے‘ اُس کی آواز پھنسی پھنسی اور ڈری ڈری تھی.....

’نہیں تمہیں نکلنا ہوگا۔ آہ تم اس بات کو بھی بھول گئے کہ.....‘ فاطمہ نے آگے بڑھ کر اس کا کانپنا ہوا ہاتھ اپنے پھولے ہوئے پیٹ پر رکھا..... یہاں دیکھو..... میرے لیے نہیں تو کم از کم..... ایک خوش رنگ تلی تمہارے آنگن میں کھیلنے کے لیے آنے والی ہے۔ سمجھ رہے ہونا.....‘

’ایک خوش رنگ تلی.....‘ اسلم شیرازی نے جبراً مسکرانے کی کوشش کی۔ فاطمہ کو پٹ کر دیکھا۔ وہ جیسے اعتقاد بھری نظروں سے اس کی طرف دیکھ رہی تھی۔ ماں بننے

کا ایک مقدس احساس اس کے چہرے سے عیاں تھا۔ اسلم شیرازی کو لگا، وہ پہلے سے کچھ زیادہ مضبوط ہو گئی ہے اور اس مضبوطی میں پیٹ میں تیرنے والے، ہولے ہولے چلنے والے اس نئے انسان کا بھی ہاتھ ہو..... جسے وہ محض 'خوف' کی شکلوں میں دیکھ رہا تھا۔ آہ اپنے ہی بچے کے لیے یہ احساس کتنا ڈراؤنا تھا..... بال..... خوف جیسے..... ایک دوسرے میں گتھے، الجھے ہوئے..... جیسے پتلے دبلے ریگتے ہوئے سانپ ہوتے ہیں۔ آنکھیں خوف زدہ..... ہاتھ ٹیڑھے میڑھے..... جسے خوف اور وحشت نے مل کر ایک 'لنج بیچ' سی شکل دے ڈالی ہو..... اور جسم..... تھر تھراتا، بلتا ہوا سا..... جیسے پارکنسٹر ڈیریز کے مارے ہوئے، عمر دراز لوگ ہوتے ہیں۔ ہلتے ہوئے..... مسلسل ہلتے ہوئے..... دماغ سے کمزور..... دونوں پاؤں پاس پاس دابے، چلنے کی آزمائش سے گزرتے ہوئے..... ہونٹ، آنکھیں، چہرہ..... جسم..... جیسے اندر مسلسل ہلتے ہوئے، خوف نے اس نئے انسان کو خوف کی علامت بنا کر اس دنیا میں بھیج دیا ہو.....

جیسے کوئی ڈراؤنا سپنا ہوتا ہے..... نیل کے دنیا میں قدم رکھنے تک بار بار اسلم شیرازی اس سپنے سے زخمی ہوتا رہا.....
 نہیں، ایسا نہیں ہونا چاہیے.....

'مائی ڈیر..... ایسا ہوتا ہے..... ہوتا ہے.....' فادر تھا من اس کے ساتھ صبح کی چائے پی رہے تھے۔ دھوپ چاروں طرف کھلی کھلی لگ رہی تھی۔ کبوتروں کے جھنڈ آسمان پر تیرتے ہوئے ایک طرف سے دوسری جانب پرواز کر رہے تھے۔ اُسے احساس ہوا۔ فادر کی آنکھیں اس کی آنکھوں میں اتر آئی ہیں.....

'پیراڈ۔ تم نے پھر کوئی بھیانک سپنا دیکھا کیا.....؟'
 'آہ، نہیں فادر.....' اُس کے لہجے میں تھر تھراہٹ تھی..... آپ تو سب کچھ پڑھ لیتے ہیں.....'

ایک اقلیت کا آدمی، اپنے ہی جیسے آدمی کا درد سمجھتا ہے۔۔۔۔۔ فادر مسکرائے۔۔۔۔۔ پیراڈ میں نیا کچھ بھی نہیں مائی ڈیر۔ بس، کچھ لوگ مرنے کے بعد بھی یہ قبول کرنے کو تیار نہیں ہوتے کہ وہ مر چکے ہیں۔ اس لیے وہ اپنی زندگی میں ہی مرنے کے بعد کے جشن کی تیاری کر چکے ہوتے ہیں۔ قیمتی سامان۔ آنکھیں کھلنے کے بعد پتہ نہیں کس چیز کی ضرورت محسوس ہو۔ کچھ لوگ تو اپنے نوکر، کینڑوں کو بھی مرنے کے بعد آس پاس سلائے جانے کی وصیت کر جاتے تھے تاکہ آنکھیں کھلتے ہی وہ اپنے نوکروں کو آواز دے کر جگا سکیں۔۔۔۔۔

’تو کیا کبھی کسی کی آنکھیں کھلیں؟ میرا مطلب ہے۔۔۔۔۔‘

’ارے نہیں۔۔۔۔۔‘ فادر تھا مسن ہنسے۔ ’مرنے کے بعد کوئی زندہ ہوتا ہے کیا؟ ہنستے ہنستے وہ چپ ہوتے ہیں۔۔۔۔۔ تم اسے تہذیب کی اس نہ ختم ہونے والی کہانی سے جوڑ سکتے ہو، جس کے بارے میں کہا جاتا ہے کہ ایک دن سب کچھ فنا ہو جانا ہے۔ سمجھ رہے ہونا۔ پتھروں پر لکھی تحریریں انہیں ہم تک پہنچاتی ہیں۔۔۔۔۔ اڑتی ہوئی ریت، تیز چلتی ہوئی ہوا، آسمان پر روشن سورج ہر بار ان مٹ گئی تہذیبوں کے لیے ہمارے اندر ایک نہ ختم ہونے والا تجسس پیدا کرتا ہے۔۔۔۔۔ یہ موت اور موت کے بعد بھی زندگی کو بچائے رکھنے کا وہ اسرار ہے، جسے انسان کھونا نہیں چاہتا۔ اونچی سے اونچی عمارتیں بنانے والا اور دنیا میں حکومت کے خواب دیکھنے والا بھی یہ جانتا ہے کہ ایک دن۔۔۔۔۔ ایک دن وہ مر جائے گا۔ مگر آہ۔۔۔۔۔ وہ مرنے کے بعد پھر زندہ رہنا چاہتا ہے۔۔۔۔۔‘ فادر تھا مسن مسکرائے۔۔۔۔۔ جیسے تمہارے اندر کا خوف۔ تم نے برسوں سے کسی فرعون یا شہنشاہ کی طرح اپنے اندر کے خوف کو، اپنے دل کی مٹی میں سلا دیا ہے۔ مگر آہ۔۔۔۔۔ یہاں الٹا ہے مائی فرینڈ۔۔۔۔۔ وہ خوف جاگ گیا ہے اور دیکھو تو سہی، جیسے جیسے تمہارے یہاں ولادت کا دن قریب آتا جا رہا ہے، وہ خوف مسلسل تمہارے چہرے سے عیاں ہو رہا ہے۔ مگر کیوں مائی ڈیر فرینڈ۔۔۔۔۔



حقیقت یہ ہے کہ اسلم شیرازی اس راز سے خود بھی واقف نہیں تھا۔ اپنے خوف کو وہ الگ الگ شکلوں میں دیکھتا اور محسوس کرتا تھا۔ مثلاً جس بستر پر وہ سو رہا ہے، اس کے ٹھیک اوپر گرمی کے موسم میں اپنی پتلیوں کے ساتھ ناچتا ہوا پنکھا۔ اس پر گر سکتا ہے گھر سے باہر نکلتے ہی گھر کا کوئی بھی فرد انجانے حادثے کا شکار ہو سکتا ہے۔ اگر ٹرین سے کہیں باہر کا سفر ہے تو ممکن ہے آگے ریل کی پٹریاں ٹوٹی ہوئی ہوں اور چیختی چنگھارتی ٹرین کسی حادثے کا شکار ہو سکتی ہو۔ اسلم شیرازی گھر سے باہر ہوتا تو فاطمہ میں دل الجھا ہوا ہوتا۔ پتہ نہیں گیس کھلا نہ چھوڑ دیا ہو۔ ٹائلز کی زمین کتنی چکنی ہوتی ہے، کہیں پاؤں نہ پھسل گیا ہو۔ پھر فادر تھا مسن کی آواز اس پر حاوی ہو جاتی۔ تم نے اپنے دل کے نہاں خانے میں ایک پیراٹھ بنا لیا ہے۔ اس میں تمہارا خوف سو رہا ہے مگر افسوس۔ اس خوف کی آنکھیں بار بار کھل جاتی ہیں۔

کبھی کبھی زور زور سے چلانے کی خواہش ہوتی۔ مجھے اس پیراٹھ سے مکتی دے دو۔ میں اس خوف سے آزاد ہونا چاہتا ہوں۔

’مگر کیسے.....؟‘

’اگر میں سوچ لوں کہ آسمان پر چمکتا ہوا سورج پہلے سے کہیں زیادہ چمکیلا ہو گیا ہے.....‘

تم نہیں سوچ سکتے.....

’اگر میں سوچ لوں کہ..... آسمان پر چمکتی تاروں کی بارات، میری اپنی زندگی میں اتر آئی ہے.....‘

وہم ہے تمہارا.....

اگر میں سوچ لوں کہ..... آہ، تم کچھ بھی نہیں سوچ سکتے۔ اس لیے کہ تم صرف اور

صرف خوف کے سائے میں جیتے رہے ہو..... شاید آزادی کے ان ۵۸ برسوں میں صرف اور صرف ایک اقلیت ہونے کا احساس تمہارے اندر رہ گیا تھا، جو ہر قدم پر تم کو ڈرانے، دھمکانے کے لیے تیار رہتا تھا۔ نہیں، اس طرف مت جاؤ۔ خطرہ ہے۔ وہ تمہارے کلیگ نہیں ہیں، دوسرے مذہب کے ہیں۔ ترشول دھاری۔۔۔ مذہب کی اپنی راہیں اپنے قانون ہوتے ہیں۔۔۔ اُن کے قانون تمہارے قانون، سے اور ان کی راہیں تمہارے راستہ سے مختلف ہیں۔ اسلم شیرازی نہیں جانتا تھا کہ ایسا صرف وہی سوچ رہا ہے یا ایسا وہ دوسرے بھی سوچ رہے تھے جو اُس کی طرح ایک اقلیت گھرانے میں پیدا ہوتے ہیں۔ شاید اسی لیے آتش بازی یا پٹاخہ کی آوازیں اس کے اندر خوف ہی خوف بھرنے کا کام کیا کرتی تھیں۔۔۔

تو یہ اُنہی دنوں کا قصہ ہے جب پیراٹڈ بار بار اسلم شیرازی کے خوابوں میں آ رہا تھا اور بقول فاطمہ، نیل بن رہی تھی۔۔۔ اور یہ اُسی لہو لہو شام کا واقعہ ہے جب شہر سے پانچ کیلومیٹر دور پانچ پیر کی مزار کے پاس ایک مردے کی آخری رسومات کو لے کر دو فریقے کے لوگ آپس میں لڑ گئے تھے۔ اُس دن وہ دفتر میں تھا۔ شام کے پانچ بجے تک جب یہ خبر اس تک پہنچی تو اس نے پہلا کام یہ کیا، بغیر کسی کو بتائے دفتر چھوڑ دیا۔۔۔ باہر آیا، تو سنہرے آسمان کا رنگ مختلف نظر آیا۔۔۔

شاید ایک فاختہ تھی، جو اس کے باہر آتے ہی آسمان پر دوڑ تک اڑتی چلی گئی تھی۔ نہیں وہ گدھ تھا۔ اور یقیناً یہ اس کی نظروں کا دھوکہ نہیں تھا۔ اسلم شیرازی نے گدھ کی تیز آنکھوں میں ایسی چمک محسوس کر لی تھی، جو کسی مردے کو دیکھ کر پیدا ہوتی ہیں۔۔۔ شہر کی دکانوں پر شٹر گر رہے تھے۔ لوگ جلد بازی میں نظر آرہے تھے۔۔۔ یہ وہی لمحہ تھا، جب حواس باختہ، گھر کے اندر داخل ہونے پر اُس کی تیز تیز چلتی ہوئی سانسوں اور چہرے کے اڑے ہوئے رنگ کی پرواہ کیے بغیر فاطمہ نے دو ٹوک انداز میں آج کے دن کے سب سے بڑے واقعہ کی روداد سنائی۔۔۔

’اپنا ڈراسہا چہرہ واش بیسن کے حوالے کر دو اور ہاں سنو۔ میری طبیعت خراب لگ رہی ہے۔ ممکن ہے..... ممکن ہے.....، اس نے سنبھل کر اس کی آنکھوں میں جھانکنے کی کوشش کی.....

’ممکن ہے، نیل کے آنے کا وقت ہو گیا ہو.....‘

’اوہ یقیناً‘

واش بیسن پر اپنا چہرہ دھوتے ہوئے وہ پُر امید تھا۔ یقیناً، نیل نے اپنے لیے ایک ایسے موسم کا انتخاب کیا ہے، جیسا کہ اس نے سوچا تھا۔ ایک جلتی ہوئی شام۔ آسمان پر منڈراتا گدھ۔ اور شہر کی خطرناک فضا۔

آدھی رات ہوتے ہوتے شہر کے مختلف علاقوں سے لوٹ پاٹ کی خبریں موصول ہو چکی تھیں۔ اور یہی وہ وقت تھا جب نیل نے اُس کی دنیا میں آنے کے لیے اپنے ننھے منے ہاتھ پاؤں نکالے تھے۔ مگر کہاں۔ نیل کہاں تھی.....؟

اس سے پہلے کہ وہ چیخنے کی کوشش کرتا، ڈاکٹر نے اسے تسلی دینے کی کوشش کی..... ’نہیں۔ آپ کو پریشان ہونے کی ضرورت نہیں ہے..... وہ ہے..... مگر بننے کے عمل میں ہے..... اور..... کیا کیجئے گا۔ کچھ بچے..... ہوتے ہی ایسے ہیں..... دل چھوٹا مت کیجئے۔ ابھی بچے کو نگرانی کی سخت ضرورت ہے۔‘

نیل کے بننے کے بعد

آرمینیا آرٹ سینٹر بلڈنگ کے دوسرے مالے پر اس کا کمرہ تھا۔ ان جی اوز کی طرف سے چلائی جانے والی اس ایگزوائٹیشن تنظیم کا مقصد تھا، ’ہم اپنی قدیم تہذیب کو بچانے کی کوشش کر رہے ہیں۔ شروع کے بے روزگاری کے دنوں میں جب فاطمہ زندگی میں نہیں آئی تھی، تبھی سے وہ اس تنظیم میں شامل ہو گیا تھا۔ اس وقت کم پیسے ملتے تھے۔ دفتر بھی کسی چھوٹی جگہ کے ایک کمرے میں تھا۔ بہت ممکن ہے، اس وقت تک تہذیب کو بچانے کی مہم نے زور نہیں پکڑا ہو۔ پھر جیسے جیسے ان جی اوز پر گاڈ

کی مہربانی ہونے لگی، پیسے برسنے لگے۔ کام بڑھ گئے۔ آرمینیا آرٹ سینٹر بلڈنگ کرائے پر لے لی گئی۔ 'سیو اور سی انٹرنیشنل' سے متعلق معلومات حاصل کرنے کا کام اس کے ذمہ تھا۔ انٹرنیٹ، پبلک سروس، ایفرو ایشیائی سروے کے بعد اس کے ساتھ جڑے ہوئے لوگ اپنی اپنی رپورٹ تیار کرتے تھے۔ ان جی اوز کی طرف سے پابندی سے، ہر ماہ ایک میگزین بھی شائع ہوتی تھی۔ اس کا اسٹاف الگ سے تھا۔ یہاں سے بہت چھوٹی چھوٹی معلوماتیں جمع کر کے اس کی رپورٹ ہیڈ کوارٹر بھجوائی جاتی تھیں۔ مثلاً اجودھیا کی مٹی میں پراجین سمیٹا تلاش کرنے کا مسئلہ ہو۔ ایک ایسی مٹی جو زمانہ قدیم میں راجہ دشرتھ کے وقت کی مٹی سے میل کھا سکتی ہو۔ سینکڑوں فٹ نیچے کی زمین سے، آثار قدیمہ کے طور پر کچھ بھی پالینے کا تجسس، تہذیبوں پر ریسرچ کرنے والوں کی آنکھوں میں ایک انوکھی چمک بھر دیتا تھا۔ حقیقت یہ ہے کہ اس نے ایسی چمک کے پیچھے ہر بار اپنے لیے نفرت کے رنگوں کو ہی محسوس کیا تھا۔ جیسے وہ لکھیا سنگھ کا بچہ.....

یقینی طور پر کہہ سکتا ہوں کہ آپ لکھیا سنگھ کو نہیں جانتے۔ اُسے جاننا ایسا کوئی ضروری بھی نہیں ہے۔ مگر لکھیا سنگھ ان لوگوں میں سے ایک ہے، جو ہر بار اسلام شیرازی جیسے لوگوں کے راستہ میں اپنی زہریلی باتوں کا دھواں بچھا دیتے ہیں۔ جیسے اس دن..... لکھیا سنگھ کا لہجہ سخت ہو گیا تھا۔

'مان لو۔ کھدائی سے ایسا کچھ برآمد ہو جاتا ہے میاں، جو تمہارے لیے تصدیق دے، کہ وہاں ہم ہی ہم تھے تو پھر..... بوریا اٹھاؤ گے۔ پاکستان جاؤ گے.....'

'کیوں؟'

'نا..... تمہیں تو نہ چٹ منظور نہ پٹ.....'

اُسے احساس تھا، لکھیا جیسے لوگوں کی تعداد بڑھ رہی ہے۔ لیکن اس 'تہذیب بچاؤ' جیسی مہم میں بھی، ایسے لوگوں کی شمولیت بڑھتی جائے گی، اُسے اس کا اندازہ نہیں

تھا۔ آرمینیا آرٹ سینٹر کے اس کشادہ ایر کنڈیشن کمرے میں اسلم شیرازی پر جو ذمہ داریاں ڈالی گئی تھیں وہ عام طور پر پراچین گرنٹھوں، سنسکرتی یا کسی ایسے سروے سے متعلق ہوتیں، جہاں پراچین بھارت کو لے کر کسی نئی معلومات کو دوسروں تک پہنچانا ہوتا تھا۔ عام طور پر کسی نئی رپورٹ کو بناتے ہوئے لکھیا سنگھ ایسے طنز بھرے جملے اُس کی طرف ضرور اچھالتے۔ دیکھا۔ تمہارا اسلام یہاں بھی نہیں ہے، ارے تمہاری پونچھ عرب میں تھی تو یہاں کیسے نظر آئے گی.....؟

لکھیا سنگھ سنجیدہ ہو جاتا۔ تمہاری جڑ، تمہاری تہذیبیں یہاں نہیں ملیں گی شیرازی۔ مغلوں کی یادگار بھی کھو ڈوالو تو ہماری ہی ہڈیاں اور نشانیوں ملیں گی۔ کیوں؟ ہماری مردہ ہڈیوں پر بھی تم عمارتیں بنانے سے نہیں چو کے..... واپس اپنی میز تک لوٹنے تک لکھیا سنگھ کے زور دار قہقہے اس کا پیچھا نہیں چھوڑتے تھے۔

آتے جاتے وہ ہر بار اپنی زہریلی گفتگو کا ایک تیر چھوڑ ہی دیتا تھا۔ یار شیرازی کیوں پنکا لے رہے ہو ہم سے..... تم لوگ مل کر مندر کیوں نہیں بنا دیتے.....؟

’ڈرتے ڈرتے اس نے اپنی زبان کھولی تھی..... پھر تم اور جگہ بھی اپنا حق مانگو گے.....‘

’تو؟‘ لکھیا کے چہرے کا رنگ تبدیل ہوا تھا۔ پھر یکا یک وہ قہقہہ لگا کر ہنسا..... ہم اور مانگیں گے تم اور بنوادینا۔ ہم مانگتے جائیں گے تم بنواتے جانا۔ وہ ایک بار پھر خونخوار چہرے کے ساتھ سامنے ہوتا۔ ’تم کیا سوچتے ہو۔ تم سالے تو باہر سے آئے تھے۔ اور ہم تھے سیدھے سادے لوگ۔ پانی اور پوترتا کا رشتہ ہی جانتے تھے۔ شدھ بھوجن، شا کاہاری بھوجن، پہننے کو سادا لباس۔ اور اس سے زیادہ کیا تھا ہمارے پاس۔ نہ لڑنا جانتے تھے نہ تمہاری طرح مکاری اور

عیاری جانتے تھے۔ یہ سب تو تم نے سکھایا۔ بار بار حملہ کر کے ہمارے مندروں کو لوٹا۔ ہمیں کمزور بنایا۔۔۔ اب آہستہ آہستہ سیاست ہم نے بھی سیکھ لی تو۔۔۔ ہم وہی کریں گے جو تم نے کیا تھا۔ اہنسا پر موڈ دھر مایا گاندھی جی کے سدھانتوں کا گیگ نہیں ہے۔ یہ گیگ ہے بدل لینے کا۔ دھرم کو سزا ٹھا کر جینے کا حق دینا ہے، تو دھرم کو راجینی سے جوڑنا ہوگا۔۔۔۔۔



سچ یہ ہے کہ اسلم شیرازی ہر بار ڈر جاتا تھا۔۔۔ ہر بار لکھیا کی آواز سے خوف میں مبتلا کر دیتی تھی۔ ایک تو پردیس کا معاملہ پھر یہی پردیس جب اپنا ویس بن گیا تو بجائے گھٹنے یا کم ہونے کے اس کے اندر کے خوف میں بھی مزید اضافہ ہوتا رہا۔ کیونکہ پہلے فاطمہ نہیں آئی تھی۔ پہلے زندگی کا کوئی سا بھی خوشگوار احساس اس کے شامل نہیں تھا۔ شاید ایک زندگی میں دوسرے کو شامل کیے جانے کے احساس کے بعد، مٹریاں کچھ زیادہ ہی تعداد میں خوف کے جالے بننے کا کام کیا کرتی ہیں۔ مثلاً اس کی کسی بھی بات سے فاطمہ پر کوئی اثر نہ ہو۔ اس کے کسی ری ایکشن سے فاطمہ کی زندگی متاثر نہ ہو۔ اور جو کچھ اس کے پرکھوں، پر وجوں نے کیا تھا، اس کا صلہ ایک نہ ایک دن تو ملنا ہی تھا۔ صدیوں کی حکومت، تانا شاہی اور غرور میں ڈوبے ہوئے دن۔ مندروں کو توڑنا، ہندوؤں پر جزیے لگانا، یعنی اتہاس آپ سے پیچھا کہاں چھڑاتا ہے۔ آپ جتنا اتہاس یا تواریخ سے ہاتھ جھکننا چاہتے ہیں، تاریخ کے میلے، خون میں ڈوبے ہاتھ آپ کو اتنا ہی جکڑ لیتے ہیں۔۔۔ بھاگو مت۔ یہ سب تمہارا کیا دھرا ہے۔۔۔ اور پھر غلامی کے اندھیرے دن، جس پر مسلم حکمرانوں کی کمزوریوں اور عیاشیوں کی مہر لگی ہوئی تھی۔ ذرا آگے بڑھیے تو وہ بھاجن یا تقسیم کی دردناک کہانی جیسے چیخ چیخ کر اشارہ کرتی ہے کہ دیکھ یہی مسلمان ہیں، جو بٹوارے کا سبب بنے۔۔۔ آنکھیں کھنے کے بعد سے ہی اسلم شیرازی ملک میں ہونے والے دنگے فساد کے

پیچھے، مسلمانوں کے خوفناک اور خوفی اتہاس کی کہانیوں سے گزرتا رہا۔ پھر تو جیسے عادت سی پڑ گئی۔ زندگی کے راستے میں جو بھی ملے، زیادہ تر لکھیا سنگھ جیسے لوگ ہی تھے۔ کچھ لوگ یا تو صاف اور بے باک ہوتے تھے۔ اور کچھ پیٹھ پیچھے اتہاس کی کتابوں پر حامی بھرنے والے۔۔۔ کل ملا کر اُس کی سمجھ سے زیادہ تر لوگوں کا یقین یہی تھا، کہ اس ملک میں ہر غلط، ناجائز، توڑ پھوڑ اور دہشت گردی کے پیچھے صرف اور صرف مسلمانوں کا ہی قصور رہا ہے۔

نیل کی پیدائش کے دوسرے دن دفتر میں مٹھائیاں باٹتے ہوئے اچانک ہی لکھیا سنگھ نے اس کے راستہ کو روک دیا تھا۔۔۔ کس خوشی میں میاں جی۔۔۔ پانچ پیر کی مزار پر دس ہندوؤں کو ٹھوک دیا تم لوگوں نے اس خوشی میں۔۔۔ یا پھر اپنی جیت کی خوشی میں۔ کہ پولس نے بھی تم لوگوں کا ساتھ دیا۔۔۔

”مجھے۔۔۔ مجھیکی بچی ہوئی ہے۔۔۔“

’کیا۔۔۔‘ لکھیا سنگھ بولا۔ ایک دم سے ٹھہر گیا۔ اس کے اندر کا کڑوا سینس آفر ہیومر اس کا مذاق اڑانے کے لیے تیار تھا۔

’کھا لیتا ہوں میاں جی۔ لڑکا ہوتا تو نہیں کھاتا۔ لڑکی ہے۔ اس لیے کھالے رہا ہوں۔ ممکن ہے، ہمارے دھرم کا کوئی لڑکا ہی لے جائے۔۔۔ ہو ہو ہو، وہ ہنس رہا تھا۔ لیکن سنو شیرازی۔ تمہاری بچی نے آنے کے لیے ٹھیک نام نہیں چنا۔ ارے ہمارے دس جنے مر گئے تھے۔ نہیں مار دیئے گئے تھے۔ تمہارے لوگوں دوارا۔ یہ کوئی شبھ سمئے تھا، پیدا ہونے کے لیے۔۔۔“

دھیرے دھیرے لگنے لگا تھا، آرمینیا آرٹ سینٹر کا ہر آدمی وہی زبان بولنے لگا ہے، جو لکھیا سنگھ بولتا ہے۔ کئی بار اس کے جی میں آیا کہ باہران کی رپورٹ کر کے بھیج دوں۔ صاف صاف لکھ دوں کہ قدیم تہذیب کو بچانے کی صورت میں آپ ہی کے لوگ ہمارے ورثان اور مشترکہ تہذیبی وراثت کو ختم کرنے میں لگے ہیں۔ پہلے

اپنا اور تیمان بچا لیجئے۔ قدیم تہذیب کو بچانے کی بات بعد میں سوچئے گا۔ لیکن یہ شکایتیں کس سے کرتا۔ چھ مہینے سال میں باہر سے ڈے لی گیٹ یا ہیڈ کوارٹر سے انکواری یاد رکھنے کے لیے سی او اور دوسرے ڈائرکٹرز کو کیا کرتے۔ وہ بھی یہ دیکھنے کے لیے کہ فنڈ کا غلط استعمال تو نہیں ہو رہا ہے۔۔۔ ان سے کچھ بھی بولنے یا کرسی کو اونچا کرنے کی ہمت اس میں نہیں تھی.....



پیارے قارئین، یقین کریں، آئندہ صفحات میں زندگی اور فنٹاسی کے میل سے جو کہانی آپ پڑھیں گے، شاید آپ کو اس پر بالکل یقین نہ آئے۔ لیکن یہ کہانی اسی لمحے پیدا ہو گئی تھی جب لکھیا سنگھ نے اس کا یعنی اسلم شیرازی کا مذاق اڑایا تھا۔ اپنی کرسی پر واپس لوٹنے تک جیسے ہزاروں کی تعداد میں خونی منقار والے گدھ اس کے چاروں طرف چھا چکے تھے۔ جسم میں لرزش تھی۔ پاؤں کانپ رہے تھے۔ آنکھوں کے آگے اندھیرا چھا رہا تھا۔ لکھیا سنگھ کے زہریلے لفظ اُسے ڈس رہے تھے..... لڑکا ہوتا تو نہیں کھاتا..... لڑکی ہے اس لیے..... تمہاری بچی نے آنے کے لیے شہ سمنے نہیں چنا..... بہکونی سمنے تھا، پیدا ہونے کا.....، اور یہ سچ تھا، فاطمہ کے گھر آجانے کے بعد بھی اُس نے نیل کو پلٹ کر نہیں دیکھا تھا۔ یا اس کے اندر اتنی ہمت ہی نہیں تھی کہ نیل کو دیکھ پانے کی کوشش کرتا۔ کیونکہ ولادت کے وقت اسے دیکھے جانے پر ہی اس پر غشی طاری ہو گئی تھی اور جیسا کہ داستان کے شروع میں، بتایا جا چکا ہے کہ اس نے کہا تھا۔ نیل تو ہے ہی نہیں۔ اور ڈاکٹر نے کہا تھا۔ وہ ہے۔ آپ ذرا دیکھیے تو سہی، وہ بن رہی ہے۔ اور قصہ کوتاہ بات یہ تھی کہ وہ سچ سچ بن رہی تھی۔ یعنی جو گوشت پوست کا تو تھرا نیل کی شکل میں اس کے سامنے تھا، وہ آدھا ادھورا تھا۔ عام پیدا ہونے والے بچے سے اس کا سر کمبیں زیادہ چھوٹا تھا۔ منہ کا حصہ ابھی بنا ہی نہیں تھا۔۔۔ ایک لمحے کو اس کی نگاہ نیل کی طرف چلی گئی اور بڑی مشکل

سے وہ اپنی چیخ دبا پانے میں کامیاب ہوا تھا۔ لیکن دوسرے ہی لمحے وہ کانپ گیا تھا۔ جو کچھ ہوا تھا، وہ ایک دم اچانک ہوا تھا۔ ننھی نیل کی بند آنکھیں اس سے ٹکرانی تھیں..... اور آپ یقین کریں..... وہ آواز، یقینی طور پر..... وہ آواز بالکل صاف تھی..... اور وہ آواز یقیناً اس کے لیے تھی..... 'ڈرومت.....' وہ ادھر ادھر دیکھنے لگا۔

’ادھر ادھر مت دیکھو پاپا۔ یہ میں ہوں۔ ابھی تم سے بہت باتیں کرنی ہیں۔ مگر خدارا، پہلے یہاں سے مجھے گھر لے چلو۔ اور خدا کے واسطے یہاں ابھی بہت سے لوگ کھڑے ہیں۔ ایسے، حیرانی کے عالم میں چونک چونک کر اپنا مذاق مت اڑواؤ پاپا۔ بس مجھے یہاں سے لے چلنے کی پہل کرو۔‘ وہ پسینے پسینے تھا۔

ڈاکٹر کچھ حیرانی کچھ شک سے اس کی طرف دیکھ رہا تھا۔

’کیا ہوا؟‘

’نہیں کچھ نہیں.....‘

’آپ کانپ رہے ہیں، آپ کا چہرہ پسینے میں ڈوب گیا ہے۔‘

’نہیں، بس یونہی۔‘

کھڑکی کے اس پار سورج غروب ہو رہا تھا۔

نیل اور پیرا مڈ کی تاریک دنیا

اس درمیان صرف اتنا ہوا کہ نیل گھر آگئی۔ فاطمہ جب نیل کو لے کر پہلی بار اپنے بیڈروم میں داخل ہوئی تو اچانک وہ زور سے چلا پڑی۔ نیل فاطمہ کی گود میں، کپڑوں سے لپٹی ہوئی، ایک چھوٹی موٹی گٹھری کی شکل میں تھی۔ کمرے میں اڑتی ہوئی ایک چمگادڑ تیزی سے فاطمہ کے کان کے پاس سے اڑتی ہوئی سامنے والی دیوار کے پاس چلی گئی۔ مارے خوف کے فاطمہ نے نیل کو بستر میں ڈال دیا۔

دونوں کان بند کر لیے۔۔۔ چگا ڈڑ کو کمرے سے باہر جانے کا راستہ نہیں مل رہا تھا۔
وہ زور سے چیخا۔۔۔ کھڑکی کھول دو۔

فاطمہ ابھی تک اپنی آنکھیں اور دونوں کان بند کیے کھڑی تھی۔ بچپن سے چگا ڈڑ کو لے کر ایک خوف اندر اندر بیٹھ گیا تھا۔ چگا ڈڑ کان میں داخل ہو جاتے ہیں۔ بچپن میں سننے ہوئے ایسے ہزاروں قصہ تھے۔۔۔ مگر چگا ڈڑ کا یہ قصہ جلد ہی تھم گیا۔ کھلی کھڑکی سے چگا ڈڑ کو باہر نکلنے کا موقع مل گیا۔۔۔ فاطمہ نے اپنی سانسیں برابر کیں۔ پیار سے نیل پر جھک گئی۔۔۔ نیل سو گئی تھی۔۔۔ گوار رنگ، ہسر پر بالوں کا جمگھٹ تھا۔ مگر منہ کا حصہ خالی تھا۔ فاطمہ آہستہ آہستہ اس کے بالوں کو سہارا ہی تھی۔

’تم نے سنا۔۔۔ ڈاکٹر نے کہا ہے۔ پلاسٹک سرجری ہو جائے گی۔ پھر سب کچھ ٹھیک ہو جائے گا۔‘

اس نے پلٹ کر پیار بھری نظروں سے اُس کی طرف دیکھا۔۔۔ سب کچھ ٹھیک ہو جائے گا نا.....؟

’اُس کی آواز میں درد کا اک ایسا راگ چھپا تھا کہ وہ اندر تک لہو لہان ہو گیا۔۔۔ اپنے کمرے میں واپس آنے تک اسلم شیرازی بس اسی خیال سے دوچار رہا کہ کیا ہسپتال سے گھر آتے ہوئے سچ مچ اُس نے نیل کی آواز سنی تھی۔ یا اس کا وہم تھا۔۔۔ نہیں یقیناً اس کے کان بج رہے ہوں گے۔ اور یہ کوئی نئی بات نہیں ہے۔ ممکن ہے، خوف کے مسلسل حملے میں، اسے اپنی ہی بات سنائی دی ہو۔۔۔ اُس دن کئی بار ایسا ہوا جب فاطمہ کسی نہ کسی کام سے اندر باہر کرتی رہی اور وہ تادیر نیل کے پاس رہا۔ یا تو وہ سوتی رہی۔ یا پھر چیخ چیخ کر رونا شروع کر دیتی۔ لیکن ایک بار بھی اس نے اس کی طرف پلٹ کر نہیں دیکھا۔۔۔‘

وقت تیزی سے گزرنے لگا تھا۔ ڈاکٹر کی پیشن گوئی صحیح ثابت ہوئی تھی۔ نیل کو

میز ریا جھٹکے شروع ہو گئے تھے۔ جھٹکے کے دوران اس کا چہرہ بالکل پیلا پڑ جاتا اور اچانک وہ تیز تیز سر کو جھٹکا دینے لگتی۔ ڈاکٹر کے مطابق چھوٹے دماغ والے ایسے بچے، ایب نارمل ہوتے ہیں اور یہ جھٹکے معمولی بات ہیں۔ اور یہ سچ ہے کہ ڈاکٹر نے پہلے دن سے ہی اس بات کا احساس کرا دیا تھا کہ نیل زیادہ دنوں تک تمہاری دنیا میں رہنے کے لیے نہیں آئی ہے۔

فادر کی نظروں میں نیل کی موجودگی کا مقصد صاف تھا۔

’وہ تمہارے خوف کا چہرہ ہے۔‘ فادر اسمتھ سنجیدہ تھے۔ اُس سے زیادہ دل مت لگاؤ۔ بس سمجھ لو۔ وہ چند دن کی مہمان ہے، تمہیں اس مہمان کی قدر کرنی ہے۔

’وہ مہمان نہیں میری بیٹی ہے فادر۔۔۔۔۔، اُس کے آنسو سارے باندھ توڑ گئے تھے۔ ایک بیٹی جس کے بارے میں اُٹھتے بیٹھے، سوتے جاگتے سنے دیکھتا تھا۔ ایک بیٹی، جس کے لیے میں سب کچھ بھول گیا تھا۔۔۔۔۔‘

’بھولے نہیں تھے۔ تم ایک انجانے خوف کی پرورش کر رہے تھے۔۔۔۔۔ افسوس! ہم اقلیت کے لوگ اس انجانے خوف سے باہر نکل ہی نہیں سکتے۔‘



ارمینیا آرٹ بلڈنگ کی عمارت میں اس دن ایک بار پھر لکھیا سنگھ نے اس کا نام لے کر پکارا تھا۔

قریب جانے پر لکھیا سنجیدہ چہرے کے ساتھ اُس سے مخاطب تھا۔

’کبھی تم نے ایک بات غور کی اسلم شیرازی‘

’کون سی بات؟‘

’میں نے سمجھا تھا، شاید نہیں پوچھنے کی ضرورت نہیں پڑے گی۔ تم خود ہی سمجھ جاؤ‘

گے۔

میں ابھی بھی نہیں سمجھا۔

لکھیا نے اس کی آنکھوں میں آنکھیں ڈال دیں۔ اچھا بتاؤ، یہاں تمہاری ذات کے کتنے لوگ ہیں؟
'اکیلا میں ہوں۔'

'یہی تو پوچھ رہا ہوں۔' لکھیا ہنس رہا تھا۔ اکیلے کیوں ہو یہاں۔ یہاں سے چلے کیوں نہیں جاتے۔ ذرا سوچو اگر یہاں تم نہیں ہوتے، تو یہاں ہمارا ایک آدمی ہوتا۔ ہمارا یعنی ہمارے دھرم کا۔۔۔۔۔ ایک تم نے ہماری پوری کیمسٹری بگاڑ دی ہے۔ اسے گہرے سناٹے میں چھوڑ کر لکھیا تو چلا گیا لیکن اسلم شیرازی کو اس گہری دھند یا سناٹے سے باہر نکلنے میں کافی اذیت کا سامنا کرنا پڑا۔ اُس کے جی میں آیا، لکھیا سے کہے۔ اپنے دھرم کے آدمی ہونے پر بھی تمہارا جی نہیں بھرے گا لکھیا سنگھ۔ پھر تم جات برادری لے آؤ گے۔ گوتر کی باتیں کرو گے۔ اس پر بھی بس نہیں چلے گا تو چھیتریتا اور نش واد کی دہائیاں دو گے۔ بات یہ ہے کہ تم لوگوں کا ہاضمہ خراب ہے۔ لیکن اسلم شیرازی کی اپنی کمزوریاں اس پر حاوی تھیں۔ وہی کمزوریاں، جس کے ساتھ وہ بڑا ہوا تھا۔ جس کے ساتھ اُس نے پاؤں پاؤں چلنا شروع کیا تھا۔ اسکول سے کالج اور کالج سے اپنی ذمہ داریوں کی دنیا میں آنے تک انہی کمزوریوں نے اس کی پوری زندگی کو ایک ڈراؤنے خواب میں تبدیل کر دیا تھا۔ اور اب اس ڈراؤنے خواب کی شکل میں نیل سامنے تھی۔۔۔۔۔

وہ چاہتا تھا کہ نیل آسمان میں اڑتی۔ اس کے چھوٹے چھوٹے ڈینے ہوتے۔۔۔۔۔ مگر۔۔۔ نیل کے ڈینے ٹوٹے ہوئے تھے۔۔۔۔۔

نیل کی سب کچھ اس کی آنکھیں تھیں۔ چھوٹی چھوٹی آنکھیں، جن آنکھوں میں وہ کوئی بھی پینا نہیں رکھ سکتا تھا۔

چھوٹے چھوٹے ہاتھ، جن کی انگلیاں مضبوطی سے تھام کر وہ انہیں چلنا نہیں سکھا

سکتا تھا.....

اور ایک آدھا ادھورا منہ، ایک آدھی ادھوری سی نیل..... اور بڑھتا ہوا وقت کا قافلہ جیسے ہر لمحہ اسے وارنگ دینے کے لیے موجود ہوتا..... نیل جا رہی ہے۔ نیل کی زندگی سے ایک دن اور کم ہو گیا۔ بد نصیبی کی کوئی بھی کہانی، شاید اس سے زیادہ اذیت ناک نہیں ہو سکتی کہ وہ ہر لمحہ نیل کو خود سے دور جاتا ہوا دیکھ رہا تھا اور بے بس تھا۔

حقیقت یہ ہے، کہ وہ نیل کو کسی پیراٹڈ میں لے جا کر چھوڑ دینا چاہتا تھا۔ عین ممکن ہے، آپ اسے کوری فتناسی، ایک بچکانہ خیال، ایک واہیات اور محض جذباتی ہونے کی دلیل کے ساتھ خارج کر دیں..... مگر یہ بھی سچ ہے کہ انہی دنوں اُسے خواب میں پیراٹڈ نظر آنے لگے تھے..... ہزاروں کی تعداد میں..... اسلم شیرازی کو اس بات کا احساس تھا کہ ایک دن سونے چاندی اور زندگی کی تمام تر آسائشوں کے ساتھ دفن، پیراٹڈ میں آرام کرتے یہ مردے ضرور جاگتے ہوں گے۔ یا ضرور جاگیں۔ پھر آواز دیں گے..... جیسے اس کی نیل..... وہ اسے چپکے سے کسی پیراٹڈ میں رکھ آئے..... کیا خبر، چپکے سے نیل جاگ جائے..... چپکے سے اُسے آواز لگائے..... چپکے سے اٹھ کر چلنے کی تیاری کرے..... چپکے سے اٹھ کر ہوا میں تیرتی ہوئی گود میں آجائے..... اس کی بانہوں میں سما جائے.....

پیارے قارئین..... یہاں آپ کو ذرا سا ٹھہرنا پڑے گا۔ کیونکہ جیسا آپ کو شروع میں بتایا گیا۔ یہ کہانی وہاں سے شروع نہیں ہو سکتی، جہاں سے آپ چاہتے ہیں۔ اور یہ انہی دنوں کا واقعہ ہے جب عالمی نقشہ پر دہشت پسندی کے ایک کے بعد ایک کئی حادثے نے مسلمانوں کو دہشت پسند قرار دے دیا کر دیا تھا۔ کشمیر سے کنیا ماری اور امریکہ سے برطانیہ ہر جگہ داڑھی والا مسلمان شک کے دائرے میں تھا۔ اور یہاں ڈاکٹروں کے مطابق نیل کے میز راس قدر بڑھ چکے تھے کہ اب اس کی زندگی کے سارے راستے مسدود ہو گئے تھے۔ فاطمہ کی آنکھیں ایک ایسی جھیل بن چکی تھیں،

جس کا سارا پانی سوکھ چکا ہو۔۔۔ نیل کی چیخیں اب اتنی زیادہ دہشت میں مبتلا کرنے والی ہوتیں کہ رب سے مانگی جانے والی دعاؤں میں اب اس کے لیے موت کی آرزو ہوتی۔۔۔ اور یقیناً وہ ایک سرد ترین رات تھی، جب سرد کہا سے نے پورے شہر پر اپنا سایہ ڈال رکھا تھا۔ کمرے میں مرکزی روشنی تھی۔ مسلسل کرب کی کیفیت سے گزرتے ہوئے یکا یک اسلم شیرازی کی نظر نیل پر چلی گئی۔ اور وہ یکا یک چونک پڑا۔

نیل کی روشن چمکتی آنکھیں اس کی آنکھوں میں جھانک رہی تھیں۔۔۔ اور یقیناً وہ اس کی آواز سن سکتا تھا، محسوس کر سکتا تھا۔

’تم اتنا ڈرتے کیوں ہو۔۔۔ ہاں تمہی سے پوچھ رہا ہوں پایا۔۔۔ کیوں ڈرتے ہو۔۔۔‘

’میں۔۔۔‘

’یہاں اور کون ہے۔ تمہارے اور تمہی کے سوا۔۔۔ مجھے تمہارا ڈرنا پسند نہیں ہے۔۔۔‘

پسند نہیں ہے؟

’اور کیا۔۔۔ تم ڈر ڈر کر بڑے ہوئے۔ ڈر ڈر کر زندگی شروع کی۔۔۔ ڈر ڈر کر مجھے پیدا کیا۔۔۔ اور دیکھو تو۔۔۔‘

’کیا دیکھوں۔۔۔‘

’مجھے اور کسے۔ تم نے اپنا ڈر تمہی کو دے دیا۔ تمہی میرے روپ میں اس ڈر کی پرورش کرتی رہیں۔ اور دیکھو تو۔۔۔ میں تمہاری زندگی میں آئی بھی اور نہیں بھی آئی۔ کیا ملا تمہیں ڈرنے سے۔۔۔ اور اب میں جا رہی ہوں۔ لیکن میں تمہیں خوفزدہ نہیں دیکھ سکتی پایا۔ سمجھ لو، میں تمہاری خوف کی شکل ہوں۔ اور اب میں جا رہی ہوں، تو تمہیں خوفزدہ نہیں ہونا چاہئے۔۔۔‘

نیل کی آنکھوں میں چمک تھی۔۔۔ ایسی چمک جو اسلم شیرازی نے اپنی اب تک کی

زندگی میں شاید ہی کبھی دیکھی یا محسوس کی ہو.....

’اور جان لو پاپا..... میں جا رہی ہوں..... میں کبھی لوٹ کر تمہاری دنیا میں واپس نہیں آؤں گی۔ مگر مجھے یاد کرنے کا ایک ہی طریقہ ہے پاپا..... تم ڈرو گے نہیں۔

کیوں کہ ڈرنے کے لیے کچھ بھی نہیں ہے تمہارے پاس.....‘

نیل نے مسکراتے ہوئے اُس کی طرف دیکھا اور پلٹ کر آنکھیں بند کر لیں۔

جیسے اب اس کی ضرورت نہیں رہ گئی ہو.....

جیسے اس نے اپنا کام مکمل کر لیا ہو.....

اور آخر میں

کہتے ہیں، دنیا کے آٹھ عجوبوں میں سے ایک پیراڈک پہنچا کوئی سہل کام نہیں۔

جہاں روشنی اور ہوا کا گز نہیں۔ ایک نہ ختم ہونے والی اندھیری سرنگ۔ نہ ختم

ہونے والی سیڑھیوں کی قطار اور بھول بھلیاں۔ ایک پراسرار دنیا اور پتھروں

سے پھوٹی ہوئی خاموشی۔ ایک بھیا نک فنتا سی اور خوف کے گہرے گہرے

سے باہر نکلنے تک، گویہ کافی مشکل اور دشوار کن مرحلہ تھا، لیکن اسلم شیرازی نے اس

دھند اور تاریکی میں زندگی کی ایک موہوم سی کرن ڈھونڈ لی تھی۔

نیل جا چکی تھی۔

نیل کے جانے کا بھیا نک ستانا زندگی کے راستہ میں حائل ضرور تھا، تاہم اسی

ستانے سے اسلم شیرازی اپنی زندگی کا نیا باب شروع کرنا چاہتا تھا۔ اور جیسا کہ اس

دن آرمینیا آرٹ سینٹر کی بلڈنگ کی سیڑھیاں چڑھتے ہوئے اچانک ہی اس نے

لکھیا سنگھ کے کندھے پر ہاتھ رکھ دیا۔ اور اس سے پہلے کہ لکھیا سنگھ حیرانی سے اس کی

طرف دیکھتا، اسلم شیرازی نے برسوں سے اندر دبے ہوئے لاوے کو ایک ہی جھٹکے

میں نکال دیا۔

’سنو لکھیا سنگھ۔ برسوں سے تم کہتے رہے۔ میں سنتا رہا۔ لیکن کچھ باتیں ایسی ہیں

جو تمہیں بتانا ضروری ہے۔

مثلاً؟ لکھیا سنگھ کی آنکھوں کا رنگ بدلا تھا۔

’مثلاً یہ کہ اب مجھے اپنے آپ کو اور تمہیں یہ بتانا ضروری ہے کہ جن لوگوں نے ملک کا ہٹوارہ کرایا۔ وہ میں نہیں تھا۔ اس لیے اس حادثے کی سزا تم کم از کم مجھے نہیں دے سکتے۔ جس نے بابر می مسجد بنایا، وہ بھی میں نہیں تھا، جس نے گودھرا کیا، وہ بھی میں نہیں تھا۔۔۔۔۔ دنیا کے ایسے کسی بھی حادثے میں میری شرکت نہیں رہی ہے لکھیا سنگھ، تمہاری رہی ہو تو میں نہیں جانتا۔۔۔۔۔ اس لیے جو کام میں نے کیے ہی نہیں، تم بار بار اس کام کے لیے مجھے ذلیل کرنا چاہو گے تو میں برداشت نہیں کروں گا۔ اور ہاں، کیمسٹری میری موجودگی سے نہیں تمہاری موجودگی سے خراب ہوئی ہے۔۔۔۔۔ اگر اس سینٹر سے کسی ایک آدمی کو جانا ہو گا تو وہ تم ہو گے لکھیا سنگھ۔۔۔۔۔‘

گھر واپس آنے پر آج پہلی بار وہ محلے کے سونا حلوانی کی دکان سے چھنی ہوئی تازہ جلیبیاں لے کر گھر پہنچا تھا۔ یقینی طور پر یہ فاطمہ کے لیے چونکنے کی بات تھی۔۔۔۔۔ تمہیں تو آج تک کوئی بھی اچھی بری چیز گھرانے کی توفیق نہیں ہوئی۔ یہ جلیبی لے کر کیسے آگئے۔۔۔۔۔‘

’پتہ نہیں‘

اس کی آواز جیسے پراسرار پیراڈ کی تنگ و تار یک دنیا میں گم ہو گئی تھی۔۔۔۔۔



اختتام